

UNIVERSAL
LIBRARY

OU_222047

UNIVERSAL
LIBRARY

OSMANIA UNIVERSITY LIBRARY

Call No.

Accession No.

Author

Title

This book should be returned on or before the date last marked below

جملہ حقوق محفوظ

چچا چھلکن

از

سید امتیاز علی تاج

۱۹۴۱ء

دارالاشاعت پنجاب لاہور

بار دوم ۱۰۰۰
کن خانہ قیمت عمر

اد

دیباچہ

انگریز مصنف جیروم۔ کے جیروم۔ کی ایک کتاب ”تھری
من ان اے بوٹ“ ہے اس کتاب میں ایک مقام پر ”اگل پو جبر“
کے تصویر ٹانگنے کا تذکرہ طریقاً نہ انداز میں ہے، ۲۶ء میں مدیر
نیرنگ خیال نے مجھ سے فرمائش کی۔ کہ میں ان کے عید نمبر کے
لئے اس مضمون کا ترجمہ اردو میں کر دوں، مجھے جیروم کی
طرافت کا لطف ترجمے میں برقرار رکھنا ناممکن معلوم ہوا۔ چنانچہ
میں نے بجائے ترجمہ کرنے کے انگریزی مضمون سامنے رکھ کر
اسے از سر نو اردو میں لکھ دیا۔ اور ”اگل پو جبر“ کو اردو میں چپا
چھکن کے نام سے موسوم کیا۔

ان دنوں اردو کے مصنف طریقہ نامہ انداز میں کردار نگاری نہ کر رہے تھے۔ چنانچہ جو لوگ انگریزی نہیں جانتے۔ انہیں یہ مضمون نیا اور دل چسپ معلوم ہوا۔ اور انہوں نے مجھ سے اسی قسم کے اُدُمضامین لکھنے کی فرمائش کی + مذکورہ بالا کتاب میں ایک دوسرے مضمون کے لئے بہت تھوڑا سا مواد موجود تھا اس میں بیشتر باتیں خود شامل کر کے میں نے دوسرا مضمون چچا چھکن نوچندی دیکھنے چلے لکھ دیا۔

مضمون پہلے مضمون سے بھی زیادہ پسند کیا گیا۔ کئی رسالوں کے اڈیٹروں نے مجھ سے فرمائش کی۔ کہ میں ان کے خاص نمبروں کے لئے چچا چھکن کا کوئی اور کارنامہ لکھ دوں + بعض رسائل و جرائد نے اس موضوع کو اپنی رونق افزوری کے لئے اس درجہ اہم سمجھا۔ کہ دوسرے لکھنے والوں سے چچا چھکن کے کارنامے لکھو اگر اپنے ہاں شائع کرنے شروع کر دئے۔

میں شاید اس موضوع پر زیادہ مضامین نہ لکھتا۔ لیکن میرے بزرگ اور نامور دوست شفا الملک حکیم فقیر محمد صاحب چشتی نظامی (مرحوم) کا اصرار اکثر موقعوں پر مجھ سے اسی موضوع پر فلم اٹھو آنا

رہا۔ فی الحقیقت ان ہی کی حوصلہ افزائی اس امر کی ذمہ دار ہے کہ ان مضامین کی ضخامت نے ایک مختصر سی کتاب کا حجم اختیار کر لیا۔

اس کتاب میں صرف چھپکن کی اندرون خانہ زندگی کے بعض پہلوؤں کا تذکرہ ہے۔ اگر اس موضوع سے میں اور زیادہ اتنا گیا۔ تو شاید کبھی ان کی بیرون خانہ سرگرمیوں پر بھی قلم اٹھاؤں۔

یہ مضامین بے حیا چیز ہیں۔ صرف اس خیال سے نہیں کتابی صورت میں شائع کر رہا ہوں۔ کہ جو لوگ انہیں پڑھنا چاہتے ہیں۔ انہیں رسائل کے پرانے نمبر دستیاب نہیں ہو سکتے مضامین کے یکجا ہو جانے سے انہیں سہولت ہوگی۔ مگر میری رائے میں ان مضامین کی اشاعت سے اردو کو اتنا فائدہ ضرور پہنچا۔ کہ انہوں نے مجھ سے بہتر ظرف نگاروں کو کردار نگاری کی طرف متوجہ کر دیا۔

سید امتیاز علی تاج

فہرست مضامین

- ۱- چچا چھکن نے تصویر ٹانگی ۱۱
- ۲- چچا چھکن نوچندی دیکھنے چلے ۲۱
- ۳- چچا چھکن نے دھوبن کو کپڑے دیئے ۳۷
- ۴- چچا چھکن نے ایک بات سنی ۵۱
- ۵- چچا چھکن نے تیمارداری کی ۷۷
- ۶- چچا چھکن نے ایک خط لکھا ۹۷
- ۷- چچا چھکن نے جھگڑا چکایا ۱۱۷
- ۸- چچا چھکن نے ردی نکالی ۱۴۷
- ۹- جس روز چچا چھکن کی سینک کھوئی تھی .. ۱۶۹
- ۱۰- چچا چھکن نے سب کے لئے کیلے خریدے .. ۱۹۳

چچا چھکن نے تصویر ٹانگی

چچا چھکن کبھی کبھار کوئی کام اپنے ذمے کیا لیتے ہیں
 گھر بھر تو گھنٹی کا ناچ سچا دیتے ہیں۔ آ بے لوندے۔ جا بے
 لوندے۔ یہ کیجیو۔ وہ دیجیو۔ گھر بازار ایک ہو جاتا ہے، دو در کیوں
 جاؤ۔ پرسوں پر لے روز کا ذکر ہے۔ دکان سے تصویر کا چوکھٹا
 لگ کر آیا۔ اُس وقت تو دیوان خانے میں رکھ دی گئی۔ کل
 شام کہیں چچی کی نظر اُس پر پڑی۔ بولیں۔ ”چھٹن کے ابا تصویر
 کب سے رکھی ہوئی ہے۔ خیر سے بچوں کا گھر ٹھیرا۔ کہیں
 ٹوٹ پھوٹ گئی۔ تو بیٹے بھٹائے روپے دو روپے کا دھکا
 لگ جائے گا۔ کون ٹانگے گا اس کو؟“

”ٹانگتا اور کون۔ میں خود ٹانگوں گا۔ کون سی ابھی جوئے
شیر لانی ہے۔ رہنے دو۔ میں ابھی سب کچھ خود ہی کٹے لیتا
ہوں“

کہنے کے ساتھ ہی شیروانی آثار چچا تصویر ٹانگنے کے
درپے ہو گئے، امامی سے کہا، بیوی سے دو آنے پیسے
کر میں لے آؤں۔ ادھر وہ دروازے سے نکلا ادھر موڈے
سے کہا، ”موڈے موڈے جانا امامی کے پیچھے۔ کیو تین تین
انچ کی ہوں میں۔ بھاگ کر جا۔ جالیجو سے راتے ہی میں۔“
بیچھے تصویر ٹانگنے کئی دانعیل پڑ گئی۔ اور اب آئی گھر بھر
کی شامت

نتھے کو پکارا، اونٹھے جانا ذرا میرا ہتھوڑا لے آنا، تہوا
جاؤ اپنے بستے میں سے چھتی نکال لاؤ، اور سیڑھی کی ضرورت
بھی تو ہوگی ہم کو۔ ارے بھئی لٹو، ذرا تم جا کر کسی سے کہہ
دیتے۔ سیڑھی یہاں لا کر لگا دے۔ اور ماں دیکھنا۔ وہ
لکڑی کے تختے والی کر سی بھی لیتے آتے تو خوب ہوتا +
چٹن بیٹے! پائے پی لی تم نے؟ ذرا جانا تو اپنے ان ہمسائے

چاچکن نے تصویر مانگی

میر باقر علی کے گھر۔ کتنا اتا نے سلام کہا ہے۔ اور پوچھا ہے آپ کی ٹانگ اب کیسی ہے۔ اور یہ کہیو۔ وہ جو ہے نا آپ کے پاس۔ کیا نام ہے اُس کا۔ اے لوبھول گیا۔ پلول تھا کہ ٹلول۔ اللہ جانے کیا تھا۔ خیر وہ کچھ ہی تھا۔ تو یوں کہہ دیجو۔ کہ وہ جو آپ کے پاس آہ ہے نا جس سے سیدھا معلوم ہوتی ہے۔ وہ ذرا دے دیجئے۔ تصویر مانگتی ہے، جا بیو میرے بیٹے۔ پر دیکھنا سلام ضرور کرنا اور ٹانگ کا پوچھنا بھول جانا۔ اچھا؟۔۔۔ یہ تم کہاں چل دئے لگو؟ کہا جو ہے ذرا ابیں ٹھیرے رہو۔ سیرھی پر روشنی کون دکھائے گا ہم کو؟ آگیا امامی؟ لے آیا میخیں؟ مودا مل گیا تھا؟ تین تین انچ ہی کی ہیں نا؟ بس بہت ٹھیک ہیں۔ اے لوستلی منگو انے کا تو خیال ہی نہ رہا۔ اب کیا کروں؟ جانا میرا بھائی جلدی سے۔ ہوا کی طرح جا۔ اور دیکھو بس گزے سوا گزے ہو سکتی، نہ بہت موٹی ہو نہ تیلی۔ کہہ دینا تصویر مانگنے کو چاہئے ہے۔ لے آیا؟ اور ددو! ددو کہاں گیا؟ ددو میاں! اسی وقت سب کو اپنے اپنے کام کی سوجھی ہے۔

یوں نہیں کہ آکر ذرا ہاتھ بٹائیں۔ یہاں آؤ۔ تم کرسی پر چڑھ کر مجھے تصویر پکڑانا۔

لیجئے صاحب خدا خدا کر کے تصویر اٹھانے کا وقت آیا مگر ہونی شدنی۔ چچا سے اٹھا کر ذرا وزن کر رہے تھے۔ کہ ہاتھ سے چھوٹ گئی۔ گر کر شیشہ چور چور ہو گیا۔ ہسی ہے! کہہ کر سب ایک دوسرے کا منہ تکتے لگے۔ چچا نے کچھ خیف ہو کر کچھوں کا معائنہ شروع کر دیا، وقت کی بات انگلی میں شیشہ چبھ گیا۔ خون کی تلملی بندھ گئی۔ تصویر کو بھول اپنا رومال تلاش کرنے لگے۔ رومال کہاں سے ملے؟ رومال تھا شیروانی کی جیب میں۔ شیروانی اتار کر نہ جانے کہاں رکھی تھی، اب جناب گھر بھرنے تصویر مانگنے کا سامان تو طاق پر رکھا اور شیروانی کی ڈھنڈیا پر ٹکٹی، چچامیاں کمرے میں ناچتے پھر رہے ہیں۔ کبھی اس سے ٹکڑے کھاتے ہیں۔ کبھی اس سے "سارے گھر میں سے کسی کو اتنی توفیق نہیں۔ کہ میری شیروانی ڈھونڈ نکالے۔ عمر بھر ایسے نکتوں سے پالانا پڑا تھا۔ اور

چچا چھکن نے تصویر مانگی

کیا جھوٹ کہتا ہوں کچھ؟ چھ چھ آدمی ہیں۔ اور ایک شیروانی نہیں ڈھونڈھ سکتے۔ جو ابھی پانچ منٹ بھی تو نہیں ہوئے میں نے اتار کر رکھی ہے۔ بھٹی بڑے... ”

اتنے میں آپ کسی جگہ سے بیٹھے بیٹھے اٹھتے ہیں۔ اور دیکھتے ہیں۔ کہ شیروانی پر ہی بیٹھے ہوئے تھے، اب پکار پکار کر کہہ رہے ہیں۔ ”ارے بھٹی رہنے دینا۔ مل گئی شیروانی ڈھونڈ لی ہم نے۔ نم کو تو آنکھوں کے سامنے بل بھی کھڑا ہو تو نظر نہیں آتا۔“

آدھے گھنٹے تک انگلی بندھنی بندھاتی رہی۔ نیا شیشہ منگوا کر چوکھے میں جڑا۔ اور تمام قصے طے کرنے پر دو گھنٹے بعد پھر تصویر مانگنے کا مرحلہ درپیش ہوا۔ اور آڑے۔ سیرھی آئی۔ چوکی آئی۔ شمع لائی گئی۔ چچا جان سیرھی پر چڑھ رہے ہیں۔ اور گھر بھر جس میں مانا اور کہاری بھی شامل ہیں (نیم دائرے کی صورت میں امداد دینے کو کیل کانٹے سے لیس کھڑا ہے + دو آدمیوں نے سیرھی پکڑی۔ تو چچا جان نے اس پر قدم رکھا، اوپر پہنچے۔ ایک نے کرسی پر چڑھ کر نہیں

چچا چکن نے تصویر نامگی

بڑھائیں۔ ایک قبول کر لی + دوسرے نے ہتھوڑا اوپر ہنچایا
 سنبھالا ہی تھا۔ کہ منہج ہاتھ سے چھوٹ کر نیچے گر پڑی + کھیانی
 آواز میں بولے "اے لو۔ اب کبخت منہج چھوٹ کر گر پڑی!
 دیکھنا کہاں گئی؟"

اب جناب سب کے سب گھٹنوں کے بل ٹٹول ٹٹول کر
 منہج تلاش کر رہے ہیں۔ اور چچا میاں سیڑھی پر کھڑے مسل
 بڑبڑا رہے ہیں۔ "ہلی؟ ارے کبختو ڈھونڈی؟ اب تک تو
 میں سو مرتبہ تلاش کر لیتا۔ اب میں رات بھر سیڑھی پر کھڑا
 کھڑا سوکھا کروں گا۔ نہیں ملتی تو دوسری ہی دے دو
 اندھو!"

یہ سن کر سب کی جان میں جان آتی ہے۔ تو پہلی منہج
 ہی مل جاتی ہے + اب منہج چچا جان کے ہاتھ میں ہنچاتے ہیں
 تو معلوم ہوتا ہے۔ اس عرصے میں ہتھوڑا غائب ہو چکا ہے
 "یہ ہتھوڑا کہاں چلا گیا؟ کہاں رکھا تھا میں نے؟
 لاجول ولا قوتہ! لو کی طرح آنکھیں پھاڑے میرا منہ کیا
 تک رہے ہو + سات آدمی اور کسی کو معلوم نہیں ہتھوڑا

میں نے کہاں رکھ دیا؟

بڑی مصیبتوں سے ہتھوڑے کا سراغ نکالا۔ اور منج
گڑنے کی لذت آئی + اب آپ یہ بھول بیٹھے ہیں۔ کہ ماہ
کے بعد منج گارنے کو دیوار پر نشان کس جگہ کیا تھا + سب
باری باری کر سی پر چڑھ کر کوشش کر رہے ہیں۔ کہ شاید
نشان نظر آجائے + ہر ایک کو الگ الگ جگہ نشان
دکھائی دیتا ہے۔ چچا سب کو باری باری اڈا دھا کہہ
کہہ کر کر سی سے اتربانے کا حکم دے رہے ہیں + آخر
پھر چفتی لی اور کونے سے تصویر ٹاننے کی جگہ کو دوبارہ
ماپنا شروع کیا + مقابل کی تصویر کونے سے پینتیس انچ
کے فاصلے پر لگی ہوئی تھی۔ بارہ اور بارہ اور کے انچ
اور؟

بچوں کو زبانی حساب کا سوال ملا۔ باوا از پلند حل
کرنا شروع کیا۔ اور جواب نکالا۔ تو کسی کا کچھ تھا۔ اور کسی
کا کچھ + ایک نے دوسرے کو غلط بتایا۔ اسی تو تو میں میں
میں سب بھول بیٹھے کہ اصل سوال کیا تھا۔ نئے سرے

سے ماپ لینے کی ضرورت پڑ گئی ❖
 اب کے چچا چھتی سے نہیں ماپتے۔ مستلی سے ماپنے کا
 ارادہ رکھتے ہیں۔ بیڑھی پر سینتالیس درجے کا زاویہ بنا کر
 مستلی کا سرا کونے تک پہنچانے کی کوشش میں ہیں۔ کہ مستلی
 ہاتھ سے چھوٹ جاتی ہے، آپ لیک کر اسے پکڑنا چاہتے
 ہیں۔ کہ اسی کوشش میں زمین پر آ رہتے ہیں۔ کونے میں
 ستار رکھا تھا۔ اس کے تمام تار چچا جان کے بوجھ سے ملکھت
 جھنجھنا کر ٹکڑے ٹکڑے ہو جاتے ہیں ❖

اب چچا کی زبان سے جو منجھے ہوئے الفاظ نکلتے ہیں
 سننے کے قابل ہوتے ہیں۔ مگر چچی روک دیتی ہیں۔ اول
 کہتی ہیں: "اپنی عمر کا نہیں۔ تو ان بچوں ہی کا خیال کرو"
 بہت دشواری کے بعد چچا جان از سر نو منج گارٹنے
 جگہ معین کرتے ہیں۔ بائیں ہاتھ سے اس جگہ منج رکھتے

ہیں اور دائیں ہاتھ سے ہتھوڑا سنبھالتے ہیں۔ پہلی ہی
 چوٹ جو پڑتی ہے۔ تو سیدھے ہاتھ کے انگوٹھے پر۔ آپ
 "سی" کر کے ہتھوڑا چھوڑ دیتے ہیں۔ وہ نیچے آ کر گرتا ہے

چچا چکن نے تصویر مانگی

کسی کے پاؤں پر۔ لمبے لمبے اور اُفواہ اور مار ڈالا شروع ہو جاتی ہے ۞

چچی جل بھن کر کہتی ہیں۔ "یوں مہیج گاڑنا ہوا کرے۔ تو مجھے آٹھ روز پہلے خبر دے دیا کیجئے۔ میں بچوں کو لے کر میکے چلی جایا کروں۔ اور نہیں تو؟"

چچا نام ہو کر جواب دیتے ہیں۔ "یہ عورت ذات بھی بات کا تنگ بنا لیتی ہے یعنی ہوا کیا۔ جس پر یہ طعنے دٹے جا رہے ہیں؟ بھلا صاحب کان ہوئے۔ آئینہ ہم کسی کام میں دخل نہ دیا کریں گے؟"

اب نئے سرے سے کوشش شروع ہوئی۔ مہیج پر دوسری چوٹ جو پڑی۔ تو اس جگہ پلستر نرم تھا۔ پوری کی پوری مہیج اور آدھا ہتھوڑا دیوار میں اور چچا اچانک مہیج گر جاتا سے اس زور سے دیوار سے ٹکرائے۔ کہ ناک غیرت والی ہوتی تو پچک کر ہی رہ جاتی ۞

اس کے بعد از سر نو چھتی اور رستی تلاش کی گئی۔ اور مہیج کاڑنے کی نئی جگہ مقرر ہوئی۔ اور کوئی آدھی رات کا

چچا پھکن نے تصویر ٹانگی

عمل ہوگا۔ کہ خدا خدا کر کے تصویر ٹانگی + وہ بھی کیسی؟ ڈیر دھسی
 بینگی اور اتنی جھکی ہوئی کہ جیسے اب سر پر آئی۔ کہ اب سر پر
 آئی۔ چاروں طرف گنگرے بھر دیوار کی یہ حالت گویا چاند ماری
 ہوتی رہی ہے + چچا کے سوا باقی سب فھکن سے چور چور نیند
 میں جھوم رہے ہیں + اب آپ آخری سیڑھی پر سے دھم سے
 جو اترتے ہیں۔ تو کھاری غریب کے پاؤں پر پاؤں غریب
 کے ڈیل تھی۔ تڑپ ہی تو اٹھی۔ چچا اس کی چیخ سنکر ذرا
 سر اسیمہ تو ہوئے۔ مگر پل بھر میں داڑھی پر ماتھ پھیر کر بولے
 اتنی سی بات تھی لگ بھی گئی۔ لوگ اس کام کے لئے
 مستری بلوایا کرتے ہیں۔

چچا چھکن نو چندی دیکھنے چلے

خدا نہ کرے۔ جو چچا چھکن کو کہیں کا سفر درپیش ہو۔ وہ آفت مچاتے اور دھوکہ دھیا کرتے ہیں۔ کہ خدا کی پناہ! بڑے شکر کا مقام تو یہ ہے۔ کہ خود سفر سے کتراتے ہیں چھٹو آپا کی شادی ہوئی۔ چچی بے چاری جانا جانا کرتی رہ گئیں۔ پر چچا نے لکھ بھجیا۔ "نھئی کو گئے دنوں پسلی ہو گئی تھی۔ حکیم جی ابھی سفر کی اجازت نہیں دیتے"۔ بتو آپا کے ہاں پہلو نھئی کا لڑکا ہوا۔ چچی غریب نے بچے کے لئے کچھ نہیں۔ تو درجن بھر جوڑے تیار کئے ہوں گے۔ خود لے کر جانا چاہتی تھیں۔ پر چچا نے عین وقت پر ارادہ فسخ کر دیا

پارسل کے ساتھ خط میں لکھ بیجا۔ "چھٹن کی باری ابھی نہیں
 ٹہلی۔ مجبور ہوں کہ نہیں آسکتا۔"

چچی غریب کا کتنا تو باآسانی ٹل جاتا ہے۔ پر جہاں
 کہیں یاروں دوستوں نے کسی میلے یا عرس پر جانے کی
 تیاریاں کیں۔ چچا سے ساتھ چلنے پر اصرار کیا۔ ذرا دلاں
 کی رونق اور گھاگھی بیان کر دی۔ ساتھ ہی طعنہ دیا۔
 "اماں جا چکے تم۔ گھر سے اجازت ہی نہیں ملنے کی۔ ڈانٹ
 دین گی بیگم صاحبہ بس ترپ اٹھے چچا۔ واہ واہ نیک سخت
 تو خود مجھ سے کتنی رہتی ہے کہ کبھی گھر سے نکلا بھی کر دو۔
 اور اگر نہ بھی کتنی ہو۔ تو میں کسی کا بندھا غلام ہوں۔ کہ جی
 چاہے اور نہ جاؤں۔ بھٹی تمہیں ہماری ہی قسم جواب جانے
 کا ارادہ ملتوی کر دو۔"

یہ صورت حالات ہو تو اللہ ہی نے کہا ہے کہ اس قسم
 کے ہر سفر پر چچا اور چچی میں کھٹ پٹ ہو جائے۔
 ابھی پھلی ہی نوچندی پر مٹے مرزا اور نوشاہ میاں
 نے میرٹھ چلنے کی ٹھانی۔ چچا سے ٹھیری ان کی دانت

کائی روٹی۔ دو چار فقرے جو کسے تو چچا چلنے پر آمادہ ہو گئے۔
شام کو روانگی کا ارادہ تھا۔ صبح ناشتے کے وقت باتوں باتوں
میں چچی اماں سے اس کا ذکر کیا۔

”وہ مُنٹے اور نوشاہ جا رہے تھے نوچندی میں۔ کہو تو

ہم بھی ہو آئیں؟“

چچی اماں بھڑک اٹھیں۔ ”اللہ سمجھے اس مُنٹے اور نوشاہ
سے۔ خدائی خوار کہیں کے۔ کبھی کوئی نیک راہ نہ دکھائی۔
میں کتنی ہوں۔ یہ تو تمہاری عمر۔ بال کھڑی ہو گئے خیر سے
کئی کئی بچوں کے باپ بن چکے۔ ابھی میلے ٹھیلے کا شوق
نہیں گیا؟ مجھ سے پوچھتے ہیں۔ کہ کہو تو ہم بھی ہو آئیں۔ جیسے
میرے ہی کہے میں تو ہیں۔ کنبے میں شادی غمی کے میسیوں
موقعے گذر گئے۔ کتنی رہ گئی۔ کہ وقت گذر جاتا ہے۔ بات رہ
جاتی ہے۔ بس ایک دو روز کے لئے مجھے لے چلنے۔ بلا ٹلا
دیا۔ غضب خدا کا سفید بال ہوتے جھوٹے بہانے لکھ لکھ کہ
بیچ دئے۔ کسی کو منہ دکھانے کے قابل نہ چھوڑا۔ آج نوچندی
کے لئے مجھ سے پوچھنے آئے ہیں۔ کہ کہو تو ہم بھی ہو آئیں!

شوق سے جاؤ۔ میں نے پیروں میں بیڑیاں ڈال رکھی ہیں میرا
کیا ہے۔ دنیا کے گی۔ بوڑھے منہ ہمارے لوگ دیکھیں تمہارے
باسی کڑھی کا اُبال۔ پڑھی کہے۔ مجھے تو جب خیالی ہوتا۔ جو
میرے کہے میں ہوتے؟

ایسے موقعوں پر بچے غریب ضرور کوئی خطا کر بیٹھے ہیں
چھٹن دکھیا سخن میں بیٹھا مرغی کے بچوں کو دانہ کھلا رہا تھا چچا
کی نظر پڑ گئی۔ یہ کیا ہوتا ہے چھٹن؟ بس صبح ہوئی نہیں۔
اور تیرا مرغی کے بچوں کا کھیل شروع ہو گیا۔ تھنی لکھ لی؟
اموختہ دہرایا؟ نالائق کہیں کا۔ سال بھر ہو گیا مولوی صاحب
سے پڑھتے۔ ابھی تک لکھنا نہیں سیکھا۔ جب دیکھو مرغی کے
بچوں کا کھیل۔ جب دیکھو مرغی کے بچوں کا کھیل۔ یہ ہوتے
ہیں اثرانوں کے بچوں کے لچھن؟ مرغ باز بننا ہے تمہے؟
اٹھ بہاں سے چل اپنی کتاب پڑھ؟

اس کے بعد چچا امامی کو خفہ تازہ کرنے کا حکم دے کر
دیوان خانے میں چپ چاپ جا بیٹھے؟
گھنٹے بھر کے بعد چچی نے ادھر سے گزرتے گزرتے دیوان خانے

چچا چھکن نو چندی دیکھنے چلے

کا کواڑ کھول کر پوچھا۔ وہ کیا اسباب جاٹے گا ساتھ؟ بتاوتے
تو بندھ جاتا۔

چچا نے بیٹھے بیٹھے کڑک کر جواب دیا۔ "میں نہیں جا رہا
چچی اندر چلی گئیں۔ بولیں۔ یہ بگڑ کس بات پر بیٹھے؟
اے بس اتنی ہی بات تو میرے منہ سے نکل گئی نا۔ کہ کنبے
میں سے بلاوے آتے تو ٹال ٹال گئے۔ اور نو چندی جانے
کی جھٹ پٹ تیاری کر لی تمہیں کہو۔ کچھ جھوٹ کہاتھیں
نے؟"

چچا نے بگڑ کر کہا۔ "بس کان نہ کھاؤ میرے۔ کہہ جو دیا
میں نہیں جا رہا۔"

چچی کو بھی غصہ آ گیا۔ نہیں جاتے نہ جاؤ۔ میری بلا
سے۔ رانی روٹھیں گی اپنا سہاگ لیں گی۔ . . . اور
نہیں تو۔

یہ کہہ چچی زور سے کواڑ بند کر کے اندر چلی آئیں۔
ذرا سی دیر بعد مٹے اور نوشاہ اپنے بچے۔ دروازے کی
چق اٹھا کر باہر ہی کھڑے کھڑے بولے۔ "بس بس بیٹھیں گے"

نہیں اس وقت۔ پوچھنے آئے تھے۔ کہ تیار ہونہ۔ کہیں عین وقت پر بہانے بنانے بیٹھ جاؤ۔ ساڑھے چار چھوٹ جاتی ہے گاڑی۔ ذرا اس کا خیال رہے۔“

دوپہر تک چچا دیوان خانے ہی میں بیٹھے رہے۔ دس گھنٹہ پر گھنٹہ اور پان پان۔ دوپہر کا کھانا بھی وہیں منگوا یا۔ امامی جھوٹے برتن اٹھا کر چلنے لگا۔ تو اس سے کہا ”دیکھ بھری سے جا کر کہہ دے اسباب بندھ جائے گا۔ آپ بس ناشتے کا انتظام کر دیجئے۔“

پیغام بھیج کر چچا کان کوڑ سے لگاٹے سنتے رہے۔ کہ کیا جواب ملتا ہے۔ چچی سنکر چیپ ہو رہیں۔ تو آپ کوڑ کھولی اندر آگئے، دو ایک مرتبہ زنان خانے سے مردانے میں اوڑ مردانے سے زنان خانہ میں آئے گئے۔ کبھی رستے میں تھم گئے۔ مڑنا چاہا۔ نہ مڑے۔ بڑھے چلے آئے۔ پھر یک سخت مڑ گئے۔ کھڑے ہو کر داڑھی کے بالوں میں سے ٹھوڑی کھجلائی۔ پھر سیٹھا اپنے کمرے کا رستہ لیا، ذرا اسی دیر کے بعد کرتے کے اندر ہاتھ ڈال کر سینہ کھجلاتے ہوئے باہر نکل آئے۔

کچھ دیر چوتھے پر کھڑے رہے۔ پھر غراب سے اندر بچہ
 آواز آئی ”اوامامی! یہاں آئیو!“

گھر بھر کے کان کھڑے ہوئے کہہ ہوئیں سفر کی

تیا ریاں شروع ۛ

”ذرا جاٹیو تو بھاگ کر اللہ بخش درزی کے ہاں۔

کننا میاں آج نوچندی میں جا رہے ہیں۔ انگر کھاسل
 گیا ہو تو دے دے اور نہ سلا ہو تو یاد کر کے کہہ دیجو

میاں کتے تھے سلائی نہیں ملنے کی۔ سمجھ گیا؟“

ادھر امامی رخصت ہوا۔ ادھر مودے کی باری آئی

”مودے! ارے او مودے! یہاں آئیو! جانا ذرا تا دین

کے ہاں۔ پرسوں اس نے وعدہ کیا تھا کہ آج ہمارے

کپڑے دھو کر دے دے گا۔ اس سے کہیو میاں آج

نوچندی میں جا رہے ہیں۔ کپڑے دھل گئے ہوں تو دے

دے۔ سمجھ گیا؟ جاٹیو تو جھپاک سے۔ اوڑھاں سنا۔ دو

جوڑے ہیں ہمارے۔ ایک میں غرارہ ہے اور ساتھ ایک

انگر کھا ہے۔ . . . ہئی ہے وہ امامی چلا گیا درزی کے

چچا چکن نو چندی دیکھنے چلے

ہاں؟ اب کیا کروں؟ یہ بندو کہاں گیا؟ او بندو! ارے بندو! جانا تو بھاگ کے امامی کے پیچھے اللہ بخش درزی کے ہاں۔ اور اس سے کہیو۔ کہ ایک انگر کھا جو نمونے کا دے کھاتا ہے۔ وہ بھی دے دے۔ میاں نو چندی میں جا رہے ہیں نہ! انگر کھا سلا ہو یا نہ سلا ہو۔ نمونے کا انگر کھالے لینا۔ سمجھ گیا؟ دوڑ کر جا۔۔۔ ہاں تو کہیو ماما دین سے کہ میاں نو چندی میں جا رہے ہیں۔ سمجھ گیا؟ دو جوڑے۔ ایک انگر کھا۔ ایک رومال۔ ایک بنیان۔ ایک ازار بند سب چیزیں گن کر لیجیو۔ اور دیکھنا راستے میں کچھ گرانہ دینا۔ دیکھو تو کتنی جلدی آتا ہے؟

ملازم کام پر روانہ ہو گئے۔ تو اب گھر کے لوگوں کی باری آئی۔ ارے بھٹی کہاں چھپ کر بیٹھ رہے تم سب لوگ؟ کام نظر آیا اور بس ہوئی روح فنا۔ یوں نہیں کہ مل ملا کر ختم کر دیں قصہ + ار بھٹی یہاں آؤ۔ تم میرا بستر اٹھا کر لاؤ لٹو + تو بیٹی! جاؤ تم غسل خانے میں سے ہماری صابن دانی۔ منجن کی ڈبیا اور تو لیا لے

چچا چھکن نوچندی دیکھنے چلے

اڈ، چھٹن! ارے چھٹن! جانا اپنی اماں کے کمرے میں۔ وہاں
 سے ہمارا آئینہ۔ کنگھا اور تیل کی شیشی اٹھالا۔ سب چیزیں
 لا کر یہاں فرش پر رکھ دو۔ اور یہ تم کہاں چلے دو؟ ارے
 بھٹی کہا جو ہے کہ ٹھیرے رہو تھوڑی دیر یہیں۔ جانتے ہو
 شام کی گاڑی سے نوچندی جا رہا ہوں۔ کام کی یہ کثرت ہے
 اور سرک چلے! جاؤ میرا کبس اٹھالاؤ۔ اور پھر اپنی پیچی
 اماں سے جا کر کھنا پھلی دھلائی آئی تھی۔ تو ہمارے دو
 رو مال آپ کے کپڑوں میں چلے گئے تھے۔ وہ نکال دیں
 . . . تو بیٹی لے آئیں سب چیزیں؟ شایبش شایبش۔
 یہاں رکھ دو۔ پر یہ کیا اٹھالا میں تم؟ یہ میری منجھن دانی ہے
 سامنے رکھی ہوئی چیز نہیں دکھائی دیتی۔ ارے چھکن کو ابنا
 آئینہ اٹھائے لا رہا ہے۔ بھٹی بڑا پریشان کیا ہے ان لوگوں
 نے۔ ارے احمق ہمارا آئینہ۔ ہمارا آئینہ!

گھنٹے بھر کی تو تو میں میں کے بعد کہیں سب چیزیں
 کمرے میں جمع ہوئیں۔ اور چچا نے انہیں کبس میں رکھنا
 شروع کیا۔ تمام لوگ اور بچے اردلی میں موجود۔ چیزیں زیادہ

بکس میں جبکہ کم۔ چچا ایڑی چوٹی کا زور لگا کر انہیں ٹھونس رہے ہیں۔ پر کسی طرح نہیں سماتیں۔ زور لگا لگا کر منہ لال ہو رہا ہے۔ پیشانی سے پسینہ کی بوندیں ٹپک رہی ہیں۔ ایسے موقع پر کسی بچے کو ہنسی آ جانا بڑا خطرناک ہوتا ہے۔ چچا چونک کر مڑتے ہیں، کون تھا یہ؟ نالائق، بد تمیز کہیں تھے۔ ہنسی کی کیا بات تھی؟ کوئی تماشا ہو رہا ہے یہاں؟ ریل کا وقت سر پر آ گیا ہے۔ اور انہیں ہنسی سو جھ رہی ہے۔ نکلو یہاں سے۔ باہر جا کر ہنسو۔

ادھر کمرے میں سے قافلہ نکلتا ہے۔ ادھر آواز آتی ہے۔ "ارے کم بختو۔ کہاں جا کر مر رہے سب کے سب؟ او امانی! ارے اد بندو! سانپ سونگھ گیا کیا؟ یہاں آ کر بکس کا ڈھکنا بند کر دو۔ بیٹھو اس کے اوپر چڑھ کر۔" بکس بند ہو چکا۔ تو اب بستر کی باری آئی۔ "اب لے یوں نہیں۔ یوں۔ اس طرح موڑ۔ اندھے ادھر دیکھ میں کیا کر رہا ہوں۔ اب لیٹ۔ اچھی طرح دبا کر۔ جان بھی ہے ہاتھوں میں؟ کھٹا کھا کر ساند تو بن گیا ہے۔ اور بستر

نہیں پیٹ سکتا؟ ابلے اس طرح۔ یوں بس اب بیٹھا
رہنا اوپر۔ ہٹیومت۔ میں نکالتا ہوں رستی نیچے سے باگدھبا
ساری کی کرائی پر پانی پھیر دیا۔

یہاں بستر ہی سے کشتی ہو رہی تھی۔ ادھر مٹے مرزا
اور نوشاہ میاں تیار ہو کر آن بھی پہنچے۔ آوازیں آنی شروع
ہو گئیں۔ اماں چلو۔ اب کیا ہو رہا ہے اندر؟ آدھ گھنٹہ ر
گیا ہے ریل کے چھوٹنے میں۔ ار بھٹی کونسا مہینوں کا سفر
ہے کہ رخصت ہونے میں گھنٹے صرف ہو گئے؟ اب نکل بھی
چکو گھر میں سے۔ سامان تو بھجوا دو۔ کہ نانگہ میں رکھ دیا
جائے؟

ادھر اندر چچا بستر باندھ رہے ہیں۔ ماتھ پاؤں پھولے
ہوئے ہیں۔ اور پکار پکار کر احکام سنارہے ہیں۔ ”اماں لگو!
دیکھنا وہ ناشتہ بھی بندھ گیا۔ اپنی اماں سے کہنا ایک لونا
اور ایلو مینیم کا گلاس بھی نکال دیں۔ ار بھٹی ددو! کسی سے
کہو اسباب باہر پہنچنا شروع کرے۔ ہٹی مٹی وقت تو
بہت ہی تھوڑا رہ گیا۔ ار بھٹی کہہ دو باہر کہ بس ابھی آیا۔

چچا چکن نوچندی دیکھنے چلے

ذرا میری اچکن اور ٹوپی کھونٹی پر سے اتار دیتا۔ اور اپنی چچی سے کہنا کچھ روپے بھی سفر خرچ کے لئے نکال دیں۔ اماں آ رہا ہوں مٹے آ رہا ہوں۔ تم تو ہوا کے گھوڑے پر سوا ہو گئے۔ اسباب باندھ رہا تھا۔ بس آیا؟

اتنے میں چچی کمرے میں آگئیں۔ بولیں "اور یہ نئی دلی کی جوتی ساتھ نہ لینے گئے؟"

چچا پاگلوں کی طرح مُر دکر دیکھتے ہیں۔ تو جوتی نہ دھننے سے رہ گئی ہے۔ "اب کیا کروں؟ ریل کا تو وقت ہو گیا۔ اماں ٹھونس بھی دو بستر میں کہیں۔ نہ تیریوں تو گرے پڑے گی تم کھول لو بستر۔ ارے بھٹی جلدی کرو۔ ریل کا تو وقت ہو گیا۔ اماں آ رہا ہوں نوشے! چھٹن بیٹے باہر جا کر کتنا ایسا باندھ رہے ہیں۔ ابھی آئے۔ اماں کھول بھی چکو بستر لا جاؤ۔ ولا۔ ار بھٹی کاٹ دو رسیوں کو۔ ذرا سا تو وقت رہ گیا ہے؟ بستر کھلا پڑا تھا۔ کتہ چچی پو پھ بیٹھیں۔ کوئی موزوں کی جوڑی بھی رکھ لی صندوق میں؟"

چچا بستر چھوڑ چچی کا منہ تکیے لگے موزے؟ رکھ ہی لئے

چچا چھکن لڑچندی دیکھنے چلے

ہوں گے۔ کہ اٹھ جانے رہ گئے! کچھ یاد نہیں آتا۔ ارے بھئی کھولنا جلدی سے صندوق۔ تم بستر باندھو لٹو + یہ رہی چابی صندوق کی۔ کھولتا ہوں۔ ریل کا تو وقت ہو گیا۔ ارا لہ دو جا کر کتنا باہر کہ بس میں آیا کہ آیا۔ تو بیٹی دیکھنا تو ذرا صندوق میں موزے + ارے بھائی بستر نہیں بندھا اب تک ۹ اب کہیں باندھ بھی چکو۔ اس کونے میں دیکھو موزے ہوں گے تو ادھر ہی ہوں گے۔ یہ رکھے تو ہیں۔ خواہ مخواہ وقت ناساع کرواتی ہیں۔ دوسرے کو تو ذرا حق سمجھ رکھا ہے + ارے بھئی بس بند کرو صندوق۔ یہ نفاستیں رہنے دو چیزیں جیسی ہیں اب پڑی رہیں۔ خدا کے لئے تالا لگا دو تم کہاں گیا تالا ۹ ارے بھئی تالا کون لے گیا۔ کس نے اٹھا لیا تالا ۹

بچھے تالے کی ڈھنڈیا پڑ گئی۔ جسے دیکھے نہ نکھیں بھائی پھار کر فرش پر تالا تلاش کر رہا ہے۔ اتنے میں معلوم ہوا کہ چچا جان کے ہاتھ ہی میں تھا۔

چچا شیروانی کی آستینوں میں ہاتھ ڈالتے ہوئے

زمان خانے سے نکلے۔ تو انتظار کر کر کے مٹے مرزا اور نوشاہ
میاں اسٹیشن پر جا چکے تھے۔

”ارے اما می لپک کر کوئی اکا تو پکڑ۔ ذرا آگے بڑھ کر دیکھ
پیسے ٹھیک کر لیجو، تم عدد گن لو۔ اور ہمارے ساتھ کون جائے گا؟
دو دو تم چلنا۔ اور تو اما می۔ اے لو وہ آگیا اکا۔ اسباب لا دو۔
تم سوار ہو جاؤ دو۔ تو بھی بیٹھ جا اما می۔ پیسے ٹھیر لئے نا
آگے والے سے؟ لے میرا بھائی۔ اب ہوا کی طرح چل۔ نوچندی
پر جا رہے ہیں ہم۔ ریل کا وقت ہو گیا ہے۔ اُڑ کر چل۔ رہ نہ
جائیں گاڑی سے۔ عدد گن لئے تھے دو دو اور وہ پانوں کی
ڈبیا؟ ہٹی ہے۔ خیال ہی نہ رہا۔ چلو نوٹسے کے پاس ہوں گے
پان۔ ارے بھٹی ذرا چال دکھا جانور کی۔۔۔ ایسے نکمے
لوگ ہیں کہ خدا کی پناہ میں ذرا سا کام ہو بول کھلا جاتے ہیں
یوں نہیں آرام آرام سے مزے مزے فارغ ہو جائیں۔
گھنٹوں پہلے تیاری شروع کرو۔ وقت پر وہی جھینکننا۔ عجب
آگیا ہوں میں تو“

خدا خدا کر کے کہیں اسٹیشن پر پہنچنا ہوا۔ وہاں قلیوں سے

چچا پھسکن لڑچندی دیکھنے چلے

بات نہ ٹھیر سکی۔ اچھی خاصی روڈ و قدح کے بعد بکس اور بستر
امامی کے سر پر رکھ کر پل کا رُخ کیا، وہاں بابو سے معلوم ہوا کہ
ٹکٹ کے بغیر ریل کے سفر کی کوشش جرم ہے۔
چچا لاجول پڑھتے ہوئے ٹکٹ گھر کی طرف دوڑے۔ بابو
سے میرٹھ کا ٹکٹ مانگا۔ تو معلوم ہوا کہ کل صبح سے پہلے کوئی کارڈ
میرٹھ روانہ نہ ہوگی۔

چچا چھکنے دھوبن کو کپڑے دے

چچی ایک دو بار نہیں۔ بیسیوں مرتبہ چچا چھکن سے کہہ چکی ہیں۔ کہ باہر تمہارا جو جی چاہے کیا کرو۔ مگر خدا کے لئے گھر کے کسی کام میں دخل نہ دیا کرو۔ آپ بھی ہلکان ہوتے ہو دوسروں کو بھی ہلکان کرتے ہو۔ سارے گھر میں ایک بہر بڑی سی پڑ جاتی ہے۔ میرا دم اٹھنے لگتا ہے + اور پھر تمہارے کام میں میں نے نقصان کے سوا کبھی فائدہ ہونے بھی تو نہیں دیکھا۔ تو ایسا لاتھ بٹانا بھلا میرے کس کام کا؟ چچا اس قدر ناشناسی سے کھج جاتے ہیں۔ چرٹ کر کہتے بھی ہیں۔ بھلا صاحب۔ کان ہونے۔ پھر کبھی آپ کے

چچا چھکن نے دھوبن کو کپڑے دئے

کام میں دخل دیا۔ توجو چور کی سزا وہ ہماری سزا لیکن دخل در مقولات کا انہیں کچھ ایسا لا علاج مرض ہے۔ کہ جہاں کوئی موقع ملا پھر ننگوٹ کس تیار ہے۔

آج ہی دوپہر کی سنٹے چچی کا جی اچھا نہ تھا۔ گلا آگیا تھا اس کی وجہ سے ہلکی ہلکی حرارت بھی تھی۔ منہ سر پیٹے دالان میں پڑی تھیں۔ کہ دھوبن کپڑے لینے آگئی چچی نے کہا۔ برینٹھن آج تو میرا جی اچھا نہیں۔ کل یا پرسوں آجاؤ۔ تو میلے کپڑے دے دوں گی۔

دھوبن بولی۔ بیوی جی۔ برینٹھا آج رات بھٹی چڑھا رہا تھا۔ کپڑے مل جاتے تو آٹھویں دن میں دے جاتی۔ نہیں تو پھر وہی دس پندرہ دن لگ جائیں گے۔ چچی نے کہا۔ اب جو ہو۔ مجھ میں تو اٹھ کر کپڑے دینے کی ہمت نہیں۔

چچا چھکن پر لے دالان میں بیٹھے میاں مٹھو کو سبق پڑھا رہے تھے۔ کہیں چچی کی بات سُن پائی۔ انہیں ایسے موقعے اللہ دے۔ جھٹ ادھر آن پہنچے یوں۔ کیا بات

چچا چھکن نے دھوبن کو کپڑے دئے

ہے؟ کپڑے دینے میں دھوبن کو؟ ہم دئے دیتے ہیں؟
 چچھی بولیں اے خدا کے لئے تم رہنے دینا۔ ہلکم
 ڈاؤ گے سارے گھر میں۔ پہلے ہی میرا جی اچھا نہیں ہے
 کل پرسوں اللہ چاہے تو میں آپ اٹھ کر دے دوں گی
 چچا کب رکنے والے ہیں بھلا! اللہ جانے کام ہی
 کا جنون ہے۔ یا گھر کے کاموں سے طبیعت کو خاص مناسب
 ہے یا روک دئے جانے میں انہیں اپنے سلیقے اور سکھراپے
 کی توہین نظر آتی ہے بولے "واہ بھلا کوئی بات ہے۔ یہ
 ایسا کام ہی کیا ہے۔ ابھی نمٹائے دیتے ہیں؟"

چچھی جانتی ہیں وقت پر چچا کب کسی کی سنتے ہیں۔ وہ
 تو بڑ بڑاتی ہوئی کہ وٹ لے پڑ رہیں اور چچا چھکن چلے
 دھوبن کو کپڑے دینے چچھی ٹوک چکی تھیں۔ اس لئے
 آپ نے نہ تو کسی ملازم کو آواز دی۔ نہ کسی بچے کو بلایا نہ
 کسی سے یہ پوچھا۔ کہ کس کے کپڑے کہاں پڑے ہیں۔
 خود ہی گھر کے جالے لینے شروع کر دئے + جو کپڑا نظر
 آیا خود ہی آنکھوں کے سامنے تان کر پرکھا۔ یا نیچے پھیلا

چچا چھکن نے دھوین کو کپڑے دئے

کر دیکھ لیا۔ کم نجات پتہ بھی تو نہیں چلتا۔ کہ پہننے کا کپڑا ہے
یا جھاڑن بن چکا ہے، چچا روں کے نیچے بھی تو اس سے
اچھی طرح کپڑا پہنتے ہوں گے، کسی کپڑے کو چھوڑا۔ کسی
بغل میں دیا یا۔ کہیں جھک کر چار پائی کے نیچے جھانکا۔
کہیں ایڑیاں اٹھا کر الماری کے اوپر نظر ڈالی، معلوم ہوتا
تھا۔ آج چچا نے قسم کھالی ہے۔ کہ جو کام ہوگا۔ آپ ہی کریں
گے، لیکن آخر کب تک، چچا چھکن کے لئے تو اللہ مہیاں
بہانے پیدا کر دیتے ہیں۔ کپڑوں کی تلاش میں اسباب کی
کو ٹھہری میں لگتے تھے، پانچ منٹ بعد اندر سے آوازیں
آنی شروع ہو گئیں۔

"ارے آنا آنا۔ او بندہ! او امانی! اماناں دو۔ ار بھٹی
للو! کدھر گئے سب! دوڑ کر آنا۔ ہاتھ پھنس گیا۔ اماناں ہاتھ
پھنس گیا۔ ار بھٹی صندوق کے پیچھے ہاتھ پھنس گیا۔ اماناں
ہمارا ہاتھ۔ اور کس کا ہوتا۔ یہاں کو ٹھہری میں۔ نہیں نکلتا۔
یہ کیا کرتے ہو، عقل ماری گئی ہے۔ ہاتھ کیسے کھینچے گا۔
ار بھٹی صندوق سر کاؤ۔ لاجول ولا۔ اماناں زور لگاؤ۔"

ایک صندوق نہیں سر کتاب سے؟ بل کر۔ ہاں یوں...
 توبہ توبہ دیکھتے ہو ہاتھ کو؟ سارا چھل کر رہ گیا ہے + دیکھئے ان
 بد تمیزوں کے طریقے؟ میلے کپڑے رکھنے کو جگہیں کیا کیا
 انوکھی نکالی ہیں۔ صندوقوں کے پیچھے ٹھونسا کرتے ہیں
 میلے کپڑے؟ احمق کہیں کے تمہیں کہو۔ یہ جگہیں ہیں کپڑے
 رکھنے کی؟ نامعقولوں کو اتنا خیال نہیں آتا۔ کہ آخر یہ کھونٹیا
 کس مرض کی دوا ہیں؟

لیجئے صاحب حسب معمول سارا گھر چچا میاں کے
 گرد جمع ہو گیا۔ اور آپ نے سنانے شروع کر دئے اپنے
 احکام؟

"اب کھڑے میرا منہ کیا تک رہے ہو؟ جمع کرو میلے
 کپڑے۔ پردہ دیکھو رہ نہ جائے کوئی + ایک ایک کو نادر دیکھ لےجو
 دالان میں ڈھیر لگا دو سب کا + بند تو ہمارے کمرے میں
 سے میلے کپڑے سمیٹ لا۔ دو تین جوڑے تو چار پائی کے نیچے
 حفاظت سے لپٹے رکھے ہیں۔ وہ لیتا آئیو۔ اور سُنند وہ چھٹن
 یا نبو کا ایک گرتا بانس پر لیٹا ہوا کونے میں رکھا ہے پر سول

کمرے کے جانے اتارے تھے ہم نے۔ وہ بھی کھوٹا لایٹو
 اور دیکھ ۰۰۰ ہوا کے گھوڑے پر سوار ہے کبخت۔ پوری
 بات ایک مرتبہ نہیں سُن لیتا۔ ایک بنیان ہمارا انگلیٹھی میں
 رکھا ہے۔ بوٹ پونچھے تھے اس سے۔ وہ بھی لیتا آنا، جا
 بھاگ کر جا۔ امامی تو بچوں کے کپڑے جمع کر۔ ہر کونے اور
 طاق کو دیکھ لیجیو۔ یہ بڑے عاشر کپڑے رکھنے کو نہی سے
 نئی جگہ نکالتے ہیں ۛ

نوکر روانہ ہوئے۔ تو بچوں کی باری آگئی۔ کہاں گئے
 یہ سب کے سب؟ ادھچٹن! ارے ادھچٹن! لیجئے ملاحظہ
 فرمائیے آپ کی صورت! ارے یہ کیا حال بنایا ہے؟ کولوں
 میں کہاں جا گھسا تھا؟ اتار اپنے کپڑے۔ نئے کپڑے پھر
 ملیں گے۔ پہلے میلے کپڑے یہاں لاکر رکھو، اور یہ بنو کہ ہر
 گئی؟ میں کہتا ہوں۔ آخر یہ مرض کیا ہو گیا ہے تم لوگوں
 کو۔ جہاں کام کی صورت دیکھی کھسک جانے کی ٹھیرا
 لی، چلو اندر۔ ایک کاغذ اور پنسل لاکر دو، ہمیں۔ آخر لکھے
 بھی جائیں گے کپڑے یا نہیں؟ لہو تم بستروں میں سے میلی

چادریں اور تکیوں کے غلاف نکال لاؤ۔
 غرض ایک پانچ منٹ میں گھر کی یہ حالت ہو گئی گویا
 آنکھ مچولی کھیلی جا رہی ہے۔ کوئی ادھر بھاگ رہا ہے۔ کوئی
 ادھر۔ کوئی چارپائی کے نیچے سے نکل رہا ہے۔ کوئی کونے
 جھانکتا پھر رہا ہے۔ کسی نے پیٹے ہوئے بستر سے کشتی شروع
 کر رکھی ہے۔ کوئی کپڑے اتار تو لیا پیٹے بھاگا جا رہا ہے،
 ساتھ ساتھ چچا کے نعرے بھی سننے میں آ رہے ہیں۔ اے
 اے؟ اے؟ اے؟ سب کے ہاتھ پاؤں پھول رہے ہیں۔
 سٹی گم ہے۔ ٹکریں لگ رہی ہیں۔

کوئی ادھ گھنٹے کی محنت سے سارے کپڑے دالان
 میں جمع ہوئے۔ لو کر اور نپتے کپڑوں کے ڈھیر کے گرد
 دائرہ باندھے کھڑے ہیں۔ صورتیں سب کی ایسی ہیں۔
 گویا سوانگ بھر رکھا ہے۔ کسی کے منہ پر مٹی پڑی ہے۔
 کسی کے بال مٹیالے ہو رہے ہیں۔ کسی کے کپڑوں پر
 جالے لگے ہوئے ہیں۔ چچا چارپائی پر بیٹھے ایک ایک کپڑے
 کا معائنہ فرما رہے ہیں۔ ہر کپڑے کو انکلی کے سرور سے

چچا چھکن نے دھو بن کو کپڑے دئے

اٹھا کر دیکھتے ہیں۔ کبھی بچوں کو کوستے ہیں۔ کہ کمبختوں کو کپڑا پہننے کا سلیقہ بھی نہیں آتا۔ کبھی دھو بن کو ڈانٹتے ہیں۔ کہ خیر دار جو ایک داغ بھی باقی رہا، کہیں بیچ میں وہ بنیان بھی ہاتھ میں آگیا۔ جس سے آپ نے بوٹ پونچھے تھے۔ خیال نہ رہا۔ کہ یہ اپنی ہی کارروائی ہے۔ برس پڑے۔ اب دیکھو تو اس کی حالت۔ یہ انسانوں کا برتا ہوا معلوم ہوتا ہے؟ اللہ جانے بد تہذیب کہاں کہاں؟

داغ اچھی طرح دیکھنے سے چچا کو یاد آگیا۔ کہ یہ بنیان ان کے اپنے کمرے کی انگلیٹھی میں سے برآمد ہوا ہو گا چنانچہ فوراً کپڑوں میں ملا دیا۔ اور ارشاد ہوا۔ چلو اب جو ہے سو ہے۔ لو اب کپڑوں کو الگ الگ کر دو۔ کہ کون سا کپڑا کس کا ہے؟

دس ہاتھ کپڑے الگ الگ کرنے میں مصروف ہو گئے۔ ہر ایک کو اپنی کارگزاری دکھانے کا خیال۔ دھو بن چیخ رہی ہے۔ اے میاں جانے دو۔ اے بھائی رہنے دو۔ میں ابھی آپ الگ الگ کر دوں گی۔ مگر بچے

چچا چھکن نے دھوین کو کپڑے دئے

کہاں سنتے ہیں۔ کوئی کہتا ہے۔ یہ میری قمیص ہے۔ کوئی کہتا ہے تمہاری کہاں سے آئی یہ تو میری ہے، کسی کا کوٹ پر جھگڑا ہے۔ کسی کا داسکٹ پر۔ کوئی کُرنے کی ایک سٹین ٹھینچ رہا ہے۔ کوئی دوسری۔ کسی کی پاجامے کے پائینچوں پر کسی سے رستہ کشتی ہو رہی ہے۔ کپڑے چرچر کر کے پھٹ رہے ہیں، چچا سب کے ناموں کی فہرست بنانے میں مشغول ہیں۔ بیچ میں سر اٹھا اٹھا کر ڈانٹتے بھی جا رہے ہیں۔ پچھا دیا نا؟ اب کے بنانے کو کیسے کوئی نیا کپڑا۔ جو ٹاٹ کے کپڑے نہ بنا کر دئے ہوں، چلے جاؤ سب یہاں سے ہم اکیلے سب کام کر لیں گے۔

بچوں اور نوکروں کا قافلہ رخصت ہوا۔ اور دھوین کے ساتھ مل کر فہرست بننی شروع ہوئی، اسے ہدایات دی گئیں۔ کہ دیکھ ہم پوری فہرست بنائیں گے کپڑوں کی سب کے کپڑے جدا جدا لکھوانے ہوں گے۔ اور ساتھ ہی بتانا ہوگا۔ کہ اتنے کپڑے گرم ہیں۔ اتنے ریشمی۔ اتنے سوتی۔

چچا چھکن نے دھوبن کو کپڑے دئے

دھوبن بولی۔ "یوں ہی تو ہمیشہ لکھے جاتے ہیں۔"
 چچا کو اپنی اس قابل قدر اور محترم بالمشان تجویز کی داد
 ملی۔ تو آپ دھوبن سے چڑ گئے۔ "بگلی کہیں کی۔ ہر روز تو
 گھر میں بلڈ مچا رہتا ہے کہ اس کی قمیص بدل گئی اس کا
 پاجامہ نہیں ملتا۔ اور کہتی ہے کہ یونہی لکھے جاتے ہیں کپڑے
 یوں کسی کو لکھنا آتا۔ تو یہ روز کی جھک جھک کیوں ہوا
 کرتی؟"

دھوبن چپکی ہو رہی۔ کپڑے گننے شروع کر دئے۔
 پر اب پہلے ہی کپڑے پر نئی بحث چھڑ گئی، دھوبن کہے کہ
 قمیص چھٹن میاں کی ہے یہ۔ چچا مصر ہیں کہ نہیں بنو کی ہے
 دھوبن کہتی ہے۔ "میں کیا پہلی بار کپڑے لے جا رہی ہوں۔
 اتنی بھی پہچان نہیں مجھ کو؟" چچا کہتے ہیں۔ "الحق کہیں کی۔
 کپڑا بازار سے لاتے ہیں ہم۔ سلواتے ہیں ہم۔ روز بچوں
 کو پہنے ہوئے دیکھتے ہیں ہم۔ اور پہچان نہجے ہوگی؟ شہادت
 کے لئے بندو کو باوایا گیا۔ چچا نے اس سے پوچھا۔ "یہ قمیص تو
 ہی کی ہے نا؟" بندو کی کیا مجال کہ میاں کی تردید کرے

چچا چھکن نے دھوین کو کپڑے دئے

ڈرتا ڈرتا بولا۔ "معلوم تو کچھ ان ہی کی سہی ہوتی ہے۔ پروہ
اب ہی ٹھیک ٹھیک بتائیں گی۔" بنو کی طلبی ہوئی۔ وہ
انے ہی بولیں۔ "واہ یہ پھٹی پرانی قمیص میری کیوں ہوتی
چھٹن ہی کی ہوگی؟"

دھوین کو چچا کے مزاج کی کیفیت کیا معلوم۔ کہہ
بیٹھی۔ "میں نہ کہتی تھی۔" چچا کو آگ لگ گئی۔ "اولیا کی
بچی ہیں نہ یہ تو۔ انہیں کیوں نہ معلوم ہوگا منہ پھٹ
بد تمیز کہیں گی۔ دوسرا دھوپنی رکھ لوں گا میں؟"

کامل ایک گھنٹے کی محنت کے بعد کہیں نہ رست
بن کر تیار ہوئی۔ کہ کون سا کپڑا کس کا ہے۔ اور کس کے
کپڑے گنتے ہیں۔ اب جناب ادھر دھوین سے کہا گیا۔
کہ تو سب کے کپڑے گن۔ ادھر اپنی نہ رست کی میزان
ملانی شروع کی، دھوین گنتی ہے تو انسٹھ عدد بنتے ہیں۔
چچا اپنی میزان ملاتے ہیں۔ تو انسٹھ کپڑے ہوتے ہیں۔
دھوین بار بار کہتی ہے۔ "میاں ٹھیک طرح توڑو۔ انسٹھ
ہی ہیں۔" پر چچا ہیں کہ بگڑے جا رہے ہیں۔ "تیرا جوڑا ٹھیک

چچا چھکن نے دھوبن کو کپڑے دئے

اور ہمارا جوڑنا غلط ہو گیا؟ جا مل کہیں کی۔ اٹھ کر دیکھ۔
 نیچے دبائے بیٹھی ہو گی۔ دھوبن غریب ہر طرف دیکھتی
 ہے۔ بار بار کپڑے گنتی ہے وہی انسٹھ نکلتے ہیں + چچا کی
 نظروں کے سامنے بھی ایک بار گن دیئے انسٹھ ہی نکلتے
 آخر نئے سرے سے تمام کپڑوں کا مقابلہ کیا گیا۔ کوئی
 گھنٹہ بھر کی تحقیق کے بعد معلوم ہوا۔ کہ دھوبن نے بتائے
 تھے دو جوڑی موزے۔ اور چچا میاں نے لکھے تھے چار
 دھوبن انہیں دو عدد گنتی تھی۔ اور چچا چار عدد + اس پر
 پھر بچاری دھوبن کے لئے گئے تھے۔ جوڑی کیسا
 معنی؟ چار نہیں تھے موزے؟ یوں تو چار رومالوں کو بھی
 دو جوڑی لکھو ادے تو یہ ہمارا تصور ہو گا؟ لے کر آتا
 وقت مفت میں ضائع کر دیا۔ ساری عمر کپڑے دھوئے
 گزر گئی اور ابھی تک کپڑے گننے کا سلیقہ نہیں آیا۔
 بارہ بجے دھوبن آئی تھی۔ چار بجے رخصت ہوئی۔
 چچا چھکن فراغت پانے کے بعد فہرست چچی کو دینے آئے
 بولے۔ "نسا دیا ہم نے دھوبن کو؟"

چچا چھکن نے دھوبن کر کپڑے دئے

چچھی جلی ہوئی تھیں۔ بولیں "گھر پر قیامت بھی تو گزرتی
کوئی بچہ ننگ دھڑنگ پھر رہا ہے۔ کوئی غسل خانے میں
کپڑوں کے لئے غسل نچا رہا ہے، دھوبن دکھیا الگ کھسپائی
ہو کر گئی ہے۔ آدھا دن برباد کر کے کس مزے میں کہتے ہیں
کہ نمٹا دیا ہم نے دھوبن کو"

چچا چڑھ گئے "تمہیں کبھی پھوٹے منہ سے داد کے دو لفظ
کہنے کی توفیق نہ ہوئی"

چچا روٹھ کر چارپائی پر پڑ رہے

چچھی نے پوچھا "پاجاموں میں سے آزار بند بھی نکال
لئے تھے؟"

چچا کی آنکھیں کچھ کھلیں۔ مگر جواب نہ دیا۔ بڑے
مناسب وقت پر روٹھ گئے تھے

اتنے میں فہرست دیکھ کر چچھی بولیں "اور یہ میری رشتی
تبیص کون سی؟ ہلکے فیروز کی رنگ کی؟ اے غضب خدا
کا۔ میں نے تو وہ استری کرنے کو الگ رکھی تھی۔ کینخت
دو کوڑی کی کر لائے گی۔ اور اس میں سے میرے سونے کے

چچا چھکن نے دھوبن کو کپڑے دئے

بٹن بھی اتار لئے تھے یا نہیں؟

اب تک تو چچا کی تیوری چڑھی ہوئی تھی۔ سونے کے
بٹنوں کا سنا تو ہڑ ہڑا کر اٹھ بیٹھے۔

”بٹن؟ سونے کے؟ تمہارے؟ تمہیں میری قسم؟ ہئی
ہے وہ تو نہیں اتارے ہم نے۔“

جو تہی پھنتے ہوئے چچا باہر بھاگے۔ ”ارے بھئی جلی گئی
دھوبن! ادبندو جلی گئی دھوبن! ارے اما می کدھر گئی
دھوبن؟ ارے دوڑیو۔ ار بھئی جانا۔ پکڑنا۔ لے کر آؤ۔ منہ
کیا تکتے ہو۔ سونے کے بٹن لے گئی۔ اماں سونے کے بٹن۔
تمہاری چچی کے۔ اس کا گھر کدھر ہے؟ چوک سے مر کر کدھر
کو؟ اماں خونچے والے کسی دھوبن کو جاتے دیکھا ہے؟
ار بھئی ریوڑیوں والے کوئی دھوبن ادھر نہیں گئی؟ اد بھائی
گنڈیریوں والے کوئی دھوبن . . . دائیں ہاتھ کو۔
اس طرف کو؟ . . .“

ابھی تک چچا بٹن لے کر واپس نہیں آئے۔

چچا چھکن نے ایک بات سنی

بانتا بھی تھا۔ کہ چچا چھکن میں مسلسل دو منٹ کسی کی بات سننے کی تاب نہیں۔ میں میخ نکالنا ان کی عادت ہے۔ بات کاٹے بغیر ان سے رہا نہیں جاؤ لفظ لفظ پر ٹوکتے ہیں۔ مگر ہونی شہنی۔ ہو گئی حماقت، رات کو اپنے دوست پنڈت درگا پرشاد کو کھانے پر بلا رکھا تھا۔ کھانے سے فارغ ہونے کے بعد نلگھٹی بیج میں رکھے گاؤ تکیوں سے ٹیک لگائے مزے سے چاندنی پر نیم دراز تھے۔ سامنے چلغوزوں کے ڈھیر لگے تھے۔ کھا بھی رہے تھے۔ باتیں بھی کرتے جا رہے تھے۔ سہ درسا جا ہوا تھا۔ اطمینان

چچا پھکن نے ایک بات سنی

اور بے فکری سے بیٹھے ہوں۔ اور پنڈت جی کا دل بولنے کو چاہ رہا ہو۔ تو یوں سمجھئے پھول جھڑتے ہیں منہ سے۔ جی چاہتا ہے صحبت جی رہے۔ اور یوں ہی بیٹھے ان کی باتیں سنا کریں + جو بات ہو ایسے سلیقے اور شستگی سے کہتے ہیں اور اپنے انداز بیان سے اس میں ایسی جان سی ڈال دیتے ہیں۔ کہ سماں بندھ جاتا ہے۔

پنڈت جی ہمیں اپنے ایک سفر کا واقعہ سنا رہے تھے کہ انہوں نے کس طرح ایک اسٹیشن پر گاڑی بدلتے وقت درجے میں آموں کی ایک گٹھڑی رکھی دیکھی۔ اور اسے لاوار سمجھ کر اپنے اسباب میں شامل کر لیا + اس کے کچھ آم تو مزے لے لے کر کھائے۔ کچھ آموں سے پیدل سڑک کے مسافروں کا نشانہ بناتے رہے۔ پھر اس خیال سے ڈر کر کہ کہیں چوری کھل نہ جائے۔ باقی آم اور سٹی دوہر جس میں یہ لپٹے ہوئے تھے۔ چلتی گاڑی میں سے باہر پھینک دی + یوں اپنی چوری کے تمام سزاع مٹا کر بڑی تسلی سے سفر کرتے رہے۔ لیکن مزہ منزل مقصود پر اپنے گھر پہنچ کر

چچا چھکن نے ایک بات سنی

ایا جب پنچنے کے تھوڑی دیر بعد کیا دیکھتے ہیں۔ کہ گھر
کی ماما کسی چیز کو تلاش کرتی ہوئی باہر نکلی اور یوں میاں
میں نے ریل میں سوار ہوتے وقت اپنی نئی دو ہر جس میں
سو فلمی ام بندھے تھے۔ آپ کے درجے میں رکھ دی تھی
وہ اسباب میں نظر نہیں آتی۔

پنڈت جی نے یہ واقعہ ایسے مزے سے بیان کیا۔
اور آخر میں ایسی مضحکہ انگیز صورت بنا کر اپنی حماقت کا
اعتراف کیا۔ کہ ہنسی کے مارے سب کے پیٹ میں بل
پر پڑ گئے۔ ہمارا ہنسی کی آواز کہیں چچا چھکن کے کان
میں بھی پہنچ گئی۔ دروازہ کھول کر پوچھنے لگے۔ "ارہی کیا
واقعہ ہوا۔ جو یہ وقتے اڑ رہے ہیں؟"

ہم سب اٹھ رہے ہو گئے۔ پنڈت جی آداب بجالائے
محبوب سے نظر آئے۔ تو چچا نے ان ہی سے پوچھا۔ ارہی
پنڈت۔ یہ کیا پھل بھڑباں چھوڑ رہے ہو۔ کچھ ہمیں بھی
تو بتاؤ؟

پنڈت جی نے شرمناک جواب دیا۔ "کچھ نہیں صاحب

چچا چھکن نے ایک بات سنی

یوں ہی ادھر ادھر کی باتیں ہو رہی تھیں:

میٹھے بٹھائے میری جو شامت آئے۔ کہیں کہہ بیٹھا

پنڈت جی۔ یہ ریل کا قصہ تو چچا میاں کو بھی سنا دیجئے:

چچا چھکن عام طور سے تو جلد ہی سو رہنے کے عادی

ہیں۔ لیکن اس وقت تو جیسے اشارے کے منتظر کھڑے تھے

پنڈت جی ہاں یا نہیں بھی نہ کرنے پائے تھے۔ کہ کوڑ کھول

یہ کہتے ہوئے اندر تشریف لے آئے۔ "ہاں پنڈت جی ہم بھی تو

نیں۔ وہ ریل کا کیا قصہ ہے؟"

یہ کہہ کر چچا انگلیبھٹی کے قریب پھسکا مار کر میٹھے گئے

رضائی کو از سر نو تکلف سے ادرھا۔ کندھوں پر ڈالا۔

زانوؤں کے نیچے دبایا۔ کنوٹ پر ہاتھ پھیر کر اسے سر پر

ٹھیک جمایا۔ ذرا دیر اس کے بندھے شغل کیا۔! اندھا چاہا۔

نہ بانڈھا۔ پھر ذرا ہاتھ سینکے۔ پہلو کو جھک کر خاصہ ان کا جائزہ

لیا۔ بولے۔ "ہاں پنڈت جی۔ تو کیا قصہ ہے وہ؟"

پنڈت جی ابھی زبان بھی کھولنے نہ پائے تھے۔ کہ

ارشاد ہوا۔ "حقہ نہیں پیتے پنڈت جی؟" انہوں نے یہ مشکل

”جی نہیں“ کہا ہوگا۔ کہ بولے ”بھلا حقے کے بغیر بات چیت کا کیا مزہ؟“

زنان خانے کی طرف منہ کر بند اور امامی کو آواز دینی شروع کر دیں۔ ”ارے یہاں آؤ! سنتے ہو! یہاں آؤ کوئی! ابے نہیں سنا، کان چور لے گئے کیا؟ اور بندو! اور امامی! کہاں مر گئے کم نختو! دیکھا۔ بس سو گئے دونوں کے دونوں۔ ان بد معاشوں کو ایسی سر شام سونے کی عادت پڑی ہے۔ کہ فکر ہی نہیں رہی کسی بات کی۔ ابے آتے ہو یا میں آؤں؟ لا حول ولا۔ بھٹی بڑے حرام خور ہیں۔ لونڈے۔ قصور سارا تمہاری چچی کا ہے۔ شام سے روٹی دے دلا کر کم نختوں کو نچنت کہہ دیتی ہیں۔ خیر۔ جی تو پندت جی۔ کیا تھا وہ قصہ؟ مگر کچھ مزہ نہیں بات چیت کا حقہ کے بغیر۔ ار بھٹی لٹو۔ ذرا تم جا کر حقہ نہیں بھراتے؟ شائش شائش۔ جیتے رہو۔ مگر دیکھنا ذرا تازہ کہ لینا حقہ سمجھ گئے نہ؟ اور سننا تو ارکھ کہ لانا۔ اور بات تو سنو۔ بڑا عجیب ہے تم لوگوں میں کہ آدھی بات سن کر چل پڑتے ہو۔ طاق میں

سے خمیرہ لے لینا۔ آج ہی آیا ہے لکھنؤ سے۔ پندرہ روپے سیر کے حساب سے۔ کچھ سادہ تمباکو اس میں ملا لینا۔ بڑا ہنسکا ہو گیا ہے خمیرہ صاحب۔ خود اپنے زمانے کی بات کہتا ہوں۔ کہ پانچ روپے سیر کے حساب سے خریدائے میں لے ایک دکان تھی لکھنؤ میں حسینے حسینے کی۔ مگر صاحب واہ واہ! کیا بناتا تھا خمیرہ۔ کش لگاتے ہی ارواح خوش ہو جاتی تھی جب لکھنؤ جانا۔ اس کے ماں سے اکٹھا خرید لاتا تھا۔ اور اب تو وہ بات ہی نہیں رہی تمباکو میں۔ کہنے کو خمیرہ کہتے یا جو جی چاہے۔ نرا گوبرہ ہوتا ہے۔ خیر۔ تو ماں وہ قصہ کیا تھا پنڈت جی؟

پنڈت جی اتنا ہی کہنے پائے تھے۔ "اجی قصہ کیا ہوتا یوں ہی ایک بات سنا رہا تھا سفر کی۔ عرض کئے دینا ہوں۔ کہ اتنے میں چچا کی نظر چھٹن پر پڑ گئی۔" ارے یہ چھٹن بھی ہے یہاں؟ کیسا دبک کر بیٹھا ہے۔ کہ نظر تک نہ آیا مجھے۔ ارے سو یا نہیں تو اب تک؟ صبح اٹھے گا کیسے؟ ملا جی باہر کھڑے چنچا کریں گے۔ ادھر پڑا چارپائی پر کہہ وٹیں لیا کریگا

چچا چکن نے ایک بات سنی

چل اندر۔ ہیں اُوں اُوں؟ اُوں اُوں کیا معنی؟ اب اُوں
 اُوں کہہ دیا رُوں رُوں۔ جا کہہ سونا ہوگا۔ ناصاحب عادت
 بگڑتی ہے نیچے کی۔ چلو جا کہہ سوؤ۔۔۔ جی تو پھر؟ میں
 نے کہا خا صدان میں پان کا ٹکڑا بھی ہے کوئی؟ ذرا تم جا
 کر نہیں لے آتے دو؟ ساتھ ہی مراد آبادی تمباکو بھی
 رکھتے لانا۔ جی تو پنڈت جی پھر۔ غرضیکہ سفر کیا تھا آپ نے
 خوب؟

پنڈت جی بولے ”کھلی گرمیوں مراد آباد میں ایک
 عزیز کی شادی تھی۔ سواریوں کو دہاں پہنچانے کے لئے میرٹھ
 سے میں اور میرا چھوٹا بھائی روانہ ہوئے۔ لاپر و جنکشن پر
 گاڑی بدلنی تھی۔ وہاں جو اتارے۔۔۔“

”کہاں؟“

”میرٹھ سے مراد آباد جاتے ہوئے گاڑی لاپر و جنکشن
 پر بدلنی پڑتی ہے۔“

”یہ میرٹھ اور مراد آباد کے راستے میں لاپر و کہاں سے“

”آگیا؟“

چچا چھکن نے ایک بات سنی

”صاحب مجھے تو یہی راستہ معلوم ہے“
 اور جو دوسرا راستہ ہو؟
 ”کم از کم نزدیک کا راستہ تو یہی ہے“
 ”اے لیجئے۔ اب دو نزدیک پرائے گئے۔ یوں ہی سہی
 ہماری آدھی عمر بھی ریلوں ہی کا سفر کرتے گزری ہے۔
 میں آپ کو میل ٹرین کا راستہ بتاتا ہوں۔ پھر تو دو نزدیک
 کا مسئلہ بھی ہو جائے گا حل؟ سنئے میرے سے جائے سہارنپور
 سمجھ گئے؟ اور جناب سہارنپور سے لکسر۔ لکسر سے نجیب
 آباد۔۔۔“

”کلکتہ میل کا راستہ؟“

”اب بیچ میں نہ ٹوکے، پورا راستہ سن لیجئے مجھ سے
 نجیب آباد سے نگیٹہ۔ نگیٹہ سے دھام پور۔ اور جناب ہمام
 پور سے مراد آباد۔ آیا سمجھ میں؟ یہی گاڑی آگے شاہنہما پور
 لکھنؤ۔ بنارس کی طرف نکل جاتی ہے۔ مگر اس موقع پر
 اُس کے تذکرے سے کیا حاصل۔ ہمیں تو صرف مراد آباد
 کے راستے سے سروکار ہے“

پنڈت جی نے کہا۔ "جی ہاں یہ راستہ تو میل ٹرین
ہی کا ہے۔ مگر دور کا ہے۔ میں قریب ترین راستے سے
روانہ ہوا تھا۔"

چچا نے فرمایا۔ "یوں آپ کو ہر راستے سے روانہ
ہونے کا اختیار تھا۔ لیکن یہ خیال آپ کا صحیح نہیں۔ کہ
ہمارا بتایا ہوا راستہ دُور کا ہے + اوس یقین نہ ہو۔ تو ٹائم
ٹیل دیکھ کر اپنا اطمینان کر لیجئے + ٹائم ٹیل شاید موجود نہ
ہو گھر میں۔ ورنہ ابھی طے ہو جاتی بات۔ پر خیر بالفرض
وہ راستہ دور کا بھی تھا۔ جب بھی یہ غلطی تھی آپ کی
کہ سواریوں کو ساتھ لے کر ایسے راستے سے گئے۔ جہاں
سے گاڑی بدلتی پڑتی تھی۔"

پنڈت جی دینی زبان سے بولے۔ "اس راستے بھی
سہارنپور پر گاڑی بدلنے کی ضرورت ہوتی۔"
چچا کنٹوپ کے بند باندھنے لگے۔ "بدلنے کی ضرورت
ہوتی؟ یقین ہے؟ اچھا؟ پھر تو کچھ ایسی غلطی نہیں کی آپ
نے۔ خیر وہ کسی راستے ہی گئے آپ۔ اب اس بعد از وقت

بحث سے کیا حاصل۔ آپ بات کئے نا؟
پنڈت جی نے کہا۔ "تو صاحب اسباب تھا ہمارے
ساتھ زیادہ۔"

چچا نے حاشیہ آرائی کی "وہ تو ہونا ہی تھا۔ آخر شادی
بیاہ میں جارہے تھے۔ اور پھر ساتھ سواریاں، کچھ نہ بچھے
ایسے موقعوں پر یہ عورتیں کیا کچھ سامان ساتھ لے کر نکلتی
ہیں۔ ٹرنک اور کبس اور گٹھڑیاں اور بستر اور جانے کیا
کیا۔ اُتوہ میرا سوچے سے بھی دم اُٹھتا ہے۔"

پنڈت جی بولے۔ "جی ہاں۔ تو ہا پڑ میں ہم اتنے اپنے
درجے سے اسباب اُتاریں۔ ہا پڑ اترنے والے مسافر اسٹین
سے باہر چلے گئے، جب ہم سارا اسباب اُتار چکے۔ تو کیا
دیکھتے ہیں۔ کہ درجے میں اوپر کے تختے پر ایک گٹھڑی رکھی
ہوتی ہے۔ جو ہماری نہ تھی۔"

دو دوپان لے کر آگیا۔ چچا پان کھانے میں مصروف
ہو گئے۔ پنڈت جی ان کی توجہ دوسری طرف دیکھ کر رُک
گئے۔ تو تقاضا ہوا۔ "آپ کسے جانیے۔ میں سُن رہا ہوں۔"

پان کھول کر کتھا چونا دیکھا۔ کتھا زیادہ تھا۔ زیر لب کچھ اُس پر تنقید ہوئی۔ ”اب تک پان لگانے کا سلیقہ بھی نہیں آیا۔ اچھا خاصا پلستر ہے کتھے کا۔ لاجول دلا کتھا پونچھا پان کھایا۔ چھایا تمباکو، مٹھیلی پر رکھ کر پھینک لگائی۔ پان کلے میں دبایا۔ پنڈت جی کی دلداری کو مسکرا کر فرمایا۔ ”آپ تو خاموش ہو گئے پنڈت جی؟“

پنڈت جی بے صبری سے اس عمل کے تمام ہونے کا انتظار کر رہے تھے۔ چچا کو متوجہ دیکھ کر پھر شروع ہو گئے۔

”ساری ٹرین خالی ہو چکی تھی۔ چنانچہ یقین تھا۔ کہ اب مالک نہ آئے گا۔ دل میں شوق پیدا ہوا۔ کہ گٹھری کھول کر دیکھئے تو اس میں کیا ہے، میں نے اسے اٹھا کر کھولا۔ تو کیا دیکھتا ہوں۔ کہ سہارن پور کے نہایت اعلیٰ درجے کے مالدار ام قریب ایک سو کے رکھے ہیں!“

چچا منہ اونچا کر کے پیک سنبھالتے ہوئے بولے۔
”اے بھٹی۔ ذرا اللالہ ان بلھانا۔ پیک تھوکی۔ باچھیں

پوچھیں + بولے :-

”یہ سہارنپور کے کیسے ام کئے آپ نے؟ مالذہ ام! اور سہارنپور کے؟ بھلا سہارنپور میں مالذہ ام کہاں سے آیا؟ اماں یہ تم پنجاب کی طرف کے اضلاع کے لوگ آموں کی قسموں کے صحیح نام بھی نہیں جانتے؟ مالذہ ام ہوتا ہے بڑا سا۔ پھیکا پھیکا۔ ریشہ دار۔ جسے تم لوگ مہیٹی کا ام کہتے ہو + اور یہ جو سہارنپور کا قلمی ام ہوتا ہے۔ یہ ہے اصل میں مہیٹی کا ام۔ دونوں میں بڑا فرق ہے۔ خیر یہ تو جملہ معترضہ تھا۔ آپ اپنا قصہ جاری رکھئے“

پندرہت جی بے چاروں پر اب تک کچھ اوس سی پڑکٹی تھی۔ مگر تقاضا سنکر پھر شروع ہو گئے۔

”اگرچہ وہ بیگانہ مال تھا۔ اور ہمیں کسی طرح اس کا کھانا مناسب نہ تھا۔ مگر عمر کا تقاضا۔ تنہائی کا موقع۔ اد نہایت پکے ام۔ رانا نہ گیا۔ ہم نے سوچا۔ اب کون انہیں ریل والوں کے سپرد کرتا پھرے۔ اور ریل والے ہی ایسے کہاں کے ایماندار ہیں۔ کہ مالک کو واپس کر دیں گے

چنانچہ وہ آم بھی ہم نے اپنے اسباب میں شامل کر لئے۔
اس پر چچا نے ایک دلداری کا تمغہ لگایا۔ اور
بولے ”غرضیکہ خوب آم ملے کھانے کو۔ نہایت دل چسپ واقعہ
ہے۔“

پنڈت بے چارہ حیران کہ یہ ادھ بیچ میں واڈی کسی ما
دو تین دفعہ کہنے کی کوشش بھی کی کہ صاحب باقی بات
تو سن لیجئے۔ مگر چچا نے مزید اندازہ میں سر ہلا ہلا کر انہیں بولنے
کی مہلت ہی نہ دی۔ کہنے لگے ”سمجھ گیا۔ سمجھ گیا۔ خوب آم
اڑائے پھر۔ نہایت خوب۔ ہمیں بھی ایک مرتبہ اسی قسم کا
واقعہ پیش آیا۔ مراد آباد سے الہ آباد جا رہے تھے ہم۔ راستے
میں پڑا وہ جنکشن۔ وہ ہے نہ۔ کیا نام ہے اس کا؟ وہ۔ آکے
تو یہ۔ دیکھو اچھا سا نام ہے۔ زبان پر پھر رہا ہے۔ یاد
نہیں آتا۔ اماں وہ ہے نہیں جنکشن جہاں سے وہ چھوٹی
لائن کسی طرف کو جاتی ہے۔ نہیں تو یاد ہوگا لالو۔ تم ہی تو
تھے ہمارے ساتھ۔ نہیں کیسے؟ واہ! ہم خود تمہیں لے کر
گئے تھے ساتھ۔ یاد نہیں۔ وہ تمہارا آدھا ٹکٹ لے لینے پر

ٹکٹ بابو سے قصہ ہو گیا تھا، اور نہیں تو کیا۔ اربھٹی الہ آباد جاتے ہوئے ہی تو۔ فیض آباد، اچھا، فیض آباد اٹھیک ہے۔ ہاں ٹھیک ہے۔ تم فیض آباد کے سفر میں ساتھ تھے۔ خیر اُس کا اس موقع پر کیا ذکر۔ تو وہ صاحب نہ معلوم کیا نام تھا اس جنکشن کا۔ خیر وہ کچھ ہی تھا۔ نام معلوم ہونا بھی ایسا کیا ضروری ہے۔ تو وہاں سے ایک لالہ ہمارے درجے میں سوار ہوئے، وہ بھی یوں ہی اپنی ایک کوری ہنڈیا جس میں پیڑے تھے۔ درجے میں پھوڑ گئے تھے، وہ بعد میں ہمارے ہاتھ لگی۔ تو اس قسم کے دل چسپ واقعات اکثر ریل کے سفر میں درپیش آتے رہتے ہیں۔

چچا نے بات ختم کر کے حاصدان پر توجہ کی۔ محفل پر خاموشی طاری ہو گئی۔ پنڈت بے چارے کی حالت عجیب تھی۔ فیصلہ نہ کر سکتا تھا۔ کہ بات ختم کرے یا چپ ہو رہے۔ آخر میں نے ان کی پریشانی رفع کرنے کے لئے کہا۔ تو پنڈت جی بات تو ختم کیجئے۔

چچا چونک کر بولے۔ "اچھا ابھی باقی ہے بات، لیجئے

ہم تو سمجھے تھے ختم ہو گئی، تو جھلا آپ نے ادھیڑ بیچ میں کیوں
چھوڑ دی؟ فرمائیے نا۔ میں ہمہ تن گوش ہوں۔“
پنڈت نے بے بسی کے انداز میں ہم سب کو دیکھا
اور پھر شروع ہو گیا۔ اتفاق سے ہم دوسری گاڑی کے
جس درجے میں سوار ہوئے۔ اس میں اور کوئی مسافر
نہ تھا۔ بے فکری سے آم کھانے شروع کر دئے۔
”تراش کر کھائے ہوں گے؟“

پنڈت جی نے کہا۔ ”جی نہیں چوسے ہی تھے۔ غالباً
چاقو حیب میں موجود نہ تھا۔“

چچا نے زیادہ تعرض نہ کیا۔ ”خیر خیر۔ کیا مضائقہ ہے
سفر میں تھوٹی موٹی چیزیں ساتھ لے جانی کہاں یاد رہتی
ہیں۔ پر چوسنے میں مزہ نہیں رہتا قلمی آم کا۔“

پنڈت جی نے ایک واضح وقفے میں انتظار کیا۔
کہ شاید چچا کچھ اور بھی فرمائیں، وہ خاموش رہے۔ تو
بات آگے شروع کر دی۔ ”دس بارہ ہی آم کھا کر پیٹ
بھر گیا۔ دو پاراؤں زبردستی کھائے، جب دیکھا کہ بس

چچا چھکن نے ایک بات سنی

اُدھر حلق سے نیچے نہیں اترتے۔ اور رسید کی ڈکار پر ڈکار
 آ رہی ہے۔ تو ہاتھ منہ دھواٹھ کھڑے ہوئے، پیٹ پر
 ہاتھ پھیرا۔ اور اللہ کا شکر ادا کیا۔۔۔“
 چچا چھکن نے پھر ایک حاشیہ چڑھایا۔ کہ بے مانگے
 ایسی فریاد نعمت عطا فرمائی۔

پنڈت جی اب ان حاشیہ آرائیوں سے ایسے خائف
 ہو گئے تھے۔ کہ چچا کی بات ختم ہو جانے کے بعد بھی ان کی
 زبان نہ کھلتی تھی۔ کچھ تو ابھن کی وجہ سے جو اس غائب
 ہو جاتے۔ کچھ یہ اندیشہ ہوتا۔ کہ بات ابھی اُدھر باقی نہ ہو۔
 کچھ دیر کے توقف کے بعد انہوں نے ذرا تیزی سے
 داستان بیان کرنے شروع کر دی۔

پیٹ بھرے پر سو جھی شرارت + ریل کی پٹری کے
 ساتھ ساتھ پیدل مسافروں کی سڑک تھی + اس پر مسافر
 آ جا رہے تھے۔ ان پر آموں کی دہری یا ڈماری شروع
 کر دی جس کے نشانہ ٹھیک بیٹھتا۔ وہ تو سر رکھ کر سوچتا
 رہ جاتا۔ کہ یہ آسمانی گولہ کہاں سے آیا۔ جو دار خالی جاتا۔

اس کی بدولت مسافروں کو مفت کا آم کھانے کو ہاتھ آتا۔

”بھئی واہ وا۔ لے آئے حُقعہ؟ بس رکھ دو یہیں پر۔۔۔ تو غرضیکہ پنڈت جی ایک کھیل ہاتھ آگیا آپ کے۔۔۔ تازہ کر لیا تھا نہ حُقعہ؟۔۔۔ جی تو پنڈت جی۔ اور کیا رہ گیا؟۔۔۔ تو انہ رکھ کر لائے۔ حالانکہ کہہ بھی دیا تھا میں نے۔ اور خود بھی دیکھ رہے تھے۔ کہ چار آدمی بیٹھے ہیں۔ محفل جمی ہوئی ہے۔ باتیں ہو رہی ہیں۔ بڑے نالائق ہو، خیر آپ بات کہئے پنڈت جی۔۔۔ چلم بچھ گئی۔ تو تم ہی کو پھر بھر کر لانی پڑے گی۔۔۔ جی پنڈت جی؟“

پنڈت جی کھسیانے سے ہو گئے تھے۔ مگر ہم لوگوں کا لحاظ۔ ایک بار پھر حوصلہ کر کے بولنے کی ٹھانی۔ ہمارے ان شرارتوں کو ریل کا گارڈ بھی بریک میں کھڑا دیکھ رہا تھا۔ آخر اس سے ضبط نہ ہو سکا۔ پائیدان پائیدان چلتا ہوا ہماری گاڑی میں آن پہنچا، ہم نشانہ ناک رہے تھے

چچا چکن نے ایک بات سنی

کہ ایک بیک آکر ہمیں پکڑ لیا۔
چچا نے ذرا گردن اٹھا کر اور آنکھیں جھپکا جھپکا کر
اپنے متاثر ہونے کا ثبوت دیا۔ "ہی ہے اے"
گارڈ نے ہم کو ڈانٹنا ڈپٹنا شروع کیا۔ کہ تم پیدل
مسافروں کو تکلیف پہنچا رہے ہو۔ میں نے مجبوراً یہ بہانہ بنایا
کہ کچھ آم سڑ گئے تھے۔ اس لئے ہم انہیں پھینک رہے ہیں
ہم نے خیال نہ کیا تھا۔ کہ کوئی مسافر بھی سڑک پر جا رہا
ہے۔

چچا نے ایک سخت ایسی بلند آواز میں ایک "واہ واہ"
کی جیسے کسی بول کا کاگ اچانک کھل گیا ہو سبحان اللہ کہا با
پیدا کی آپ نے!

کچھ دیر کو۔ جیسے پنڈت جی کی زبان بنا ہو گئی۔ حیرت
کے عالم میں ہمارا منہ تکنے لگے۔ ہم سب کی یہ کیفیت کہ
شرم سے پسینہ پسینہ ہو رہے ہیں۔ غصے کی لہریں اٹھتی ہیں
اور ٹھنڈی پڑ پڑ جاتی ہیں۔ آنکھوں ہی آنکھوں میں ان
سے کہا۔ جس طرح ہو اس داستان کو ختم کیجئے۔ چنانچہ بھرتی

ہوئی سی آواز میں پھر داستان شروع کہ دی۔ بولے "میں نے کارڈ کو اطمینان دلایا کہ اب ایسی حرکت نہ ہوگی چنانچہ وہ ہم پر بگڑ بگڑا کہ خصت ہو گیا۔ اب . . ."

"چلا گیا؟ تیریوں کئے رسیدہ بود بلائے دئے بخیر زنت"

بعض اوقات تو صاحب یہ لوگ ایسا پریشان کر دیتے ہیں کہ ناک میں دم آجاتا ہے، اب دیکھئے۔ ایک اپنا واقعہ عرض کرتا ہوں۔ سنہ۔ خدا تمہارا بھلا کرے۔ سنہ۔ نو کا ذکر ہو گا یاد اس کا۔ یا گیا رہ ہی ہو تو عجب نہیں۔ بہر حال کچھ ہی تھا وہ۔ اسی زمانہ کا واقعہ ہے۔ نہ نہ یاد آ گیا ہمیں۔ سنہ۔ ہی کی بات ہے، ان ہی دنوں بادشاہ ایڈورڈ ہفتم کا انتقال ہوا تھا۔ ہم سمان پور سے مراد آباد جا رہے تھے۔ گھر کے لوگ بھی ہمارے ہمراہ تھے۔ بچوں میں بس یہ لٹو تھا گود میں۔ یا شاید ددو بھی۔ نہ ددو نہیں ہوا تھا پیدا۔ بہر حال۔ تو بات یہ تھی۔ کہ ہماری خوش دامن کچھ . . . غرضیکہ بعض عوارض تھے انہیں خطو ط کے ذریعے ہمیں معلوم ہو چکا تھا۔ کہ وہ علاج کر دانے کے

چچا چھکن نے ایک بات سنی

لئے شاہ جہاں پور جانے والی ہیں۔ ہم نے انہیں خط میں لکھ دیا تھا۔ کہ ہم مراد آباد کا ٹکٹ لے کر روانہ ہوں گے۔ اگر اس عرصہ میں آپ شاہ جہاں پور چلی جائیں۔ تو ایسا انتظام کرنی جائیے گا۔ کہ ہمیں اسٹیشن پر اس کی اطلاع مل جائے۔ اور اگر آپ رخصت ہو چکی ہوں تو ہم بجائے مراد آباد اترنے کے اسی گاڑی میں شاہ جہاں پور روانہ ہو جائیں۔ لیجئے جناب ہمارے پہنچتے پہنچتے وہ شاہ جہاں پور روانہ ہو گئیں۔ اسٹیشن پر ہمیں اس کی اطلاع ملی۔ رات کا وقت تھا۔ سردی کا موسم۔ ہم نے سوچا۔ کہ اب کون اتر کر آگے کا ٹکٹ لے۔ شاہ جہاں پور پہنچ کر مراد آباد سے وہاں تک کا کر ایہ ادا کر دیں گے۔ وہاں پہنچے۔ تو ہماری شرافت ملاحظہ فرمائیے۔ کہ ریل والوں کو صاف صاف کہہ دیا۔ کہ بھائی لوگو۔ ہمارا ٹکٹ مراد آباد تک کا تھا۔ باقی تمہارا جو کچھ ہمارے ذمے نکلتا ہو اب لے لو۔ لیجئے صاحب وہ تو اکر گئے۔ کہیں۔ کہ ہم تو دنگنا کر ایہ لیں گے۔ ہمارا قاعدہ یہی ہے۔ بہتیرا سمجھایا۔ لڑے

جھگڑے بنت خوشامد کی۔ مگر بے سود۔ مجبوراً اُدکنا کر ایہ ادا کر کے خلاصی ہوئی۔ تو میرا یہ بیان کرنے سے مطلب یہ کہ یہ ریل والے جب ستانے پرتل جائیں۔ تو کوئی کسر اٹھا نہیں رکھتے۔

چچا ختم پینے لگے۔ محفل پر ایک ناگوار سا سکوت چھا گیا۔ پنڈت جی کی اب یہ کیفیت گویا کسی نشے سے دماغ سُٹن ہو گیا ہے۔ ہم سب کی عجیب حالت۔ داستان جاری رکھنے کو کہیں۔ تو قطع کلام کا ڈر۔ خاموش ہو رہیں۔ تو یہ شرمندگی کہ پنڈت جی کی بات ادھ بیچ میں رہ گئی۔ اتنے میں چچا چھکن نے کہنیاں اٹھا اٹھا کر انگڑائیاں اور جھانپا لینی شروع کر دیں۔ اس سے کچھ ڈھارس بندھی۔ کہ چچا اب زیادہ دیر نہ بیٹھیں گے۔ اور بات شاید جلد ختم ہو سکے۔ چنانچہ ہلکے سے کہہ دیا۔ ”جی پنڈت جی پھر؟“

چچا نے ایک نئی جھانپا لے کر کہا۔ ”ختم نہیں ہوئی ابھی بات؟ تو پھر کہہ ڈالئے جلدی سے۔ اب تو کچھ فیند آپلی ہمیں۔ کیا وقت آگیا ہوگا؟ سو گیا رہ۔ اُفوتہ۔ دیکھئے

تو بات چیت میں دقت کیسی جلدی گتہ رجاتا ہے۔ ماں تو کیا
رہ گیا باقی اب؟

پنڈت جی کے لئے ایسی حالت میں یہ کہنے کے سوا
چارہ نہ تھا۔ ایسی کونسی ضروری بات ہے۔ کہ اسے ختم
ہی کیا جائے۔ نیند آ رہی ہے۔ تو آپ اب آرام فرمائیے
چچا چھکن نہ مانے۔ بولے نہ نہ بات ختم کر لیجئے آپ
ایسی جلدی نہیں مجھے۔ وہ بات یہ ہے۔ کہ جلد سوراہنے اور
صبح جلد اٹھنے کا عادی ہوں + تاہم کیا ہوگا۔ آپ شوق
سے فرمائیے۔

پنڈت جی بے چارے کھوٹے کھوٹے ایک مردہ قسم
سے پھر گویا ہوئے + بات شروع تو تفریح کے لئے کی گئی
تھی۔ پر حالت یہ تھی۔ کہ کوئی باہر سے آتا۔ تو اسے قطعاً
سے یہ معلوم ہوتا۔ کہ پنڈت سے کوئی بہت بڑا جرم ہو گیا ہے
جس کے لئے یہ غریب چچا چھکن سے معافی مانگ رہا
ہے۔

”گارڈ کے جانے کے بعد ہمیں فکر ہوئی۔ کہ اول تو

چچا چھکن نے ایک بات سنی

چوری کا مال کھایا۔ اور پھر اس پر یہ شرارت کہ اس کی خیر گارڈ تک پہنچی۔ اب اگر کوئی جھاڑا اٹھا۔ اور باقی آم اور کپڑا ہمارے پاس سے نکلا۔ تو خاصا چوری کا مقدمہ بن جائے گا، (چچا چھکن کی جمانی، چنانچہ یہ سوچا۔ کہ جو آم باقی ہیں۔ انہیں چیکے سے پھینک دیا جائے۔ تاکہ کوئی سرائع باقی نہ رہے، چنانچہ ہم نے آم اور وہ نئی دوہر جس میں وہ بندھے ہوئے تھے۔ پیٹ کر چلتی گاڑی میں سے یاہر پھینک دی (چچا چھکن کی جمانی جس کے اخیر میں کچھ اس قسم کا شور تھا جیسے منہ چڑھانے وقت نکلتا ہے، تھوڑی دیر بعد ہمارا سفر ختم ہو گیا۔ اور ہم مراد آباد آ کر کہ اپنے گھر پہنچے۔۔۔

چچا اٹھ کھڑے ہوئے۔ بھٹی ہمیں تو نیند آگئی۔ پندت جی۔ قصہ تو بڑا دل چسپ تھا۔ مگر بقول آپ کے ایسی کونسی ضروری بات ہے۔ کہ اب اسے ختم ہی کیا جائے۔ میں تو معافی چاہتا ہوں۔ انہیں سنائیے آپ؟
ذرا سی بات باقی رہ گئی تھی۔ ہم سب نے کہا۔

چچا چھکن نے ایک بات سنی

"چچا میاں۔ بس ذرا سی تو بات باقی ہے۔ اب سُن ہی لیجئے"

"نہ بھٹی اب تو سوئیں گے ہی ہم"

"دو تین ہی تو فقرے ہیں"

"بس اب تم ہی سنتے رہو"

"ہم تو سُن چکے تھے۔ آپ ہی کو سنا رہے تھے پڑت

جی"

"آنکھیں مچی جا رہی ہیں"

"ہاں ہاں آرام فرمائیے آپ"

"ہاں بس اب لیٹوں گا۔ وہ وڈو۔ تم پان اور پانی ہمارے

سر ہانے رکھ دینا۔ اور لٹو یہاں سے اُٹھ کر حقہ بھی ہمارے

پلنگ کے ساتھ رکھ آنا۔ صبح ضرورت ہوگی ہمیں، مگر دیکھنا

چلم باہر الٹ لینا۔ اور لٹو وہ دو ہمارے رکھنا نہ بھول جانا

اور شاید یہ اگال دان بھی تو ہمارے ہی کمرے کا ہے یہاں

یہ بھی اپنے ٹھکانے پر پہنچ جائے۔ سمجھ لیا نا؟

"چچا میاں اتنی دیر میں تو بات ختم بھی ہو جاتی"

چچا اصرار سے کچھ چڑ گئے۔ بولے، ہوتی تو ہو جاتی!

پھر ہم کیا کہیں۔ بات نہ ہوئی مذاق ہی ہو گیا۔
 مایوس ہو کر مجھے اس کے سوا چارہ نظر نہ آیا۔ کہ پکار
 پکار کر کہوں! چچا میاں وہ آم کی گٹھڑی اسل میں پنڈت
 جی ہی کی ملازمہ کی تھی۔ گھر جا کر بھید کھلا۔ اور پھر یہ دوہرا
 اور آم پھینکنے پر پھپھٹا ہے۔
 ”ہماری بلا سے“

یہ کہہ کر چچا زور سے دروازہ بند کر اندر چلے گئے۔
 ایسا معلوم ہوتا تھا۔ ہمارے اصرار سے وہ اور کھج گئے ہیں
 ان کے جانے کے بعد کمرے میں سناٹا طاری ہو گیا۔ پہلی
 مرتبہ ہمیں احساس ہوا۔ کہ کلاک چل رہا ہے۔

چچا چھکن نے تیمارداری کی

چچا چھکن دل میں بخوبی جانتے ہیں۔ کہ تیمارداری ان کے بس کا روگ نہیں ہے۔ اس کے لئے جس جفاکشی سکون خاطر اور صبر و استقلال کی ضرورت ہے۔ وہ انہیں چھو نہیں گیا۔ اسی وجہ سے عام طور پر اپنی تیمارداری کو عبادت کے درجے سے آگے نہیں بڑھنے دیتے۔ لیکن طبیعت کے ہاتھوں ایسے ناچار ہیں۔ کہ ذرا سی بات میں تناؤ دکھاتے ہیں۔ چنانچہ ایک روز آگاپھیا سوجے بغیر تیمارداری کے میدان میں جو مہر دکھانے پر آمادہ ہو گئے، کچھ ایسا معلوم ہوتا ہے کہ چچی کے سلقے میں انہیں

چچا پھکن نے تیمار داری کی

اپنے سکھ اپے کی توہین نظر آتی رہتی ہے۔ پھر اگر کسی بات میں چچی اپنی عرق ریزی اور ان کی فراغت کی طرف بھی اشارہ کر دیں۔ تو چچا اُپے سے باہر ہو جاتے ہیں۔ اور ”دل ناتواں“ مقابلہ کئے بغیر باز نہیں رہ سکتا۔ خیر گھر کے دوسرے حصوں میں جو آئے دن پیش آتے رہتے ہیں۔ ان مقابلوں کا نتیجہ سبق آموز ہو یا نہ ہو۔ چچا غیرت والے ہیں۔ تو آئینہ کسی کی تیمار داری کا بیڑا تو اٹھائیں گے نہیں۔

بات یوں ہوئی۔ کہ پچھلے دنوں لٹو غریب کو نکلا موتی جھرہ۔ شب برات سے اگلے روز جو بلہلا کر سجا چڑھا ہے تو اکیس دن گذر گئے۔ اُس سے مس نہ ہوا، گھر میں کام کرنے والی لے دے کے ابکت چچی۔ وہ غریب کیا کیا کریں؟ گھر اٹھائیں۔ ہنڈیا چولہا دیکھیں۔ پتھے سنبھالیں یا ہر وقت بیمار کی پٹی سے لگی بیٹھی رہیں؟ ادھر بیمار کے پاس آکر بیٹھیں۔ ادھر ماما کی آواز آگئی۔ ”بیوی دال دے جائیں کہ میں بین لیتی۔ نہیں کر کل رہ جائے گی۔“ باورچی خانے میں پہنچیں۔ تو لٹو نے ٹھنکنا شروع کر دیا۔ کہ میں تو اماں

ہی کے ہاتھ سے پانی پیوں گا، کس کو نالیں کس کی خبر لیں۔
 دن اسی قواعد میں گزرتا۔ رات آنکھوں میں کنتی پھر ایک
 دن نہ دو دن۔ میعاد ہی بنجا۔ تین ہفتے کی محنت نے ادھ مٹوا
 کر ڈالا، اکیسویں دن سے آس لگائے بیٹھی تھیں۔ کہ بنجا
 ٹوٹ جائے گا۔ لیکن اکیسواں دن بھی آیا۔ اور صاف
 گزر گیا۔ ایک اور ہفتہ پہاڑ کی طرح سر پر اکھڑا ہوا،
 تیسرے پر بیٹھی تو لٹے سے لٹو کے جھانواں کر رہی
 تھیں۔ کہ کہیں چچا نے امامی کے ہاتھ پان کی ڈیمانڈ بھیج
 دی۔ ساتھ ہی کہلا بھیجا۔ "خوب اچھی طرح بھر دیں" چچی
 فکر مند تو بیٹھی ہی تھیں۔ ادھر ہاتھ بھی رکا ہوا تھا۔ بگڑ کر
 بولیں۔ "لے جا اٹھا کے پاندان۔ بھرتے رہیں گے آپ
 ہی"۔

پاندان کے جواب میں چچا خود آ موجود ہوئے۔ "وہ
 پاندان بھیج دیا تم نے!"
 چچی غصہ کر ڈوے گھونٹ کی طرح پی گئیں۔ صرف
 اتنا کہا۔ اور کیا بیمار کی چرپائی اٹھوا کر بھجتی؟

چچا چچکن نے تیمارداری کی

چچا کو اس کی شرح سمجھنے کی جرأت نہ ہوئی۔ چچی کے تیور بے ڈھب تھے۔ لگو سے مخاطب ہو گئے۔ "کیوں بے یار لگو! راوی چین لکھتا ہے نا؟ بڑے ٹھاٹھ سے جھانواں کروا رہے ہوا استاد۔ اب یہ کہو تم اٹھتے کب ہو؟"

چچی سے نہ رلا گیا بولیں۔ "جلدی اٹھ بیٹھے۔ اتانکر کے مارے دبلے ہوتے جا رہے ہیں۔"

اب اتنے کھلے وار پر چپ رہنا بھلا چچا کے لئے کیسے ممکن تھا۔ بولے۔ "یعنی تم سمجھتی ہو۔ تمہارے سوا کسی کو بچنے کی فکر ہی نہیں ہے۔"

چچی روکھی منہ سی پڑیں۔ "یہ تو وہی مثل ہوئی۔ کہ چور کی داڑھی میں تنکا۔"

چچا کے لئے بات کھول کر کرنے کے سوا چارہ نہ رہا۔ "بڑا تیر مارا۔ کہ دو روز تیمارداری کر لی سمجھ بیٹھیں۔ کہ بچو من دیگرے نیست۔ جناب نے تو ایک بچے کی تیمارداری کی ہے۔ میں بیسیوں جوانوں کی تیمارداری کر چکا ہوں۔ اور اب بھی میں نے اگر زیادہ دخل نہیں دیا۔ اور دل مارا۔"

چچا چھکن نے تیمارداری کی

کے چپکا بیٹھا رہا۔ تو کس کے خیال سے؟ تمہارے۔ کہ بھئی ماں ہے۔ اسے بچے کی مانتا ہے۔ جو جی چاہے کر لیتے دو۔ ورنہ مجھے خود کب گوارا تھا۔ کہ بیمار بچے کو تمہارے ہاتھ میں چھوڑ دوں؟

چچی سر پھیرتے ہوئے بولیں۔ "کبھی اتنی توفیق تو ہوتی نہیں۔ کہ گھڑی دو گھڑی آکر بیمار کے پاس بیٹھ جائیں۔ آجاتے ہیں صبح شام ناک پر دیا جلا کر۔ کہ اتر گیا ہو گا بخار۔ کیا بات اب تک اُتر اکیوں نہیں۔ تیز ہے؟ اور ہوا۔۔۔ یہ تیمارداری کریں گے؟"

چچا چھکن دشنام سن سکتے ہیں۔ لیکن ایسا طعنہ جس میں ان کی قابلیت کے کسی پہلو کی طرف اشارہ ہو۔ اور پھر بچگی کی زبان سے۔ ان کی برداشت سے باہر ہے۔ انہیں غالباً دل ہی دل میں کچھ ایسا محسوس ہوتا ہے۔ گویا اس میں منضم ہے۔ کہ چچی نے ان کی بیوی بن کر ان پر بڑا احسان دھرا ہے۔ اور بیوی کا احسان لینا ان کی مردانگی کسی صورت گوارا نہیں کر سکتی۔ بغیر موپے

چچا چھکن نے تیمار داری کی

مجھے بولے "جائے۔ آپ باورچی خانے میں تشریف لے جائے۔ چولہا پھونکئے۔ میں آپ کر لوں گا تیمار داری"۔
 چچی ایسے دعووں کی حقیقت سے بخوبی واقف ہیں
 ناک چرٹھا کر بولیں "کیا کروں۔ پتھر تلے ماتھ دبا ہے ڈاکٹر
 نے کہہ رکھا ہے۔ ایک سے زیادہ تیمار دار بچے کے پاس
 نہ رہے۔ گھڑ میں شور و غل نہ ہو۔ ورنہ مجھے تو انکار نہ تھا
 کہہ دیتی۔ یہ ارمان بھی شوق سے کمال دیکھو"۔

نہ معلوم چچا ایسے موقعوں پر جان بوجھ کر انجان بن جاتے ہیں۔ یا اسی قسم کے گذشتہ دعووں کے عواقب انہیں یاد نہیں رہتے۔ بولے "تم ایک تیمار دار آؤ میں ایک سے زیادہ ہو گیا؟ وہ کیوں؟ اور یہ شور و غل کیسا؟ تم تو جیسے چپ شاہ کار روزہ رکھے بیٹھی رہتی ہو؟

چچی جل کر بولیں "چپ شاہ کار روزہ نہیں رکھتی۔ تو بات بات پر امامی اور مودے اور بندو کو پکار کر گھر بھی سر پر نہیں اٹھاتی"۔

چچا بگڑ کر بولے "بہت اچھا۔ جائے۔ مودے اور

چچا چھکن نے تیمارداری کی

امامی اور بندو کو بھی باورچی خانے میں گھنٹے سے لگا کر بیٹھا رکھئے۔ میں ان کے بغیر بھی جناب کو دکھا دوں گا کیونکہ کرتے ہیں تیمارداری۔

چچا کو کمزور حریف سمجھ کر چچی عام طور سے ایسی بات گول کر جایا کرتی ہیں۔ لیکن اس وقت انہیں بھی ذمہ لگا کیا ہوا۔ جیسی بیٹھی تھیں۔ ویسی ہی اٹھ کھڑی ہوئیں۔ اور جھانوے کا تو لیا چچا کے ہاتھ میں پکڑا سیدھی باورچی خانے کو چل دیں۔

ان کے یوں اچانک اٹھ کھڑے ہونے کی امید چچا کو بھی نہ تھی۔ حیران سے رہ گئے۔ ایک منٹ تو چپ چاپ تو لٹے کو دیکھتے رہے۔ آخر ذمہ واریوں سے اور مجبور یوں کے احساس سے کھیانی منسی منس پڑے۔ لگے کہنے لگے۔ "دیکھتا ہے ان کی باتیں؟ سمجھتی ہیں۔ بس انہیں ہی آتی ہے تیمارداری۔ اُدرب تو اپا بیج ہیں۔"

اماں کے چلے جانے سے لگے کچھ کبیدہ خاطر ہو گیا تھا۔ کروٹ لے کر پڑ رہا غالباً تکلفاً چچا نے پوچھ لیا۔ کیوں

چچا چھکن نے تیمارداری کی

بھٹی جھانواں کرتے رہیں؟“

للو نے منہ سے کچھ نہ کہا۔ سر ہلا کر ہاں کر دی۔
چنانچہ چچا کے لئے اس کے سوا چارہ نہ رہا۔ کہ جھانواں کرتے
اور بغیر کسی کی امداد کے کریں + بولے ”ہم آپ کریں
گے اپنے بیٹے کے جھانواں۔ ذرا سے تامل کے بعد آپ
پائنتی بیٹھ گئے۔ بولے ”لو بھٹی ہم تو کرتے ہیں جھانواں۔
اور تم کر دو ہم سے باتیں“

جھانویں کے لئے تو لیا بچھا کر سب پہلوؤں پر سے
ایسے تکلف و اہتمام سے تہ کیا گیا۔ جیسے چچا جھانویں گئے
لئے گدھی نہیں بنا رہے۔ بیمار کے دل بہلاؤ کے لئے
تولنے کی ناؤ تصنیف فرما رہے ہیں + اس دوران میں
للو سے برابر مخاطب رہے۔ ”یہ چپ سادھنے کی شرط نہیں
ہے۔ یوں تمہارا دل گھبرا جائے گا۔ باتیں کرنی ہوں
گی ہم سے۔ لاں + اچھا یہ بتاؤ۔ اچھے ہو کر تم کھاؤ گے
کیا کیا؟“

اکیس دن کا بیمار۔ بھلا باتیں کیا کرے۔ کر دٹ

چچا چھکن نے تیمارداری کی

لئے چچکا پڑا رہا۔ تو لیانا تہ کر چکنے کے بعد چچا کے پہرے پر
فخر و اطمینان کی ایک مسکراہٹ کھیلنے لگی۔ اب بنی نہ
گدی جھانویں کی۔ اسے کہتے ہیں گدی کبھی دیکھی بھی نہ
ہوگی بیگم صاحبہ نے ۛ

چچا نے جھانواں شروع ایسے زور و شور سے کیا
گو یا جھانواں نہیں کر رہے۔ پاؤں پر پائش کر رہے
ہیں۔ باتیں مجبوراً بند کر دی تھیں۔ کیونکہ ہاتھ کی حرکت
کے باعث باتیں گیت کی تانیں سی بن کر حلق سے
نکلتی تھیں۔ بار بار گد دن بڑھا کر صحن کی طرف دیکھ
رہے تھے۔ کہ شاید کسی سے نظر بن چار ہو جائیں۔ اور وہ
اس کار نمایاں کی خبر چچی تک پہنچا دے۔ سانس پھولا
ہوا تھا۔ بات نہ ہوتی تھی۔ مگر محض چچی کے سنانے کو
یاواز بلند کر کے بھی جا رہے تھے۔ اب مزہ آیا ہوگا جھانواں
کا۔ . . . بڑی محنت کا کام ہے۔ . . . ایک طرح کا
فن سمجھنا چاہئے ۛ

لیکن پانچ ہی منٹ بعد صورت حالات میں تبدیلی

چچا چھکن نے تیمارداری کی

رونا ہوئی۔ پہنچے اور کہنیاں دکھنے لگیں۔ بازو ڈھیلے پڑ گئے۔ ہاتھ رہ گئے۔ دل اکتا گیا۔ اٹھنے کی فکر ہونے لگی۔ مگر اب اٹھیں کیونکر؟ خود اٹھتے ہوئے ندامت ہوتی تھی۔ لڑکاپس کرنے کو کہتا نہیں تھا۔ نہ امید تھی کہ کسے گا۔ وہ آنکھیں بند کئے ایسا خاموش پڑا تھا۔ گویا اسے خبر ہی نہیں کہ چچا پر کیا گذر رہی ہے۔ آخر کچھ دیر بعد تنگ آ کر چچا نے ہاتھ روکنا اور اس سے پوچھنا شروع کیا۔ کیوں بھٹی پیاس تو نہیں لگی؟ پانی لاؤں؟ انار کے دانے نکال دوں؟ . . . ارے ہاں لٹو۔ وہ جو تو نے پودا لگایا تھا کیا رمی میں۔ اس میں پھول آگئے۔ لاکر دکھاؤں؟ مگر لٹو نے کسی ایسی چیز کی فرمائش نہ کی۔ جسے لانے کے لئے چچا کو اٹھنے کا موقع مل سکتا۔ اسی طرح گم سم چچکا پڑا رہا۔

دو ایک دفعہ چچا نے ایسا بے خلل انداز اختیار کر کے اٹھنے کی کوشش کی۔ گویا ان کی رائے میں لٹو سو گیا ہے۔ مگر ان کے ہلتے ہی لٹو کراہنے لگا۔ یا آنکھیں

چچا چھکن نے تیمارداری کی

کھول دیں۔ چنانچہ چچا کو طوعاً و کرہاً پھر بیٹھ جانا پڑا + پاؤں سو گئے تھے۔ ہاتھ کا پینے لگے تھے۔ کبھی بیٹھنے کا انداز بدلتے۔ کبھی جھانواں روک کر ایک ہاتھ سے دوسرے ہاتھ کا بازو دبانے لگتے۔ جھانواں برائے نام ہو رہا تھا۔ مریض بھی بے چین تھا۔ چچا گھبرائی گھبرائی نظروں سے ادھر ادھر تک رہے تھے۔ کہ کسی طرح اٹھنے کا کوئی بہانہ ملے۔ مگر کسی طرح مشکل آسان نہ ہوتی تھی۔ آخر دل کڑا کر کے بولے :-

”بس بھئی اب زیادہ جھانواں نہیں کرتے ضعف ہو جاتا ہے۔“ یہ نہ معلوم ہوا کہ مریض کو یا جھانواں کرنے والے کو۔

یہ کہہ چچا فوراً اٹھ کھڑے ہوئے۔ اور آرام کر سہی پر دراز ہو گئے۔ تیمارداری کا جوش کچھ سرد سا پڑ گیا تھا۔ بڑی دیر تک منہ بنا بنا کر اپنے ہاتھ دبانے اور انگلیاں چٹھانے رہے۔ ٹانگیں پھیلا پھیلا کر تھکن اتاری + حواس بجا ہوئے۔ تو لٹو کی طرف توجہ کی ”سو گئے لٹو! لٹو بھیا!

چچا چھکن نے تیمارداری کی

اے لٹو! اوللے! نیند آگئی کیا؟ اچھا سو رہو۔ باہر چچی نے آواز سن لی۔ چھٹن کے ہاتھ کہلا کر بھیجا۔ "سوئے نہ رہنا۔ دو کا وقت ہے۔ سر ہانے چھوٹی میز پر دو اکی شیشی رکھی ہے۔ ایک خوراک دے دو۔"

چچا دوادینے کو اٹھ کھڑے ہوئے۔ شیشی ہاتھ میں کرپل پڑھا۔ ادھر ادھر دیکھا۔ ڈاڑھی کھجلائی۔ پیٹ سہلایا۔ بیتاب تھے۔ کہ کسی کو امداد کے لئے پکاریں۔ لیکن آج کے دن کسی کی امداد لینا غیرت کو گوارا نہ تھا۔ مجبوراً خود ہی دوادینے پر آمادہ ہوئے + شیشی رکھ دو انکالنے کے لئے پیالی لائے۔ کاگ نکالا۔ پہلے تو شیشی کو دانتوں میں پکڑ کر کاگ کو پیالے میں اٹیلنے کی کوشش فرمائی اس کے بعد لا حول کہہ کر کاگ میز پر رکھ دیا۔ اور شیشی سے دو اندلیبی شروع کی + بوند بوند بھر نکالتے اور انکھین چنچیا چنچیا کر خوراک کا نشان دیکھ لیتے + ذرا سی دو انکالی باتی تھی۔ کہ شیشی ذرا زیادہ اٹس گئی۔ ڈیرھ خوراک گل آئی۔

چچا چھکن نے تمہار داری کی

چچا نے پہلے تو پیالی ٹیڑھی کی۔ کہ زائد خوراک گرا
 دیں۔ پھر خیال آیا۔ کہیں ضرورت سے زیادہ دو اگر کہ
 خوراک کی مقدار کم نہ ہو جائے۔ چنانچہ ارادہ کیا کہ زائد
 دو اشیشی ہی میں ڈال کر اطمینان کر لیں۔
 پیالی سے دو اشیشی میں انڈیلی۔ آپ جانتے پیالی
 کے چونچ تو ہوتی نہیں۔ کہ دو اسیدھی شیشی میں چلی جاتی
 شیشی کے باہر بہہ کر نیچے گہ پڑی۔ چچا نے ذرا دیر ہاتھ
 روک کر سوچا۔ اب کیا کریں! اس کے سوا چارہ نظر نہ
 آیا۔ کہ پیالی میں جو دو باتنی رہ گئی تھی۔ وہ بھی شیشی
 ہی میں انڈیل دیں۔ اور از سر نو ایک پوری خوراک
 نکالیں، چنانچہ یک نخت انڈیلی دوا۔ شیشی میں تو ذرا
 سی گئی۔ باقی سب ہاتھ پر سے بہنی ہوئی فرش پر گرے
 پڑی۔

چھکن کے ہاتھ چچی نے انار کے دانے نکال کر
 بھیجے تھے وہ غریب کھڑا دوا نکالنے کا یہ تماشا دیکھ رہا تھا
 اسے آگئی ہنسی، ایسے موقع پر کوئی ہنس پڑے تو چچا کو

پچا چھکن نے تیمارداری کی

آگ لگ جاتی ہے۔ سر پھیر کر لال پیلی آنکھوں سے اسے گھورا۔ "بدنمیز کہیں کا۔ ہنسا کا ہے پر؟ اور یہ کیا موقع تھا ہنسی کا؟ پیٹ پیٹ کر اٹو کر دوں گا۔" غرض غریب کو ڈانٹ ڈانٹ کر روٹکھا بنا دیا۔

ماتہ پونچھ پانچھ چچا نے شیشی کو جو دیکھا۔ تو دو وا آدھے نشان تک تھی۔ آدھی اس ادلا بدلی میں ضائع ہو چکی تھی۔ اب کیا کریں؟ آدھی خوراک سے آدھی خوراک تک دو نکالنا آسان نہ تھا۔ چنانچہ غور و خوض کے بعد طے کیا۔ کہ بقیہ آدھی خوراک بھی ضائع کر دی جائے۔ او اس سے اگلی پوری خوراک نکالی جائے، چونکہ باقی خوراک مریض کو نہ دینی تھی۔ بلکہ ضائع کر نی تھی۔ اس لئے اسے احتیاط سے نکالنے کی ضرورت چچا کو نہ سوجھی، دروازے میں جاشیشی ذرا بے فکر ہی سے دروازے میں الٹا دی۔

اب جوشیشی آنکھوں کے سامنے لا کر دیکھتے ہیں۔ تو دوپھر آدھے ہی نشان تک مگر اگلی سے اگلی خوراک

چچا چھکن نے تیمار داری کی

کے چچا جھنجھلا اُٹھے۔ بے ساختہ چند ناگفتہ بہ کلمات ان کی زبان سے نکل گئے۔ مگر قہرِ درویش بر جانِ درویش کر کیا سکتے تھے؟ امامی بندہ کا تصور تو تھا نہیں۔ کہ غل مچا مچا کر دل کی بھر اس نکال لیتے۔ اگلی آدھی خوراک ضائع کرنے کے عمل میں مصروف ہو گئے۔ قصہ مختصر کوئی آدھ گھنٹہ اور پانچ خوراکیں ضائع کرنے کے بعد چچا خاطر خواہ طور پر دو انکالنے میں کامیاب ہوئے۔

للو کی آنکھ لگ گئی تھی۔ اسے جگایا۔ وہ ٹھنکتا ہوا جاگا۔ بچے کے ٹھنکنے اور روتے سے چچا کی تیمار داری پر حرف آتا تھا۔ دینی زبان میں اسے چمکارا۔ اور اس سے طرح طرح کے جھوٹے وعدے کئے۔ "ایک تو جناب من ہم نے تمہارے لئے ڈور کی پوری ریل منگوائی ہے۔ اور جناب دوسرے گلشن سے کہا ہے۔ کہ ایک درجن رنگ برنگ کی کنکیاں بنا کر لائے۔ بس ادھر تم اچھے ہوئے۔ اور ادھر پیٹیج لڑنے کا سامان ہوگا۔"

چچا چارپائی پر چڑھے۔ سہارا دے کر للو کو اٹھایا

دو ادینے لگے۔ تو خیال آیا۔ کہ کلی کے لئے پانی تولائے
 ہی نہیں۔ اسے پھر لٹا بھاگے بھاگے پانی لینے چلے گئے
 پانی کی پیالی میز پر رکھ کر پھر چار پائی پر چڑھے۔ لٹو کو اٹھایا
 سمجھا۔ سمجھا کہ ہزار دقت دو اپنے پر آمادہ کیا، اب جناب
 نے کیا تماشا کیا۔ کہ پانی کی پیالی تو اس کے منہ سے رگا
 دی اور کلی کے لئے دو اکی پیالی ہاتھ میں تھام بیٹھ رہے
 جب اس نے خود ہی ٹھنک کہ بتایا۔ کہ یہ تو پانی ہے۔
 تو آپ کو اپنی غلطی معلوم ہوئی۔ ندامت تو کیا ہوتی۔
 اد ہو کہہ کر پیالیاں بدل لیں۔ اور دو اکی پیالی لٹو کو
 دی

خالی پیالی اس کے ہاتھ سے لے کر کلی کے لئے
 پانی دیا۔ تو اب اگال دان کا خیال آیا۔ گھبرا کر اگال دان
 لینے کو لپکے۔ بچے کا سردھڑ سے تیکے پر آگہ + ادھر دو اسے
 اس کا منہ کڑوا ادھر رگا سر کو دھچکا۔ زور زور سے رونے
 لگا۔ آپ کبھی اس کے آگے کلاس کرتے ہیں۔ کبھی
 اگال دان۔ کبھی انار کے دانے۔ مگر بیمار کی ضد۔ وہ

کسی چیز کی طرف آنکھ اٹھا کر نہیں دیکھتا۔ اماں اماں کہہ کر روٹے جا رہا ہے، چچا گھبرا گھبرا کر کبھی تلو کو دیکھتے ہیں۔ کبھی دروازے کو کہہ میں چچی نہ آ رہی ہوں نچے کو کبھی لپٹاتے ہیں۔ کبھی تنتیں خوشامدیں کرتے ہیں۔ مگر اس پر مطلق اثر نہیں ہوتا، مجبوراً چچی کی سامعہ نوازی کو بلند آواز میں کہنا شروع کیا۔ اب ہم نے تو دوا میں کر ڈا ہٹ ملا نہیں دی۔ ایسی ہی ہوتی میں ان ڈاکٹروں کی دوائیں۔ ہمارا کوئی تصور ہو تو ہم ذمہ دار۔ یوں اماں ہی کے بلانے کو جی چاہ رہا ہو تو تم جانو۔

چچی باورچی خانے سے نازع ہو کر چچا کے پانوں کی ڈبیا بھر رہی تھیں۔ وہیں سے بولیں۔ آئی نچے آئی۔ اتنے چچی آئیں۔ لٹو نے رو رو کر برا حال کر لیا تھا۔ بچکی بند گئی تھی۔ چچا کے ہاتھ پاؤں الگ پھول گئے تھے اب ان سے نسلی بھی نہ دی جاتی تھی۔ الگ کھڑے سر سہمہ نظروں سے اسے دیکھ رہے تھے، منہ تک بات آتی تھی

مگر نکل نہ سکتی تھی۔ دلا سا دینے کو ماتھ اٹھانا چاہتے تھے مگر نہ اٹھتا تھا چچی آئیں۔ تو ان کے حواس بجا ہوئے۔
بولے "آپ ہی آپ رونے لگا۔ بس دواد می تھی"۔

چچی نے پان مینز پر رکھ دئے۔ اور میرا چاند میرا لال! کہتی ہوئی لپک کر سر ہانے بیٹھ گئیں۔ بچے کا سر اپنی گود میں رکھ لیا۔ اور سہلانے لگیں۔ بچے کو ذرا سکون ہوا۔ تو چچا پان کی طرف متوجہ ہوئے۔ پان کھاتے ہوئے اپنے آپ سے کہنے لگے۔ "رٹ ہی ماں کی لگ جائے۔ تو تیمار! غریب کیا کرے"۔

چچی نے لٹو کے ماتھے پر ماتھ پھیرا تو ٹھنڈا ٹھنڈا تھا ماتھ دیکھے تو وہ بھی ٹھنڈے بولیں "اے ہے۔ اے ہے۔ اسے تو ضعف کا دورہ پڑ گیا۔ پنڈا ٹھنڈا پڑا جا رہا ہے۔ رنگت بھی تو پیلی پڑ گئی ہے۔ ارے کوئی دودھ لاؤ دودھ۔ پیچھے چولھے پر رکھا ہے۔ بالائی ہٹا کر لانا"۔

تیمار داری سے ابھی چچا کا باضا بلطہ چھٹکارا تو ہوا نہ تھا۔ پیالی اٹھا خود دودھ لینے روانہ ہو گئے۔ باورچی خانے

چچا چھکن نے تیمارداری کی

میں ماما آٹا گوندھ رہی تھی۔ دودھ نکالنے کو اٹھنے لگی۔
 چچا کے منہ میں ننھی پیک "اوں ہوں اوں ہوں" کر کے اسے
 روک دیا۔ لڑکے بڑھنے لگے "اوں ہوں اوں ہوں" کر کے
 انہیں بھی روک دیا۔ خود دیگی اٹھا دودھ انڈیلنے لگے۔
 دودھ جوش پر آ کر ٹھنڈا ہو رہا تھا۔ اس پر آگئی تھی
 بالائی۔ پیچی نے کہا تھا بالائی اتار کر دودھ لانا۔ بالائی
 ہٹانے کو آپ رکھ کر ایک پھونک جو مارتے ہیں۔ تو پان
 کی ساری پیک دیگی میں! دودھ کی اچھی خاصی چائے
 بن گئی۔

اب چچا کی حالت دیکھنے کے قابل تھی۔ کبھی دیگی
 کو دیکھیں۔ کبھی کھوٹے کھوٹے ادھر ادھر دیکھیں۔ کچھ
 سمجھ میں نہ آتا تھا تصور کس کا ہے! ایک مرتبہ دیگی نیچے
 رکھ دی۔ پھر اٹھائی۔ دودھ کو غور سے دیکھا۔ پھر نیچے
 رکھ دی۔ اٹھ کھڑے ہوئے۔ بیمار کے کمرے کی طرف
 چلے۔ پھر باورچی خانے میں دیگی کے قریب آ کھڑے
 ہوئے۔ اور ٹھوڑی کھجانے لگے۔ آخر سب کچھ چھوڑ چھا

چچا چھکن نے تیمارداری کی

باہر اپنے کمرے میں چلے گئے۔ اور اندر سے چٹخنی نکالی
۔ . . ایک منٹ بعد باہر نکلے اور دودھ کی دیکھی اٹھا
پھر اندر گھس گئے ۞

اس واقعے سے گھر میں جوتنگدہ پیدا ہوا تھا۔ وہ لہو
کی صحت یابی سے پہلے رفع نہ ہو سکا ۞

چچا چھکن نے ایک خط لکھا

وٹوق سے یہ کہنا بڑا مشکل ہے۔ کہ چچا چھکن جب کسی کام میں ہاتھ ڈالتے ہیں۔ تو اس وقت ان کی ذہنی کیفیت کیا ہوتی ہے! خود نمائی کے شوق سے ناچار ہوتے ہیں۔ یا محض دستگیری خلق کا جذبہ دامنگیر ہوتا ہے۔ ذرا دیر کو مان لیا۔ کہ دونوں ہی باتیں ہوتی ہیں۔ خود نمائی کا شوق بھی اور دستگیری خلق کا خیال بھی۔ تو میں کہتا ہوں۔ ایک بار یہ ہونا ممکن ہے۔ دو بار ہونا ممکن ہے ایک دو بار نہ سہی دس بیس بار سہی۔ پر آخر دنیا میں تجربہ بھی تو کوئی شے ہے۔ کبھی تو خیال آئے۔ کہ اے شخص!

چچا چھکن نے ایک خط لکھا

میٹھے بھٹائے تجھے جو ہلہا! اٹھا کرتا ہے۔ تو تو نے آج تک کوئی کام سلیقے سے نہ کیا بھی؟ کہیں حاصل بھی ہوئی سرخرو؟ کسی نے داد بھی دی تیری کار دانی کی۔ چارہ گری کا دعویٰ وہ کرے۔ جسے اپنی تجربہ کاری پر تکیہ ہو۔ اور جو یہ نہیں۔ تو کیوں ایسی بات کرے۔ جس سے کالی ہانڈی سر پر رکھی جائے؟

اب آج ہی کا واقعہ ہے۔ کہ چچی کو ایک دعوت نامے کا جواب لکھنے کی ضرورت پیش آئی۔ اتفاق سے ان کا ہاتھ تھار کا ہوا۔ چچا چھکن حسب معمول فارغ میٹھے تھے۔ جواب مختصر سا لکھنا تھا۔ کام بھی جلدی کا تھا۔ پھر کیا امر انہیں اپنی خدمات پیش کرنے میں مانع ہو سکتا تھا، چنانچہ لکھا آپ نے جواب۔ اس کے لئے کیا کچھ اہتمام ہوا۔ گھر میں کیسا ہلہ مچا۔ اور پھر کیا نتیجہ نکلا۔ اس کی داستان سننے سے تعلق رکھتی ہے؟

بات یوں ہوئی۔ کہ صبح کے وقت چچی دالان میں چار پائی پر بیٹھی بچوں کو چائے پلا رہی تھیں۔ چچا چائے

سے فارغ ہو کر صحن میں گڑھی پر اکڑوں بیٹھے حُتّہ پی رہے تھے۔ ایک گائے خریدنے کی ضرورت اور اس کے متوقع فوائد و نقصانات کے انفرادی و اجتماعی نتائج و عواقب کے متعلق چچی کو معلومات بخشی جا رہی تھیں۔ اتنے میں باہر دروازے پر کسی نے آواز دی۔ بند و بھاگتا ہوا گیا۔ اور ایک خط لے کر واپس آیا۔ چچی پرچ سے چھٹن کو چائے پلا رہی تھیں۔ خط لا کر ان کے قریب رکھ دیا۔

اتنے پرچ کی چائے ختم ہو۔ اور چچی خط اٹھائیں چچا نے دس مرتبہ پوچھ ڈالا۔ "کس کا خط ہے؟ کہاں سے آیا ہے؟ کس نے بھیجا ہے؟ کیا بات ہے؟" چچی چوکنیں "تو بہ ہے! کھولنے پائی نہیں۔ اور سوالات کا اتنا تاباں دیا۔ مجھے غیب کا علم تو آتا نہیں۔ کہ دیکھے بغیر بتا دوں کس کا خط ہے؟"

چچا کچھ خیف سے ہو گئے۔ "بھلا صاحب خطا ہوئی کہ پوچھا + ہماری بلا سے۔ کسی کا ہو۔ یہ کہہ کر بے نیازی

چچا بچکن نے ایک خط لکھا

سے سر موڑ جلد جلد حقے کے کش لینے لگے۔
 بندر نے کہا۔ بیگم صاحب آدمی جواب کے انتظا
 میں کھڑا ہے، یہ سن کر چچا سے نہ بیٹھا گیا۔ چارپانچ کش
 لے کر اٹھ کھڑے ہوئے۔ کرتے میں ہاتھ ڈال پیٹ
 کھجاتے رہے۔ پھر بے تکلفی کے انداز میں ٹہلتے ہوئے باہر
 نکل گئے۔

چند منٹ بعد واپس آئے۔ کچھ دیر بے ترتیبی سے
 صحن میں ٹہلے منتظر تھے۔ کہ شاید چچی مخاطب کریں۔ آخر نہ
 رہا گیا۔ تو خود ہی پوچھا۔ کیا لکھا ہے منصرم صاحب کی بیوی
 نے؟

چچی نے چائے کی پرچ چھٹن کے منہ سے رگاتے
 ہوئے بے پروائی سے کہا۔ رات کھانے پر بلا یا ہے۔
 چچا کا احتراز و تامل رخصت ہو گیا۔ کیا بات ہے۔
 کوئی تقریب؟

چچی نے کسی قدر سرسری انداز میں کہا۔ بات کیا
 ہوتی۔ میرنشتی صاحب کی بیوی مجھ سے ملنا چاہتی تھیں۔

انہیں اور مجھے دونوں کو کھانے پر بلا لیا ہے۔
 شاید مزید اطمینان حاصل کرنے کو چچا بولے۔ ”تو گویا
 زمانہ ضیافت ہے! پھر غالباً خیال آیا۔ کہ بیوی کا کہیں
 مدعو کیا جانا ایک طرح میاں ہی کی ہر دل عزیزی اور
 قدر و وقعت کا اعتراف ہے۔ چنانچہ اس جذبے کے
 ماتحت منصرم صاحب کی بیوی کی تعریف میں رطب اللسان
 ہو گئے۔ ”بہت معقول بیوی ہیں۔ ایسی ملنسار بیویاں
 کہاں نظر آتی ہیں آج کل۔ ضرور جاؤ ضیافت میں۔ بلکہ
 کوئی موقع ہو۔ تو انہیں بھی اپنے ماں مدعو کر دو۔ ساتھ
 ہی ایک مشورہ بھی فیصلے کی صورت میں پیش کیا۔ ”بچے تو
 جائیں ہی گے ساتھ“

چچی نے کچھ بگڑ کر آہستہ سے کہا۔ ”ہمسایوں کو بھی
 نہ لیتی جاؤں“

چچا کو یہ جواب ناگوار نہ گذرا۔ ایک تو چچی بولی آہستہ
 سے تھیں۔ دوسرے کچھ زیادہ عام فہم بات نہ تھی۔
 بہر حال پیٹ سہلاتے ہوئے مڑنے لگے۔ پھر رگ گئے۔

کہا! ان کا ملازم جواب کا تقاضا کر رہا تھا؟
 چچھی نے جواب میں چھٹن کو مخاطب کیا۔ ”کم سخت
 خدا کے لئے کہیں ختم بھی کر چک چائے۔ کہیں کئے جا رہا
 ہے۔ کس وقت سے پرچ پیالی لئے بیٹھی ہوں۔ نہ خود
 پینی نصیب ہوئی ہے۔ نہ ابھی نوکروں کو ملی ہے۔ ادھر
 چائے ٹھنڈی ہو رہی ہے۔ ادھر باہر سے جواب کا تقاضا
 چلا آ رہا ہے؟“

آپ جانئے۔ ایسا موقع اور چچا اپنی خدمات پیش
 کرنے سے رک جائیں۔ بولے ”ہم لکھ دیں جواب؟“
 چچھی بولیں نہ بس آپ معاف رکھئے۔ فارغ ہو کر
 میں آپ ہی لکھ لوں گی؟“

روکے جانے کا باعث چچا کیونکہ بوجھیں۔ بولے
 ”کیا معنی۔ ہم خط لکھتا نہیں جانتے؟“

چچھی نے چپ ہی ہو رہنا مناسب سمجھا۔ چچا کی کچھ
 تسکین نہ ہوئی؟“

”اب کوئی فارغ خلی تو لکھنی نہیں۔ دعوت منظور

کرنے ہی کا خط لکھنا ہے نا۔ تو اس کا لکھنا ایسی کون سی جوئے
شیر لانا ہے؟

اتنے میں مچھن نے جو جلدی سے چائے کا گھونٹ
بھرا۔ اسے اچھو آگیا۔ چائے کی کٹی چھی کے کپڑوں پر پڑی
وہ انڈیل رہی تھیں پرچ میں چائے۔ ان کا ماتھ مل گیا
ساری کی ساری چائے کپڑوں پر آن پڑی چھی "ہا نامرا"
کہتی ہوئی تولنے سے کپڑے پونچھنے لگیں۔ اُدھر باہر سے
آواز آئی۔ "کیوں صاحب۔ ملے گا جواب؟" چھی نے گھبرا
کر چچا سے کہہ دیا۔ "اچھا پھر اب تم ہی یہ لکھ دو کہ آ
جاؤں گی؟"

اب کیا تھا چچا کو منہ مانگی مراد ملی۔ خط و کتابت
کے متعلق ضروری سامان فراہم کئے جانے کے احکام
صادر ہونے لگے۔ "بند و میرا بھائی ذرا لانا تو خط لکھنے کا
سامان جھپاک سے۔ کیا کیا لائے گا بھلا؟ قلم و دوات
اور کاغذ۔ شاہباش، مگر کون سے کاغذ؟ آسمانی رنگ کے
بڑھیا۔ رول دار۔ وہ جن کی کاپی سہی ہے۔ ماں ذرا دکھانا

تو اپنی چال۔ اور سنیو۔۔۔ چلا گیا! لفاظہ بھی تو چاہتے ہو
 اور بھٹی کوئی لفاظہ بھی تو لاؤ۔ تو جا کر لائبریری مودے پر نیلے
 ہی رنگ کا ہولفاظہ۔ صندوقچے میں رکھے ہیں۔ لکڑی کے
 صندوقچے میں۔ الماری میں ہو گا صندوقچہ۔ ہری الماری
 میں۔ سن لیا نا؟ ذرا پھرتی سے؟

یہ تو چچا کی عادت ہی نہ ٹھیری۔ کہ ایک مرتبہ یاد
 کر کے کہہ دیں۔ کیا کیا چیز چاہتے ہیں۔ ادھر مودا گیا۔
 ادھر جاذب یاد آ گیا۔ ارے ماں اور جاذب بھی تو لانا ہے
 بھٹی جاذب۔ جاذب۔ کوئی نہیں سنتا۔ یہ اما می کہاں گیا
 او اما می۔ ابے او اما می۔ دیکھیں اس بد معاش کی حرکتیں
 بس کام نکلنے کی دیر ہے اور یہ غائب۔ کام کا نہ کاج کا
 دشمن اناج کا۔ ذرا تم چلے جاتے میاں لٹو۔ وہ جوہری
 کاپی ہے نسخوں کی۔ وہ جس میں ہم نسخے نہیں لکھا کرتے
 عجب کوڑھ مغز ہو۔ بھٹی کیمیا کے نسخے۔ لا حول ولا میاں
 کاپی۔ ہری کاپی۔ نسخوں والی۔ خیر اب تم نے دیکھی ہے
 یا نہیں۔ وہ ہمارے تکلے کے نیچے رکھی ہے۔ اس میں

چچا چچکن نے ایک خط لکھا

ایک جاذب ہے۔ وہ نکال لاؤ۔ اور دیکھنا۔ اماں ستور۔
 ار بھٹی لٹو! اے میاں لٹو! اوللہ کے نیچے، عجب حالت
 ہے ان لوگوں کی۔ بس ایسے گھیرا جاتے ہیں۔ جیسے
 ریل ہی تو پکڑنی ہے، دو دو تم جا کر کہو جاذب نہ لائیں
 کاپنی ہی لے آئیں۔ آخر خط بھی تو کسی چیز پر رکھ کر
 لکھا جائے گا۔ ہاتھ پر رکھ کر تو میں لکھنے سے رہا۔ او
 سننا میری بات۔ وہ کہیں ہمارا چشمہ بھی رکھا ہوگا۔
 وہ بھی ڈھونڈتے لانا۔

لیجئے صاحب ایک دو منٹ میں گھر کا گھر مصروف
 ہو گیا۔ ایک کو کوئی چیز مل گئی۔ دوسرا خالی ہاتھ چلا آ رہا
 ہے کہ فلاں چیز نہیں ملتی۔ کوئی کتنا ہے کہ فلاں چیز
 مفصل ہے۔ کنجیوں کا پتھا کہاں ہے۔ کچھا ڈھونڈا جا
 رہا ہے۔ چچا بگڑ رہے ہیں۔ مونچھوں سے چنگاریاں نکل
 رہی ہیں۔

”آ نکھیں ہوں تو چیز سمجھائی دے۔ اور پھر یہ بھی
 تو نہیں۔ کہ ہم یہاں کھڑے ہیں۔ ہم سے آ کر کہیں کہ

صاحب فلاں چیز اپنے ٹھکانے پر نہیں ہے۔ کہاں ہوگی
 سراغ رساں کے بچے خود تلاش کر کے رہیں گے۔ پوچھنے
 میں تو ان کی بسکی ہوتی ہے۔ آن پر حرف آتا ہے۔ پھر
 اب کیوں آئے ہو؟ ڈھونڈو خود جا کر۔ اپنی جگہ پر چیز
 نہیں۔ تو تم ہی بد معاشوں نے کہیں کی ہوگی غائب؟
 خدا خدا کر کے تمام چیزیں جمع ہوئیں۔ چچا نے چشمہ
 لگایا۔ کرسی پر براجمان ہوئے۔ لڑکے چیزیں لئے ارد
 گرد کھڑے ہو گئے۔ کاغذ سنبھالا۔ کاپی نیچے رکھی۔ قلم
 ہاتھ میں لیا۔ اب دیکھتے ہیں۔ تو اس کا نب ندر دہا ہیں
 اور نب کہاں ہے؟ لا حول ولا قوۃ الا باللہ بے اندھے
 اس سے لکھوں گا خط؟ اے اس سے لکھنا ہوتا۔ تو میں
 اپنی انگلی سے نہ لکھ لیتا؟ تجھے قلم لانے کو کیوں کہتا؟
 مگر یہ اتنا راکس نے اس کا نب؟ اس بد تمیزی اور بد تنہائی
 کے معنی کیا؟ میں آج معلوم کر کے رہوں گا۔ یہ حرکت
 کس نام مقبول کی ہے؟

باہر سے آواز آئی۔ اجی صاحب جواب کے لئے

کھڑے ہیں؟

چچی یہ سب کیفیت دیکھ رہی تھیں۔ اور دل ہی دل میں پیچ و تاب کھا رہی تھیں۔ آواز سن کر نہ رہا گیا بولیں "خدا کے لئے اب تم اس جرح کو بند کر دو۔ اور لکھنا سنے تو خط لکھ دو۔ وہ غریب باہر کھڑا سوکھ رہا ہے۔ یہ قلم نہیں۔ تو میرا قلم موجود ہے۔ جا بنو میرا قلم لا دے؟"

چچا اس وقت جوش میں تھے۔ اور بزرگم خویش محض ایک ذرا سی تکلیف کے لئے نہیں۔ بلکہ ایک اصول کی خاطر بات کو طول دے رہے تھے۔ اس وقت چچی پر بھی برس پڑے۔ "تمہاری ہی شہ پاکر تو لو کر دیا اور بچوں کی عادات بگڑ رہی ہیں۔ یہ ضرور ان ہی میں سے کسی کی حرکت ہے۔ کوئی بچہ یا ملازم ہمارے اس قلم سے تفریح کرتا رہا ہے۔ اور اسی نے اس کا نب ضائع کیا ہے۔ قلم کو سب غور سے دیکھو۔ اور سچ سچ بتاؤ کہ یہ حرکت کس کی ہے؟"

اتنے میں بنو چچی کا قلم لے آئی۔ چچا کا آخری فقرہ

سند اس نے قلم پر نگاہ ڈالی۔ تو بولی "لال قلم! ابامیاں
کل آپ ہی نے تو آزار بند ڈالنے کو اس کا نب اتارا
تھا۔"

چچا نے گھور کر بنو کو دیکھا۔ قلم کو دیکھا۔ کچھ سوچا
کھنکار کر گلا صاف کیا۔ کرسی پر سینٹر ابدلا۔ کنکھیوں سے
چچی اماں پر نظر ڈالی۔ قلم بنو کے ماتھے سے لے لیا۔ سر
جھکا کر انگوٹھے کے ناخن پر اس کا نب پر کھنے لگے بولے
"چلو اب اسی سے کام حل جائے گا۔"

بمقابلہ پچھلی گفتگو کے آواز کا سر بہت مدھم تھا۔
جوڑ کا دوات لئے کھڑا تھا۔ اسے آگے بڑھنے کا
حکم دیا۔ خط لکھنا شروع کیا۔ القاب ہی لکھا ہوگا۔ کہ
بولے "ہی ہے۔ یہ کیا لکھ گیا میں! خط کا کاغذ پھاڑ ڈالا
دوسرا منگوا یا۔ ڈوبا لیا۔ لیکن لکھتے لکھتے رک گئے۔ بہت
دیر تک مضمون ہو چتے رہے۔ آخر پھر لکھنا شروع کیا
نب اتنی دیر میں خشک ہو چکا تھا۔ آپ سمجھے دوات
میں سیاہی کم ہے۔ قلم بے تکلف دوات میں ڈال دیا

چچا چھکن نے ایک خط لکھا

تحریر شروع کرنے کی دیر تھی۔ کہ سیاہی کا یہ بڑا ادھبہ کاغذ پر! لا حول کہہ کر اس کاغذ کو بھی پھاڑ ڈالا۔ تیسرا کاغذ منگوایا۔ اس پر دو تین سطریں لکھ گئے۔ اس کے بعد قلم روک۔ جو کچھ لکھا تھا پڑھا۔ چہرے پر کچھ قبض کی سی کیفیات نمودار ہوئیں۔ چچی کی طرف دیکھا۔ خط کو دیکھا چپکے سے پھاڑ ڈالا بلکہ سے مودے سے کہا "خط کے کاغذوں کی کاپی ہی لے آؤ"

کاغذوں کی کاپی کی کاپی آگئی۔ اور رقعے کا جو اب بے فکری سے لکھا جانا شروع ہو گیا، کبھی قلم کا شکوہ کہ نب درست نہیں۔ نیانب ہے۔ کبھی دوات کی شکایت کہ سیاہی ٹھیک نہیں پھینکی ہے۔ کبھی جاذب برا۔ کہ یہ جاذب ہے یا تنگ بنانے کا کاغذ، ہر شکوہ ایک نیا کاغذ ضائع کرنے کی تمہید، اسی میں پون گھنٹہ ہونے آگیا باہر ملازم آوازوں پر آوازیں دے رہا ہے۔ ادھر چچی فارغ ہو چکی ہیں۔ اور یہ قصہ ختم کرنے کا تقاضا کر رہی ہیں۔ بار بار کہہ رہی ہیں۔ کہ خدا کے لئے تم مجھے دو

چچا چھکن نے ایک خط لکھا

قلم دوات۔ میں ابھی دو منٹ میں لکھے دیتی ہوں خط۔
مگر چچا اپنی قابلیت کی یہ توہین کیونکہ برداشت کر لیں
سپٹا گئے ہیں۔ مگر خط لکھنے سے باز نہیں آتے۔ پینتے سے
پینتے تبدیل رہے ہیں۔ اور کاغذ پر کاغذ ردی کئے چلے
جا رہے ہیں۔

”میں کیا کروں۔ نہ قلم ٹھکانے کا نہ دوات درست

لکھوں اپنے سر سے؟ اور یہ سب بلائیں میرے سر پر
آن چڑھی ہیں۔ اسے کبختو۔ خدا کے لئے پرے ہٹ کر
کھڑے ہو میرا دم سچھنے لگا ہے۔ بھان متنی کا تماشا تو
ہو نہیں رہا۔ کہ پلے پڑ رہے ہو۔ کبھی دیکھا نہیں خط کو
لکھا جاتا ہے؟۔۔۔ اچھا بھئی سن لیا۔ سن لیا۔ دراد
لو۔ خالی تو بیٹھے نہیں۔ جواب ہی لکھ رہے ہیں۔۔۔
ار بھئی خدا کے لئے دوات ورے لاؤ۔ اب میں ہر
بار کرسی پر سے اٹھ کر ڈوبالوں۔۔۔ انہوں نے
اور میرے آٹے جو اس غائب کر دئے ہیں۔ منتھیلی پر
سر سوں جمانا چاہتی ہیں۔ نہ جانے کہاں کی عرضی نویس

ہیں۔ کہ دو منٹ میں جواب لکھ لیں گی۔ آخر دعوت منظور کرنی ہے۔ کچھ ٹکا سا جواب تو دینا نہیں۔ کہ دو حرف لکھ کر قصہ نمٹا دوں . . . اور بھٹی آرہا ہے جواب تجھے کام ہے تو ہمیں کام نہیں ہے . . . ہٹی ہے۔ آ لو۔ اب نیچے اپنا نام لکھ گیا۔ میری عمر جڑوا کی طرف سے خطوں کا جواب لکھنے میں تو گذری نہیں کہ ان باتوں کا خیال رہے . . . میں تھپڑ ماروں گا۔ اگر پھر دوا پرے ہٹائی۔ ایک جگہ ہاتھ ہی نہیں رکھتا۔ نالائق بیوہ کہیں کا۔ کام چور نوالہ حاضر۔

اب تفصیل کہاں تک عرض کروں۔ پورے ڈیڑھ گھنٹے میں خط ختم ہوا۔ اور اسے جلدی جلدی بند کر کے چچانے باہر ملازم کے حوالے کیا۔ اسے بھی ایک مختصر سا لکچر پلایا۔ یوں دوسروں کے گھروں پر تو اتنی دانا بڑی بد تمیزی کی بات ہے۔ خط لکھنا کوئی مذاق نہیں، ایسا ہی سہل کام ہوتا۔ تو تم سر گاڑی پیر سپیا کر کے روزی کیوں کھاتے۔ آج کہیں منشی گیری نہ کر رہے

ہوتے؟ . . . خیر اب زیادہ بحث کی ضرورت نہیں۔
تمہیں کیا معلوم تمہارے میاں لکھنے سے پہلے کے گھنٹے سوج
بچا کرتے ہیں؟

خط دے کر چچا گھر میں آئے۔ خوش تھے۔ کہ دیر
ہوئی تو کیا ہوا۔ خط لکھا تو گیا۔ اطمینان سے ہاتھ ملنے لگے۔
چچی بھری بیٹھی تھیں۔ بولیں "خالی ہاتھ ملنے سے کیا ہوگا۔
صابن ملو تو انگلیوں کی سیاہی چھوٹے؟"

چچا نے انگلیوں کو دیکھا۔ تو واقعی کالی سیاہ ہو رہی
تھیں۔ ابھی کچھ بولنے نہ پائے تھے کہ چچی نے ایک آؤ
نقرہ کسا "خیریت گزری۔ کہ بھنگن کے آنے سے پہلے
خط لکھ لیا گیا۔ ورنہ اسے بھی اطلاع دینی پڑتی۔ کہ دوبارہ
آئے۔ میاں نے آج ایک خط لکھا ہے؟"

چچا نے کنکھیوں سے صحن کو دیکھا جس کو سہی پڑ
بیٹھ کر خط لکھا تھا۔ اس کے چاروں طرف ردی
کاغذوں کی پڑیاں بکھری پڑی تھیں۔ کچھ کہنا چاہا۔
مگر نقرہ منہ ہی میں رہ گیا۔ اُن سنی کر غسل خانے میں

چچا چکن نے ایک خط لکھا

گھس گئے، ہاتھ دھو کر مردانے میں جا بیٹھے، بھنگن آ کر صحن صاف کر گئی۔ تو اندر آئے۔ حُتہ بھر دایا۔ بیٹھ کر پینے لگے، چچی کی باتیں دل میں کھٹک رہی تھیں۔ ان کی گوش نوازی کے لئے اپنے آپ کو مخاطب کر کے بائیں شروع کر دیں۔ اعتراض کرنے کو سب تیار ہیں۔ اس پھوپھ گھر میں جہاں نہ کوئی چیز اپنے ٹھکانے پر رہتی ہے۔ نہ کوئی نوکر سلیقے کا موجود ہے۔ کوئی اس سے جلدی خط لکھ کر مجھے دکھائے تو میں جانوں، اور خط لکھنے کا کیا ہے۔ خط چاہو۔ تو منٹ بھر میں لکھ لو۔ مگر وہ کیا خط کہ جس کی نہ اللہ درست نہ انشا صحیح۔ خط وہ کہ جسے لکھا جائے وہ پڑھ کر جھومنے لگے۔ اور اسے یادگار کے طور پر سنبھال کر رکھے۔

چچی خوب جانتی ہیں۔ کیسے موقعوں پر جلد صلح صفا کر لینی چاہئے۔ معلوم تھا۔ کہ بات جلد نہ بھلا دی۔ تو تمام دن ایسی ہی جلی کٹی جا رہی ہیں گی۔ بولیں تو یہ کب کہا میں نے کہ جواب اچھا نہ لکھا گیا ہو گا؟

بس خوش ہو گئے چچا۔ "وہ تو ان کے نوکر کو جلدی
 پڑھی تھی۔ ورنہ میں تمہیں پڑھ کر سناتا۔ تب تم داد دے
 سکتیں، رات کو دعوت پر منصرم صاحب کی بیوی خط کے
 متعلق کچھ کہیں۔ تو مجھے تناظر در دینا۔ ویسے یہ چاہے ان سے
 نہ کہنا۔ کہ ہم نے لکھا تھا۔ بہر حال تمہیں اختیار ہے"۔
 لیکن لطف اُس وقت آیا۔ جب دوپہر کو منصرم
 صاحب کی بیوی کے ہاں سے پھر ایک نفاذ آیا۔ جس میں
 چچا چھکن کا لکھا ہوا خط رکھا تھا۔ اور ساتھ ہی اس مضمون
 کا ایک رقعہ تھا۔ پیاری بہن شاید غلطی سے کسی اور کے
 نام کا خط میرے نام کے نفاذ میں رکھ دیا گیا۔ واپس
 بھیجتی ہوں۔ براہ مہربانی اطلاع دیجئے۔ کہ آپ رات کو
 تشریف لاسکیں گی یا نہیں؟

"چچی نے چچا کا لکھا ہوا خط پڑھا۔ تو اس کی عبارت
 یہ تھی :-

جمیل المناقب عمیم الاحسان زاد عنایتکم۔ یہاں بفضل
 ایزد متعال مالا مال خیریت ہے۔ اور صحت و تندرستی آپ

چچا چھکن نے ایک خط لکھا

کی بدرگاہ مجیب الدعوات خمس الاوقات متدعی ہوں ۔
 صورت حال یہ ہے۔ کہ تلافی نامہ ساعت مسعود میں درود
 ہوا۔ ارشاد سامی و حکم گرامی کے امتثال میں عذر کہنا
 بندگان مروت و فتوت سے کیونکر ممکن ہے۔ طمانیت
 نکلی ہو کہ وقت معین پر عاضری کے شرف و افتخار کا حصول
 مایہ ناز متصور ہوگا

اللہی درجہاں باشی باقبال
 جواں بخت و جواں دولت جواں سال

(مہیقہ حقیقہ پر تفصیر)

یہ خط آنے کے بعد چچا چھکن بار بار مختلف پیرایوں
 میں اپنی اس رائے کا اظہار کر رہے ہیں۔ کہ عورتیں عموماً
 اور منصرم صاحب کی بیوی خصوصاً ناقص العقل اور ناقص
 ہیں۔ اور سچی کو ان کی دعوت ہرگز قبول نہ کرنی چاہئے
 تھی ❖

چچا چھکن نے جھگڑا چکایا

پچھلی گرمیوں میں اتوار کا روز تھا۔ ہمارے ماں
چرانع میں ہتی پڑتے ہی کھانا کھا لیا جاتا ہے۔ بچے
کھانا کھا کر سو گئے تھے۔ چچی نے کھانا منٹا کر عشا کی نماز
کی نیت باندھی تھی۔ نوکر بادرچی خانے میں بیٹھے کھانا
کھا رہے تھے۔ چچا چھکن بنیان پہنے۔ تھمد باندھے۔
مانگ پر مانگ رکھے چار پانی پر لیٹے مزے مزے سے
تھے کے کش لگا رہے تھے۔ کہ دفعۃً گلی میں سے شور و
غل کی آواز آئی۔

بندو۔ اماسی۔ مودا کھانا چھوڑ کر روازے کی

چچا چھکن نے جھگڑا چکایا

طرف لپکے۔ چچا بھی چونک کر اٹھ بیٹھے، اور کوئی نظر نہ آیا تو چچی کی طرف دیکھا، چچی نے سلام پھیرتے ہوئے منہ ادھر موڑا۔ آنکھیں چار ہوئیں۔ تو چچا نے پوچھا۔ "یہ شوہر کیسا ہے؟" چچی ماتھے پر تیوری ڈال دینے پر پڑھنے لگیں۔ چچا چھکن کچھ دیر انتظار کرتے رہے۔ کہ شاید

کوئی نوکر لڑکا پلٹ کر آئے۔ اور کچھ خبر لائے۔ ویسے چچی سے برابر پوچھتے رہے۔ "کوئی آتا نہیں!۔۔۔ کہاں بیٹھ رہے سب کے سب؟۔۔۔ دیکھتی ہو ان کی حرکتیں؟ معلوم نہیں کیا واردات ہو گئی! لیکن جب نہ چچی نے کچھ جواب دیا اور نہ کوئی لڑکا واپس آیا۔ تو مجبوری کو اٹھے۔ اور جوتا پہن خود باہر نکلنے کی تیاری کی۔

چچی بولیں "چلے تو ہو۔ کسی کے جھگڑے میں نہ پڑنا"

چچا بولے "میرا سر بھرا ہے۔ بازاری لوگوں کے

جھگڑوں سے ہمیں کیا سروکار؟"

زنان خانے سے نکل مردانے میں آئے۔ ڈیوڑھی

میں قدم رکھا۔ تو دیکھا کہ گھر کے سامنے بیٹھ جمع ہے۔

چچا کو توقع نہ تھی کہ اتنی جلدی موقع پر جا پہنچیں گے کچھ گھبرائے۔ آگے بڑھنے کے لئے ابھی تیار نہ تھے۔ واپس ہٹنے کو جی نہ چاہتا تھا۔ چنانچہ آپ نے جلدی سے دیا گل کہ ڈپوڑھی کا دروازہ بھیڑ دیا۔ اور دیر تک درز سے آنکھ نکالے صورت حالات ملاحظہ فرماتے رہے۔ معلوم ہوا۔ کہ جھگڑا روہمسیوں کے درمیان ہے جو سامنے کے مکان میں رہتے ہیں + ایک اوپر کی منزل میں دوسرا نیچے کی منزل میں۔ لانتھا پائی تک نوبت پہنچ گئی تھی۔ لیکن لوگوں نے اب دونوں کو الگ الگ کر کے سنبھال رکھا ہے۔ اور میرا قری علی سمجھا۔ سمجھا کہ انہیں تقریباً ٹھنڈا کر چکے ہیں۔

چچا سے نہ رہا گیا۔ یہ بات انہیں کیونکر گوارا ہو سکتی تھی۔ کہ ان کے ہوتے ساتے محلے کا کوئی آدمی شخص اس قسم کے قصوں میں پہنچ بن بیٹھے۔ چنانچہ آپ تہم کس بنیان نیچے کھینچ۔ دروازہ کھول باہر نکل کھڑے ہوئے۔ اور بڑے سر پرستانہ انداز میں بولے "ارے

بھٹی کیا واقعہ ہو گیا؟

میر باقر علی نے کہا: اجی کچھ نہیں۔ یوں ہی ذرا سی بات پر این خاں صاحب اور مولوی صاحب میں جھگڑا ہو گیا تھا۔ میں نے سمجھا دیا ہے دونوں کو۔

وہ تو سمجھ گئے۔ مگر چچا بھلا کہاں سمجھتے ہیں۔ موقع پر جا پہنچے بولے مگر بات کیا ہوئی۔ یہ تو کچھ ایسا نقشہ نظر آتا ہے۔ جیسے خدا نخواستہ فوجدار می تک نوبت پہنچ گئی تھی۔

میر باقر علی نے ٹالنا چاہا۔ "اجی اب خاک ڈالئے اس تھکے پر۔ جو ہونا تھا ہو گیا۔ ہمسایوں میں دن رات کا ساتھ۔ کبھی کبھی شکایت پیدا ہو ہی جاتی ہے۔" اب بھی چچا کی تسکین نہ ہوئی۔ بولے "پر زیادتی کس کی طرف سے ہوئی؟"

خاں صاحب بولے: "پوچھئے ان مولوی صاحب سے۔ جو بڑے متقی بنے پھرتے ہیں۔ ڈارہمی تو بالشت بھر بڑھا رکھی ہے۔ لیکن جب حرکتیں رذیلوں کی سی ہوں

تو ڈاڑھی سے کیا فائدہ؟“
چچا چونک کر بولے ”اوہو یہ قصہ تو بڑھا معلوم ہوتا
ہے!“

اب مولوی صاحب کیسے چپ رہ سکتے تھے۔ بولے
”صاحب ان کو کوئی چپ کرائے۔ میں بڑی دیر سے طرح
دے جا رہا ہوں۔ اور یہ جو منہ میں آئے بکے چلے جاتے
ہیں۔ اس کا نتیجہ ان کے حق میں اچھا نہ ہوگا۔“

خاں صاحب کڑک کر بولے ”ابے جا۔ چار بھلے
آدمی بیچ میں پڑ گئے۔ جو میں رک گیا۔ نہیں تو نتیجہ تو آج
ایسا بتانا کہ چھٹی کا دودھ یاد آ جانا۔“

مولوی صاحب نے تن کر فرمایا۔ طاقت کے گھمنڈ
میں نہ رہنا خاں صاحب۔ انگریز کا راج ہے۔ جی ہاں
اور یہاں بھی کوئی ایسے ویسے نہیں ہیں۔ ہم بھی ایسے
ہتھیاروں پر اتر آئے۔ تو یاد رکھئے۔ ورنہ جی ہاں۔“

خاں صاحب بے قابو ہو گئے۔ مکاتان کر بڑھا
چاہتے تھے۔ کہ لوگوں نے بیچ بچاؤ کر کے رک لیا مولوی

چچا چھکن نے جھگڑا چکایا

صاحب آستینیں چڑھاتے چڑھاتے رہ گئے۔ باقر علی صاحب نے پریشان ہو کر چچا چھکن سے کہا: دونو کے دونو اچھے خاصے سمجھ گئے تھے۔ آپ نے پھر دونو کو بھڑکا دیا۔
چچا بولے "لا حول ولا قوۃ۔ کہنے لگے کہ آپ نے بھڑکا دیا۔ اجی حضرت میں تو صرف اتنا پوچھ رہا تھا کہ تصور کس کا ہے۔ آپ جو بڑے پنچ بن کر گھر سے نکل کھڑے ہوئے۔ تو اتنا تو معلوم کر لیا ہوتا۔ کہ زیادتی کس کی ہے۔ اور اصل واقعہ کیا ہے؟"

باقر علی نے پھر بات ماننی چاہی۔ "اجی کہاں اب سر راہ نصہ سنئے گا جانے دیجئے۔ جو ہوا سو ہوا۔ میں تو ان دونوں کی شرافت کی داد دیتا ہوں۔ کہ جو ہم نے کہا۔ انہوں نے مان لیا۔ بات رفت گزشت ہوئی۔ اب آپ کیا گڑے مُردے اُکھیڑنے آگئے؟"

چچا نے دیکھا۔ میر باقر علی چھائے چلے جا رہے ہیں آگ ہی تو لگ گئی۔ لیکن سنہل کر بولے "صاحب من آپ کو اس محلے میں آئے ابھی عرصہ ہی کتنا ہوا۔ کئے

چچا چھکن نے جھگڑا چکایا

آمدی کے پیر شہی۔ اور ہماری تو نال اسی محلے میں گری ہوئی ہے۔ اب آپ جانے دیجئے نا اس بات کو۔ بازی بازی باریش بابا ہم بازی۔ اور سر راہ کا کیا ہے۔ یہ جھگڑا ہم تک آج نہ پہنچتا۔ کل پہنچ جاتا۔ سو اب بھی کیا مضائقہ ہے۔ سامنے ہی تو غریب خانہ ہے۔ اندر چل بیٹھیں۔ دو منٹ میں قصہ طے ہوا جاتا ہے، مجھے تو یہ ہرگز گوارا نہیں۔ کہ جس محلے میں سبھی رہتے ہوں۔ وہاں ہمسایوں میں یوں سر بازار جوتی پزار ہوا کرے؟

یہ کہہ کہہ چچا نے داد طلب نگاہوں سے مجمع کو دیکھا بولے۔ "کیوں صاحب۔ خدا لگتی کہئے۔ یہ بھلا کوئی شرافت ہے؟"

مجمع میں سے تائیر کی بھینسا ہٹ سی سنائی دی۔ میر صاحب خاموش ہو کے رہ گئے۔ چچا بولے۔ "تو آپ دونوں صاحب اندر تشریف لے آئیے نا۔ اور میر صاحب اگر چاہیں تو میر صاحب بھی آسکتے ہیں، باقی لوگوں سے مخاطب ہو کر فرمایا۔ "آپ حضرات جاسکتے ہیں۔ یہاں

کوئی بھانڈ تو ناپیں گے نہیں۔ جو آپ کو مدعو کروں آپس کے جھگڑے طے کرانا مغز پاشی کا کام ہے۔ آپ لوگ اپنے اپنے گھر جا کر آرام کیجئے۔

نیچے صاحب چچا قاضی القضاة بن گئے۔ مدعی اور مدعا علیہ اور میر صاحب کو ساتھ لئے گھر میں آئے۔ گھر پہنچ کر پہلے مردانے ہی سے فرامین کی ایک فہرست صادر ہوئی۔ کہ بند و لمپ لائے۔ اور مودا برون کا پانی بنائے۔ اور امامی حقہ تازہ کر کے پہنچائے۔ اور بند و لمپ لا چکنے کے بعد خاصدان لے کر آئے۔ اور مودا پانی بنا چکنے کے بعد اگالدان لا کر رکھے اور امامی حقے سے غرت پا کر نیکھا جھلے۔

سب کو دیوان خانے میں بٹھایا۔ خود یہ کہہ کہہ اندر گئے۔ کہ میں ابھی حاضر ہوا، اندر جا کر بنیان پر چکن کا کرتہ پہنا۔ پہن ہی رہے تھے۔ کہ چچی نے جلدی جلدی رکعت ختم کر سلام پھیر کے پوچھا کیا بات ہے؟

چچا بے پردائی کے انداز میں بولے۔ "عجب حالت

ہے لوگوں کی۔ نہ دن کو چین لینے دیتے ہیں نہ رات کو ان سامنے والے خاں صاحب اور مولوی صاحب کا جھگڑا ہو گیا۔ مصیبت میں میری جان پڑ گئی۔ سب مُصر ہیں۔ کہ آپ بیچ میں پڑ کے فیصلہ کرا دیجئے۔ بات ٹالی بھی نہیں جاسکتی۔ محلے کا معاملہ ٹھیرا۔ بہ حال برسرا و لاو آدم ہرچہ آید بگنزدہ، تو تم نماز سے فارغ ہو کر پان کے کچھ ٹکڑے لگا کے بیچ دینا۔

چچی حل کر بولیں۔ یہ شوق بھی پورا کر لیجئے۔ چچا کرتے کے بن لگاتے ہوئے باہر نکلے۔ دیوان خانے میں پہنچ کر آرام کر سہی پر دراز ہو گئے۔ ٹانگیں سمیٹ کر اوپر دھر لیں۔ بولے میں حاضر ہوں۔ فرمایئے کیا بات ہوئی۔ سارا واقعہ بیان کیجئے۔ لیکن مختصر طور پر۔

مولوی صاحب اور خاں صاحب دونوں کی تیوری چڑھی ہوئی تھی۔ منہ پھلائے لال لال آنکھوں سے ایک اس طرف ایک اس طرف تک رہا تھا چچا کا تقاضا سُن دونوں کے دونوں کچھ کسمائے۔ مگر چپکے بیٹھے

رہے۔ میر صاحب نے مہر سکوت توڑی۔ حضرت بات تو
اصل میں بڑی معمولی تھی۔

چچا نے کہا۔ آپ تمہید کو جانے دیجئے۔ مطلب کی
بات کہئے۔

میر صاحب نے غصے کو پی کر کہا۔ تو اور کیا کہوں۔
بات حقیقت میں نہایت معمولی ہے لیکن . . .

خاں صاحب سے ضبط نہ ہو سکتا۔ کوئی آپ کی
بہو بیٹیوں کو یوں دیکھتا۔ اور آپ اسے معمولی بات کہتے
تو جانتا۔

چچا کرسی پر اگڑوں بیٹھ گئے۔ مستورات کا واقعہ
ہے۔ تو واقعی حضرت اسے معمولی بات کہنا تو بڑی زیادتی
ہے آپ کی۔ خاں صاحب آپ خود ہی جو واقعہ بیان
کیجئے۔

یا قر علی صاحب خاموش ہو گئے۔ خاں صاحب
کی حوصلہ افزائی ہوئی۔ بولے "آپ سا منصف مزاج
بزرگ پوچھے گا۔ تو بیان کروں گا ہی۔ آپ سے کیا پردہ

ہے۔

چچا پھول گئے۔ کچھ کہنا ضروری معلوم ہوا۔ ”نہیں
نہیں کوئی بات نہیں۔ آپ بلا تکلف کہئے۔“
ہاں صاحب نے کہا۔ ”آپ کو علم ہی ہے۔ کہ اس
سامنے کے مکان کی نچلی منزل میں ہم رہتے ہیں۔ اور اوپر
کی منزل میں ایک کھڑکی ہے۔ جس سے ہمارے مکان کے
صحن میں نظر پڑتی ہے۔“

چچا نے بات کاٹ کر فرمایا۔ ”جی ہاں جی ہاں میری
دیکھی ہوئی کیا میرے سامنے بنی۔ اور ایک اس کھڑکی
کا کیا ذکر اس سارے مکان کی تعمیر میں میرا بہت کچھ
داخل رہا۔ مالک مکان فضل الرحمن خاں کے مجھ سے
مراسم تھے۔ جب درآباد جانے سے پہلے ہر روز شام کو ملنے
آتے تھے۔ اور سچ پوچھتے انہیں یہ مشورہ بھی میں نے
ہی دیا تھا۔ کہ خالی زمین پڑی ہے۔ اور کوڑیوں کے
مول بک رہی ہے۔ تو کچھ ایسی صورت کرنی چاہئے۔ کہ
کرائے کی ایک سبیل نکل آئے۔ تو انہوں نے یہ گویا

مکان بنایا۔ خیر تو یہ جملہ معترضہ تھا۔ آپ بات کہئے؟
 خاں صاحب نے سوچا۔ کہ بات کہاں تک کی
 تھی۔ بولے ”جی۔ تو اوپر کی منزل میں ایک کھڑکی ہے
 کہ اس سے ہمارے ہاں کے صحن میں نظر پڑتی ہے۔
 ہم اس مکان میں پہلے سے رہتے ہیں۔ یہ حضرت بعد
 میں آئے۔ آتے ہی ہم نے ان سے کہہ دیا۔ کہ مولوی
 صاحب اس کھڑکی میں اگر آپ تالا ڈلوادیں تو مناسب
 ہے۔ ورنہ عورتوں کا سامنا ہوا کرے گا۔ اور محنت میں
 کوئی نہ کوئی قصہ کھڑا ہو جائے گا۔“

چچا نے داد دی۔ ”بہت مناسب کارروائی کی
 آپ نے۔ قانونی نقطہ نظر سے گویا آپ نے ایک ایسی
 پیش بندی کر لی۔ کہ بعد میں اگر کسی قسم کی بھی شکایت
 پیدا ہو۔ تو آپ کو گرفت کا جائز موقع ملے، بہت ٹھیک
 جی تو پھر؟“

خاں صاحب داد سے بہت مسرور ہوئے ”خدا
 حضور کا بھلا کرے۔ میں نے سوچا نئے آدمی ہیں۔ کیوں

نہ پہلے ہی سے خبردار کر دوں، سو صاحب انہوں نے بھی مجھے یقین دلایا۔ کہ کھڑکی میں تالا ڈال دیا گیا ہے اور میں بے فکر ہو گیا۔ اب جناب آج صبح کو کیا ہوا کہ...

”یہ لیجئے۔ ٹھنڈا پانی پیجئے۔ آپ بھی لیجئے مولوی صاحب۔ پانی دے بے میر صاحب کو... جی تو آج صبح... ابلے رکھ دے مینز پر خا صدان۔ سر پر کیوں سوار ہو گیا ہے۔ اور وہ اما می کہاں مر رہا؟ ابھی تک حقہ نہیں بھرا گیا؟ جی صاحب آپ کہے جائیے میں سن رہا ہوں، ہاں اور وہ اگلا دن؟ کہ بھی دیا تھا۔ پھر بھی یاد نہیں رہا۔ بڑے تالائق ہو تم لوگ۔ آپ فرمائیے نا خاں صاحب؟“

خاں صاحب نے کچھ دیر سکون کا انتظار کیا۔ آخر بولے۔ ”جی تو آج صبح ادھر میں دکان پر روانہ ہوا۔ ادھر اوپر کی منزل میں ایک بچے نے کھڑکی کھول دی جو میں صحن میں بیٹھی تھیں۔ انہوں نے کھڑکی بند کرنے کو کہا۔ تو یہ حضرت خود کھڑکی میں آن موجود ہوئے۔ اور بدیں

چچا چھکن نے جھگڑا چکایا

ریش فوش عورتوں کو دیکھنے لگے۔ اب آپ ہی فرمائیے۔
کہ یہ شریفوں اور مولویوں کی سی باتیں ہیں یا لپٹوں اور
شہدوں کی سی حرکتیں؟

چچا نے عالم استعجاب میں آنکھیں کھولیں۔ گہرے
جھکالی۔ اور پھر ایک حاکمانہ انداز میں سر پھیر کر مولوی
صاحب کی طرف دیکھا۔ بولے۔ ”مولوی صاحب یہ تو آپ
نے ایسی نامناسب اور خلاف شرع حرکت کی۔ جس پر
آپ کو جس قدر الزام دیا جائے بجا ہے۔“

مولوی صاحب دیر سے بیٹھے خاموش دیکھ رہے
تھے۔ کہ چچا ہمدردانہ انداز سے خاں صاحب کی گفتگو سن
رہے ہیں۔ اب چچا نے انہیں مخاطب کیا۔ تو وہ بھڑک
اٹھے۔ ”سبحان اللہ آپ بھی عجب سادہ لوح شخص ہیں۔
جو کچھ کسی نے افترا باندھا۔ جھٹ اس پر ایمان لے
آئے۔ واہ صاحب واہ!“

چچا کو یہ انداز کلام کسی قدر ناگوار گزرا۔ تو آپ
کو یہ خیال ہے۔ کہ میں خاں صاحب کی ناجائز حمایت

کہ رہا ہوں؟

مولوی صاحب بولے: ”ناجاہز حمایت تو ہے ہی آپ پہلے میری عرض بھی تو سنئے۔ کہ میں کیا کہتا ہوں؟“
چچا بے ضابطگی کا الزام سُنکے چڑ گئے۔ بولے: ”تو یہاں کیجئے کہ آپ کیا عرض کرنا چاہتے ہیں۔ مگر عرض ہو۔ طول نہ ہو۔ مجھے اختصار بہت مرغوب ہے۔“

مولوی صاحب بولے: ”جی میں بہت مختصر طور پر سب کچھ عرض کئے دیتا ہوں۔ ہم نے تو مکان میں آتے ہی کھڑکی میں تالا ڈال دیا تھا۔ چنانچہ آج تک کبھی کوئی وجہ شکایت پیدا نہیں ہوئی۔ آج اتفاقاً بچے کے ہاتھ چابی لگ گئی۔ اور اس نے کھڑکی کھول دی۔ اور کھڑکی میں کھڑا ہو کر ان کے بچوں کو آوازیں دینے لگا۔ میں نے جب . . .“

لیکن بیان ختم ہونے سے پہلے ہی چچا نے جرح شروع کر دی۔ ”تو آپ کا بیان یہ ہے کہ محض آوازیں دینے کے لئے کھڑکی کا تالا کھولا تھا۔ محض آوازیں دینے

کے لئے محض؟ خوب۔ اس کے لئے بھلا کھڑکی کھولنے
کی کیا ضرورت تھی؟

مولوی صاحب بولے۔ ”آخر بچہ ہی تو تھا۔ اسے
بھلا نیک و بد کی کیا تمیز۔ اسے یہ تصور ہی معلوم کہ صاف
یہ تالا نہ کھولنا چاہئے۔ اور وہ کھڑکی بند رہنی چاہئے چابی
مل گئی تھی۔ تالے پر نظر پڑی۔ کھول ڈالا۔
چچا ہونٹ سکور سکور کر اور ایک آنکھ میچ کر یوں
سر ہلاتے رہے۔ گویا مولوی صاحب کے اس جواب میں
بھی انہیں ایسے ایسے معافی نظر آ رہے ہیں۔ جو دوسروں
کی نعم سے بالاتر ہیں۔“

مولوی صاحب نے اپنا بیان جاری رکھا۔ میں نے
کھڑکی جو کھلی دیکھی۔ تو فوراً بند کرنے کو لپکا۔ اور کوڑ بند
کر کے اسی وقت تالا لگا دیا۔

چچا نے پھر لوکا۔ کیوں حضرت یہ آپ کے گھر میں
تالا کھولنا تو بچوں کو بھی آتا ہے۔ مگر بند کرنا آپ کے سوا
کسی کو نہیں آتا؟ خوب!

میر باقر علی صاحب بولے "حضرت یہ ایک فسطاری حرکت تھی۔ جس سے یہ ظاہر ہوتا ہے۔ کہ انہیں اس کھڑکی کے بند رکھنے کا ہر وقت خیال رہتا تھا، کھلی دکھی تو یک سخت بند کرنے کو لیکے"

مولوی صاحب نے مزید صفائی کے خیال سے کہا "خدا شاہد ہے۔ جو مجھے یہ گمان بھی گزرا ہو۔ کہ صحن میں مستورات موجود ہوں گی۔ یا میں نے اس طرف نظر بھی ڈالی ہو، یہ سراسر بہتان ہے۔ کہ میں کھڑا رہا۔ بلکہ میں نے تو بعد میں نیچے کھلا کر بھی بھیجا۔ کہ مجھے بڑا افسوس ہے۔ کہ بچے نے کھڑکی کھول دی تھی۔"

میر صاحب نے مولوی صاحب کے چال چلن کے متعلق شہادت دی۔ "مولوی صاحب جب سے یہاں آئے ہیں۔ میں انہیں جانتا ہوں۔ میرے بچوں کو پڑھاتے ہیں۔ روز کا آنا جانا ہے۔ اور میں وثوق سے کہتا ہوں۔ کہ یہ اس قسم کے آدمی نہیں۔ چنانچہ میں نے خاں صاحب سے بھی یہی کہا تھا۔ کہ مستورات کو غلط فہمی ہو گئی ہوگی

ورنہ مولوی صاحب سے کسی بُرے خیال کی توقع نہیں
ہو سکتی۔

لیکن چچا بھلا کسی دوسرے کی رائے کو کب خاطر
میں لاتے ہیں۔ بولے۔ "دلوں کا حال خداوند عالم بہتر
جاتا ہے۔ اور اس کے متعلق کچھ کہنے کی جرأت کرنا میری
رائے میں کفر ہے۔ بہر حال ابھی سب کچھ کھلا جاتا ہے +
تو جناب مولوی صاحب آپ ریلوے کے دفتر میں کلرک
ہوتے ہیں نا؟ خوب! اور آپ کو اتوار کے روز چھٹی بھی
ہوتی ہے؟ بہت خوب + اور جناب من آج اتوار ہی
کا دن تھا؟ نہ نہ فرمائیے تھا یا نہیں؟ خدا آپ کا بھلا کرے
تھا۔ اور جناب اتوار کے روز آپ گھر ہی میں رہتے
ہیں۔ بجا... تو سوال یہ ہے۔ کہ اگر کھڑکی کھلتی تھی
تو اتوار ہی کے روز کیوں کھلی جب آپ گھر میں موجود
تھے؟ کسی اور دن کیوں نہ کھلی؟"

یہ کہہ کر چچا نے نتھن پھلا کر فاتحانہ انداز سے
باری باری سب پر یوں نظر ڈالی۔ گویا کوئی بڑا اہم نکتہ

نکال کر مولوی صاحب کو لاجواب کر دیا ہے ۛ

مولوی صاحب اس استدلال سے پریشان سے ہو گئے تھے۔ بولے ”حضرت اس بات کی اہمیت کچھ واضح طور پر میری سمجھ میں نہیں آئی۔ باقی واقعہ یہ ہے کہ کھڑکی کی چابی گچھے میں ہے۔ گچھا میرے پاس رہتا ہے۔ جب میں گھر پر ہوں گا۔ تب ہی گچھا گھر پر ہوگا اور اسی وقت کھڑکی کھلنے کا امکان بھی ہے“

چچا کو اس جواب کی توقع نہ تھی۔ سر پیچھے کوڑاں کر سی پر لیٹ گئے۔ اور بولے ”اب یہ آپ کی کج سمجھی ہے۔ ورنہ حقیقت یہ ہے کہ اس بات کا جواب آپ کے پاس کچھ نہیں ۛ

مولوی صاحب نے نہ معلوم دانستہ یا نادانستہ چچا کو تنھوڑا سا روغن قازلا۔ بولے ”صاحب جو اصل واقعہ تھا۔ وہ تو میں نے عرض کر دیا۔ اب آپ اپنی علمیت اور قابلیت سے جو نکتہ چاہیں نکال سکتے ہیں۔ اور مجھ سے جاہل کی کیا بساط۔ کہ بحث میں آپ سے پیش

چل سکے؟

چچا خوش ہو گئے۔ مولوی صاحب کے خلاف جو جذبہ اندر رہی اندر کام کر رہا تھا۔ ٹھنڈا پڑ گیا۔ ایسے انداز میں ہنس پڑے۔ گویا دانستہ محض تفریح کی غرض سے منطق کے شعبہ دے دکھا رہے تھے۔ مسکرا کر بولے "معلوم ہوتا ہے۔ آپ کو بھی منطق سے دل چسپی ہے۔۔۔ لے آیا ہے حقہ؟ رکھ دے ادھر۔ اچھا ادھر ہی رکھ دے۔ لیجئے مولوی صاحب۔ نہ نہ لیجئے نا۔ ذرا تمباکو ملاحظہ فرمائیے گا۔ براہ راست مراد آباد سے منگواتا ہوں۔ ورنہ یہاں کا تمباکو تو آپ جانے نہ اگو بر ہوتا ہے۔ مراد آباد میں اپنے ایک عزیز ہیں۔ کلکٹری میں پیشکار ہیں۔ مگر صاحب ان کے رسوخ کا کیا کنا۔ تو وہ کبھی کبھار یاد کر لیتے ہیں؟"

مولوی صاحب نے حقے کے کش لگانے شروع کئے۔ خاں صاحب نے دیکھا کہ چچا تو مولوی صاحب پر ریشہ ختمی ہوئے جا رہے ہیں۔ غصے سے لال پیلے ہو گئے بولے "جس بات کے لئے آپ نے ہمیں بلایا تھا۔ وہ تو..."

چچا چھکن نے جھکڑا چکایا

چچا نے بات کاٹ کر کہا۔ "جی ہاں دیکھئے میں عرض کرتا ہوں، تو جناب من باتی رہا اس جھکڑے کا قصہ۔ تو خاں صاحب میری ذاتی رائے پوچھئے۔ تو تالی ایک ہاتھ سے نہیں بجا کرتی۔ دنیا میں آج تک جتنے بھی جھکڑے ہوئے۔ ہمیشہ ان کا تعلق فریقین سے رہا ہے۔"

خاں صاحب نے بے اختیار پوچھا۔ "اس جھکڑے میں بھلا میرا کیا تصور تھا؟"

چچا نے جواب دیا۔ "ارے بھئی کچھ نہ کچھ ہوتا ہی ہے نا۔ تمہارا نہ سہی۔ تمہارے گھر والوں کا سہی مثلاً اب بھلا انہیں اُس وقت صحن میں میٹھنے کی کیا ضرورت تھی۔ کوئی دہاں باغ تو لگا ہوا نہیں، آپ کہیں گے۔ کہ وہ آپ کے گھر کا صحن تھا، ذرا دیر کو مان لیا کہ تھا مگر پھر اوپر کھڑکی کی طرف دیکھنا کیا ضرور تھا؟ ویسے میرا کوئی بُرا مقصد نہیں۔ تاہم دیکھئے نا۔ کہ بات کو بڑھایا جائے۔ تو کچھ کی کچھ ہو جاتی ہے۔ مطلب میرا یہ ہے۔ کہ ایسے معاملوں میں تو جتنا چھنا تو اتنی ہی کر کے کل نکلتی

ہے”

میر صاحب اس کارروائی سے تنگ آچکے تھے۔
 بولے اجی اب قصور ایک کا تھا یا دونوں کا۔ اس بحث سے
 آخر کیا حاصل۔ آپ اس قصے کو اب کسی ایسی طرح چکائیے
 کہ آئندہ کے لئے ان دونوں صاحبوں کا اطمینان ہو جائے
 میں نے تو یہ تجویز کیا تھا۔ کہ آئندہ کے اطمینان کی غرض
 سے مولوی صاحب کی کھڑکی میں خاں صاحب اپنا
 تالا ڈال دیں”

چچا چھکن نے کنکھیوں سے میر صاحب کی طرف
 دیکھ کر پوچھا ”کیا مراد؟“

میر صاحب نے کہا۔ ”مراد یہ۔ کہ مولوی صاحب
 کے مکان کی وہ کھڑکی مقفل رہے۔ اور اس کی چابی اطمینان
 کی غرض سے خاں صاحب اپنے پاس رکھیں“
 تجویز چچا کو مقبول معلوم ہوئی۔ لیکن چونکہ میر صاحب
 کی طرف سے پیش ہوئی تھی۔ اس لئے قبول کرنے کو
 دل نہ چاہا۔ بولے ”نہیں نہیں نہیں یہ تو کچھ ...“

اُوں ہوں . . . کچھ نہیں۔ کچھ نہیں۔ اس طرح تو . . . یعنی خواہ مخواہ خاں صاحب اپنا ایک تالا پیکار کہہ ڈالیں؟ اور اپنے گھر میں کسی دوسرے کا ایسا دخل کسی غیرت مند کو کب گوارا ہو سکتا ہے؟ یہ تالا والا کچھ نہیں۔ کوئی اُدب تجویز ہونی چاہئے۔ کوئی معقول تجویز جو طرفین کے لئے فائدہ مند بھی ہو۔ اور اطمینان کا باعث بھی ہو۔ کیوں صاحب اگر کھڑکی چنوا دی جائے۔ تو کیسا ہے؟“

خاں صاحب بولے ”اول تو مالک مکان اب رہا ہے نہیں اور اگر اسے لکھا بھی جائے۔ تو وہ اسے منظور نہ کرے گا۔ میں نے ایک مرتبہ کی تھی یہ تجویز پیش۔ وہ کہنے لگے۔ کہ اس کھڑکی کے بند ہونے سے کمرہ تاریک ہو جائے گا۔“

چچا نے کہا۔ یہ دوسری بات ہے۔ ورنہ تجویز خوب تھی۔ اپنا ہمیشہ کے لئے یہ قصہ ختم ہو جانا۔ مثلاً آپ دو کپڑے چلے جانے کے بعد کوئی دو اُدب کر اٹے دار آکر آباد

ہوتے تو ان میں بھی کسی قسم کی بد مزگی کا امکان نہ رہتا۔
 آیا نا خیال شریف میں؟ مگر یہ کمرے میں اندھیرا ہو جانے
 کا سوال بیشک ٹیڑھا ہے۔ خیر نہ سہی یوں۔ کسی اور
 ترکیب سے کام لے لیجئے۔ ترکیبیں بہت۔ بے حدوشما
 مجھے تو صرف آپ لوگوں کی سہولت کا خیال ہے۔ ورنہ
 میں تو تجویزوں کا انبار لگا دوں۔ پریشان کر دوں آپ
 کو۔ بڑے بڑے قصبے چکائے ہیں۔ اس ایک کھڑکی
 بیچاری کی کیا حقیقت ہے۔ تو یوں کیوں نہ کیجئے۔ مثلاً
 آپ دونوں میں سے ایک صاحب مکان خالی کر دیں
 اور کسی دوسری جگہ جا رہیں۔ کیوں صاحب کیا رائے
 ہے؟

خاں صاحب اور مولوی صاحب پہلے کچھ منہ ہی
 منہ میں بولے۔ پھر خاں صاحب نے کہا "صاحب میں
 تو مکان چھوڑ نہیں سکتا۔ کہاں نیا مکان تلاش کرتا
 پھروں؟"

مولوی صاحب نے بھی معذوری ظاہر کی "حضرت

چچا چھکن نے جھگڑا چکایا

میرے لئے تو یہ فی الحال ناممکن ہے۔ اتنے کرائے میں اس قدر گنجائش بھلا اور کہاں ملے گی!

چچا کی بے حد دشمنانہ تجویزوں کا ذخیرہ اس پہلی ہی تجویز کے بعد ختم ہو چکا تھا۔ اب یوں آپ ہر تجویز میں بین منہ نکالنے لگے۔ تو طے ہو چکا آپ کا جھگڑا۔ یعنی مکان بدلنے میں آخر قباحت ہی کیا ہے؟ سیدھی سی بات ہے۔ کہ بھٹی نہیں بھتی الگ ہو جاؤ۔ نہ رہے بانس نہ بچے نمسری۔ کیا آپ کے خیال میں اس مکان کے سوا شہر بھر میں اور معقول مکان نہیں یا اور مکان بال بچے دار لوگوں کے رہنے کے لئے نہیں بنوائے گئے؟ انکار کی کوئی وجہ بھی تو ہونی چاہئے اس سے تو ظاہر ہوتا ہے۔ کہ آپ لوگ صلح صفائی پر آمادہ نہیں۔ اور چاہتے ہیں۔ کہ روز اسی قسم کے قصے کھڑے ہوا کریں۔ ایسی حالت میں میرا کوئی تجویز پیش کرنا دشوار ہے۔ آپ خود آپس میں نمٹ لیجئے۔

میر صاحب بے چارے پریشانی کے عالم میں یہ

چچا چھکن نے جھگڑا چکایا

باتیں سن رہے تھے اور کرسی پر بار بار پہلو بدلتے تھے
آخر نہ رہا گیا، ہمت کر کے بولے۔ ”میں نے تو عرض کیا نا
کہ دونوں کے لئے بہترین ترکیب وہی ہے۔ کہ کھڑکی
میں تالا لگا رہے اور اس کی چابی . . .“
چچا جل گئے۔ ”اجی آپ کیا ایک واہیات سی بات
کو چمٹ گئے ہیں اور بار بار پیش کئے جا رہے ہیں۔
چابی تالا۔ چابی تالا۔ یعنی آپ نے تو ایسا کچھ سمجھ
رکھا ہے۔ جیسے ایک تالے کی دوسری کنجی بنوائی ہی
نہیں جاسکتی؟“

میر صاحب نے بھی جل کر جواب دیا۔ ”پھریوں
تو دیوار کی اینٹیں بھی نکال کر جھانکا جاسکتا ہے۔“
بات چچا کی سمجھ میں نہ آئی۔ بولے ”تب ہی تو کہا
تھا۔ کہ ایک صاحب نقل مکان کر لیں۔ نہ مانیں تو اس
کا کیا علاج۔ اچھی بات ہے۔ وہ ان کی عورتوں کو دیکھا
کریں۔ یہ ان کی عورتوں کو تانا کا کریں۔“
خاں صاحب تازہ دکھا گئے۔ بگڑ کر بولے ”دیکھیے

صاحب منہ سنبھال کر بات کیجئے۔ عورتوں کا نام یوں ہی نہیں لیا جاتا۔ یہ ناموس کا معاملہ ہے۔ ہم غریب سہی۔ مگر نکلے نہیں؟

چچا کچھ کسمسائے۔ میر صاحب گھبرائے۔ مولوی صاحب اٹھ کھڑے ہوئے۔ بولے "تو صاحب میں اب اجازت چاہتا ہوں۔ گھر پر بال بچے پریشان ہو رہے ہوں گے۔ جب کوئی بات طے ہو چکے۔ تو مجھے اطلاع دے دیجئے گا۔"

خاں صاحب نے اٹھ کر ان کا ہاتھ پکڑ لیا۔ تمہارے بال بچے ہیں ہمارے بال بچے نہیں۔ پہلے فیصلہ ہو جائے پھر جانے دوں گا۔"

مولوی صاحب نے ہاتھ چھڑانا چاہا۔ مگر خاں صاحب کی گرفت مضبوط تھی۔ بولے "تو اپنا تالا لاؤ۔ اور کھڑکی میں ڈال لو۔"

خاں صاحب بولے "تالا تم دو۔ چابی میرے پاس رہے گی۔"

چچا کو تو یہ تجویز شروع ہی سے نامرغوب تھی۔ بولے
 ”تالا یہ کیوں دیں۔ بے پردگی تمہاری عورتوں کی ہوتی
 ہے یا ان کی؟“

چچا کی تاثر سے مولوی صاحب کو بھی حوصلہ ہوا
 بولے۔ ”دیکھئے تو سہی“

خاں صاحب کو آگ لگ گئی۔ بڑھ کر مولوی صاحب
 کی گردن پر ہاتھ ڈالا۔

مولوی صاحب کے گلے سے ایک اس قسم کی ادا
 نکلی۔ جیسے ذبح ہوتے ہوئے بکرے کے گلے سے نکلتی
 ہے۔

میر صاحب ”ہائیں ہائیں“ کرتے لپک کر اٹھے۔

چچا بولے ”یہ ہاتھ پائی ٹھیک نہیں“

خاں صاحب نے میر صاحب کو دھکیلا۔ تو وہ
 لڑکھڑاتے ہوئے دیوار سے جا لگے۔

چچا نے ہاتھ پکڑنا چاہا۔ تو ایک زرتاٹے کا ٹھنڈے
 بھی رسید کیا۔

میر صاحب تو چیکے کھڑے رہ گئے۔ چچا دو قدم پیچھے
ہٹ کر بولے۔ "مائی یو!"

لیکن خاں صاحب کس کی سنتے ہیں۔ مولوی صاحب
کو گردن سے پکڑ کر دھکیلتے ہوئے باہر نکل گئے۔

میر صاحب آوازیں سنتے ہی پھر باہر کو لپکے۔
چچا چپ چاپ جہاں تھے۔ وہیں کے وہیں کھڑے

گال سہلانے رہے۔

کھڑے ہی تھے۔ کہ پردہ اٹھا چچی اندر آ گئیں۔
غصے کے مارے چہرہ تمتمار رہا تھا۔ بولیں۔ "میں کہتی نہ تھی
کہ پر اٹے تھے میں دخل نہ دینا۔ مگر میری بات اس کان
سن اس کان اڑادی۔ اب آیا ہو گا جھگڑا چکانے کا مزہ
دو کوڑی کا شخص بے آبرو کر گیا۔"

چچا اس کے لئے تیار نہ تھے۔ بے قابو ہو گئے۔

"دیکھو اس وقت مجھ سے بات نہ کر دو۔ ورنہ خدا جانے میں
کیا کر بیٹھوں گا۔"

چچی حل کر بولیں۔ "اب اڈر کیا کر وگے۔ گھر کی

عزت خاک میں ملا دی۔ محلے میں کسی کو منہ دکھانے کے قابل نہیں چھوڑا ابھی کچھ اُدھر کرنے کے ارمان باقی ہیں؟
چچا سے جواب بن نہ پڑا۔ ”عزت تھی تو ہماری تھی۔ تمہاری نہ تھی۔ تمہیں کیا!“

چچی بولیں۔ ”یہ عمر ہونے کو آئی۔ بچوں کے باپ بن گئے اور بے عزت ہوتے شرم نہیں آتی۔“

اس کے جواب میں چچا نے گھر اور بچوں کے متعلق بعض اس قسم کے نامناسب الفاظ دہن مبارک سے نکالے جنہیں بیان کرنے سے میں قاصر ہوں۔

غرض یہ کہ محلے کے جھگڑے کی آواز گھر میں آرہی تھی اور گھر کے جھگڑے کی آواز محلے میں پہنچ رہی تھی۔ ما بخیر شما سلامت

چچا چھکن نے ردی نکالی

چچھے جمعہ کا ذکر ہے۔ تیسرے پر بچوں کا استاد نہیں پڑھانے کے لئے آیا۔ تو اس نے مودے کے ماتھے اندر چچی کو کہلا کر بھیجا۔ کہ مردانے میں بچوں کے پڑھنے کے لئے کسی کمرے کا انتظام کر دیجئے۔ وہاں ان کے لکھنے پڑھنے کا سامان بھی ٹھکانے سے رکھا رہے گا۔ اور وہ توجہ سے اپنا کام بھی کر سکیں گے۔ آج کل آدھا آدھا گھنٹہ تو کتابیں کا پیاں تلاش کرنے میں صرف ہو جاتا ہے۔ پھر ڈیوڑھی میں بیٹھ کر پڑھاتا ہوں۔ تو بچوں کا دھیان گلی میں رہتا ہے۔ پڑھائی خاک نہیں ہوتی۔

چچھی دالان میں بیٹھی بنو کی اوڑھنی میں بچکانا نک
 رہی تھیں۔ چچا چھکن چار پائی کے کھٹل مارنے کی غرض
 سے صحن میں کھڑے پاؤں کی چوڑوں میں اُبلنا پانی ڈلوا
 رہے تھے۔ اور غالباً اس اندیشے سے کہ کہیں اس کا زنا
 کی داداؤں کے نکتہ آفریں دماغ کی بجائے بندو کی حد
 گزری کے کھاتے میں نہ چلی جائے۔ چچھی کو بار بار توجہ
 بھی دلاتے جاتے تھے۔ کہ یہ بڑا نایاب اور مجرب نسخہ
 ہے۔ اور جب کبھی آزما یا تیر بہدف پایا۔ اور پھر لطف
 یہ کہ بغیر ادویات کے نسخہ۔ یعنی صرف پانی۔ سادہ پانی
 اتنی بات البتہ کہ کھولتا ہوا۔ گویا تل اوٹ پہاڑ کھنا
 چاہئے۔

اس عالمانہ ادعا کا جو جواب چچی کی زبان تک آتا۔
 اس میں انہیں تنگ دلی جھلکتی نظر آتی تھی چنانچہ دل
 ہی دل میں کھچی ہوئی بیٹھی تھیں۔ بندو نے اگر استاد کا
 پیغام سنایا۔ تو بھڑک اٹھیں۔ بیسیرے پاس کوئی کمرہ
 نہیں۔ جن کا گھر ہے۔ جنہوں نے خالی کمروں میں قفل

ڈال رکھے ہیں۔ ان سے کہیں؟

چچا نے پیغام تو سنا نہ تھا۔ جواب سن کر چونکے۔

”کیا بات ہے؟ کیا بات ہے؟“ بندو لوٹا لٹے پانی چول
میں ڈال رہا تھا۔ اس کا لٹھ پکڑ لوٹے کی ٹونٹی اوپر کر
دی۔ کہ کہیں عدم توجہی کے دوران میں کھٹل حرام
موت نہ مرتے رہیں؟

مودے نے استاد کا پیغام دہرا دیا۔ سن کر بولے
”لا حول ولا قوۃ الا باللہ۔ اتنی سی بات تھی جسے انسانہ کر
دیا۔ ارے بھٹی یہی چاہتی ہونا کہ باہر کا کاغذات والا
کمرہ خالی کر دیا جائے؟ تو سیدھے سبھاؤ یہ بات کہہ
دیتیں۔ اس میں بھلا بگڑنے کا کون سا موقع ہے۔ آج
ہی لو۔ ابھی لو۔ خالی ہوا جاتا ہے کمرہ؟“

چچا کو بھی اپنا بگڑنا بے محل نظر آنے لگا۔ مصاحف
اندازہ میں بولیں۔ ”کمرہ خالی کرنے کو کون کہتا ہے؟ پچھلے
اتوار ہی میں نے صفائی کر کے اس میں فرش بچھوایا،
کاغذات الماریوں میں رکھے ہیں۔ انہیں بھی میں نے

جھاڑ پونچھ کر اوپر اوپر سے ٹھیک کر دیا تھا۔ اگر کمرہ کھول کر قفل الماریوں میں ڈال دئے جائیں۔ تو کمرہ بخوبی کاا میں آسکتا ہے۔“

ادھورے کام آپ جانئے۔ چچا کے سلیقہ کو ہمیشہ سے ناگوار ہیں۔ بولئے اور اگر اسی بہانے الماری میں سے ردی کاغذ نکل جائیں۔ اور جو چیدہ چیدہ ضروری کاغذ بچیں۔ انہیں سنبھال کر سلیقہ سے رکھ دیا جائے۔ تو کچھ مضائقہ ہے؟“

چچی کا خیال نتاچ کی طرف جانے کا عادی ہو چکا ہے۔ یہ قصداً سراسیمہ سی ہو گئیں۔ دہلی زبان سے بولیں ”بچوں کو پڑھنے کے لئے جگہ ہی کتنی چاہئے ہے؟ ایک مینز اور دو کرسیوں کے لئے کمرے کا ایک کونا بھی مل جائے تو بہت ہے۔“

جواب میں چچا کو اپنی نفاست طبع کے اظہار کا موقع نظر آیا۔ ”جگہ تو یوں غسل خانہ میں بھی موجود ہے۔ وہاں پڑھنے کو کیوں نہیں کہہ دیتیں؟ بس یہ بات ہے ہندوستانیوں

کی۔ جس کی وجہ سے ان کا گھر انگریزوں کی کوٹھیوں سے مختلف معلوم ہونے لگتا ہے۔ ہم لوگوں میں صفائی اور سلیفہ نہیں۔ ہم چاہتے ہیں۔ کہ شتم پشتم بس گذر ہو جائے تنگ آ کر چچی کو کھلے لفظوں میں انجام کی طرف توجہ لانی پڑی۔ اور اگر کاغذ سارے کمرے میں پھیل گئے اور بیٹھنے کو بھی جگہ نہ رہی۔ تو؟

یہ بات چچا کی سمجھ میں نہ آئی۔ کاغذ پھیل گئے یہ کیا بات ہوئی؟ ردی نکلنے سے کاغذ پھیلیں گے یا سکرپس گئے؟

اب اس کا جواب چچی کیا دیں۔ کھج کرہ مودے سے مخاطب ہو گئیں۔ جا کر کہہ دے کوئی کمرہ خالی نہیں؟ چچا حیرت کے عالم میں تھے۔ ار بھٹی کیوں خالی نہیں۔ یعنی بات کیا ہے؟ . . . جواب نہیں دیتیں؟ میں کہتا جو ہوں کہ شام تک کمرہ خالی ہو جائے گا۔ آج استاد نے کہا ہے۔ کل شوق سے کمرے میں بیٹھ کر پڑھاؤ اور پھر میں تمہیں کوئی کام کرنے کو حضور! ہی کتنا ہوں

تم تو بس اتنا کرو۔ کہ میرے پاس کسی کو آنے نہ دو۔ میں
کاغذات دیکھ رہا ہوں۔ اور کوئی میرے پاس آئے۔ تو
میرا دم الجھنے لگتا ہے۔

چچی نے حل کر کہا "تم جا تو تمہارا کام" اٹھنے کے لئے
اپنی سلانی کی چیزیں سنبھالنے لگیں، چچا نے بقیہ کھٹمروں
کی جاں بخشی کا حکم صادر فرمایا۔ کنبھیوں کا گچھا سنبھال
کرے کو روانہ ہو گئے۔

کمرہ کھولناک کی سیدھ الماریوں کا رخ کیا۔ کوارڈ
کھولے۔ تو کیا دیکھتے ہیں۔ کہ اوپر سے نیچے تک تمام خانے
بے ترتیب کاغذوں سے ٹھسا ٹھس بھرے ہوئے ہیں
عرصہ سے الماریاں کھول کر نہ دیکھی تھیں۔ کاغذوں کی
تعداد اور حالت ذہن سے اتر گئی تھی۔ اب جوان پر نظر
ڈالی تو دل رُک گیا۔ کبھی خانوں کو دیکھتے۔ کبھی منہ پٹھا
کر کے ڈاڑھی کھجانے لگتے۔ کاغذوں سے گنتہ جانے کا
حوصلہ نہ پرتا تھا۔ چچی نے جو صلاح دی تھی۔ کہ کمرہ کھول
کر قفل الماریوں میں ڈال دئے جائیں۔ اب بڑی بامعنی

معلوم ہو رہی تھی۔ مگر آپ جانئے چچا بات کے پورے واقع ہوئے ہیں پیچھی سے سوال و جواب ہو چکنے کے بعد بھلا یہ کہاں ممکن تھا۔ کہ اب ان کے کہے پر عمل کر کے اپنے وقار کو بھیس پہنچانا گوارا کر لیں، غالوں پر نظر ڈال ڈال کر دل کو حوصلہ دلانے کی کوشش فرمائی۔ تو گویا ردی کاغذات نکالنے ہیں الماریوں سے . . . مجھے صاحب . . . ردی کاغذات . . . بلاہ یوں کہئے۔ کہ کام کے کاغذات الگ کر کے رکھ دینے میں . . . ہوں گے ہی کتنے۔ معمولی بات ہے۔ تم بسم اللہ کر دے یار۔

لیجئے صاحب چچا میاں پل پڑے۔ کاغذات کے ڈھیر الماریوں میں سے نکالنے اور فرش پر چھنے شروع کر دئے۔ دو الماریوں کی بساط ہی کیا ہوتی ہے۔ ذرا سی دیر میں خالی ہو گئیں۔ لیکن کاغذوں کے ڈھیروں سے کمرہ سارا بھر گیا۔ کمرہ کی یہ کیفیت دیکھ کر چچا کے دماغ میں ایک نئی کھڑکی کھلی۔ بڑی عقیدت

اور داد کی نظروں سے الماری کے خانوں کو تکتے گئے۔ پہلی بار یہ حقیقت منکشف ہو رہی تھی۔ کہ اللہ میاں نے الماری بھی کیا نعمت بنائی ہے۔ جو بے شمار چیزوں کو محض اس وجہ سے اپنے اندر کھپا لیتی ہے۔ کہ وہ اس میں اوپر نیچے رکھی جاتی ہیں۔

کاغذات کے اس دسترخوان پر پاپا انداز کے قریب چچا آنتی پالتی مار بیٹھ گئے۔ جو ڈھیر سامنے تھیں کے کاغذات ملاحظہ فرمانے شروع کر دئے، طرح طرح کے کاغذات تھے۔ خطوط۔ بل۔ نسخے۔ نامکمل غزلیں۔ مسودے۔ دعوتی رقعے۔ اخباروں کی کتریں۔ انگریزی اخباروں کی تصاویر کے ورق۔ دکاندروں کے اشتہا منی آرڈروں کی رسیدیں۔ عید کارڈ۔ حساب کے پرزے اور اللہ جانے کیا کیا، ایک ہاتھ کام کے کاغذوں کی جگہ مقرر کر لی۔ دوسرے ہاتھ ردی کاغذوں کی۔ دل ٹھکانے لگا۔ ڈھیر کی تقسیم شروع کر دی۔

ایک ایک کاغذ کو اٹھا کر غور سے دیکھتے۔ کسی کو

چچا چھکن نے ردی نکالی

اس ہاتھ رکھ لیتے۔ کسی کو اس ہاتھ۔ بعض کاغذات کے لئے دونوں ڈھیر اپنے اپنے حق پر کھینچا تانی کرتے۔ چچا کا ہاتھ بے بسی کے عالم میں کبھی ایک ڈھیر کی طرف بڑھتا۔ کبھی دوسرے کی طرف۔ بعض کاغذ اپنی باری ختم ہونے کے بہت دیر بعد اپنا حق ثابت کرنے میں کامیاب ہوتے۔ ایک ڈھیر میں دب چلنے کے بعد نکل کر دوسرے ڈھیر میں پہنچتے۔ غرض یہ کہ بڑے انہماک کے ساتھ یہ کام شروع ہو گیا تھا۔ رات تک ردی الگ کرنی تھی۔ اگلے دن کمرہ بچوں کے استعمال کو دے دینے کا وعدہ تھا۔ کام بھی لمبا چوڑا تھا۔ پھر بے اختیاری میں جو باتیں چچی سے کہہ بیٹھے تھے۔ ان کی سچ بھی تھی۔ بڑی سرگرمی سے بانٹ کے دھندے میں بختے ہوئے تھے اور بڑی پھرتی سے ہر کاغذ سے نبتے چلے جا رہے تھے آدھ گھنٹے تک تو یہ عمل چپ چپاتے بڑی تن دہی سے جاری رہا۔ کاغذوں کے کئی ڈھیر دو دو حصوں میں تقسیم ہوتے چلے گئے۔ لیکن اس کے بعد جب چچا

نے ایک بار سراٹھا کر ردی اور کام کے کاغذوں کا جائزہ لیا۔ تو خیال آیا۔ کہ ردی توقع سے بہت زیادہ بڑھتی چلی جاتی ہے + ردی کو غور کی نظروں سے دیکھنے لگے۔ گویا اس سے پوچھ رہے تھے۔ کہ تو اتنی زیادہ کیوں نکل آئی۔ اور ہم نے تجھے اتنی زیادہ مقدار میں آخر رکھا کیوں تھا؟ اندیشہ پیدا ہوا۔ کہ صفائی کے جوش میں کہیں کارآمد کاغذات تو اس ڈھیر کی نذر نہیں ہوتے جا رہے + اوپر ہی کسی دکان کا گھسی کا اشتہار پڑا تھا۔ اسے دیکھتے دیکھتے خیال آیا۔ کہ پچھلے دنوں چھمن خاں کہہ رہے تھے کہ دیہات سے گھسی منگانے کا بندوبست کہہ کے شہر میں خالص گھسی کی دکان کھولنا چاہتے ہیں۔ بالفرض انہوں نے دکان کھول لی۔ تو اس کے متعلق اشتہار بھی ضرور تقسیم کریں گے۔ اور اشتہار لکھوانے کے لئے ہمارے سوا آخر کس کے پاس جائیں گے۔ ایسی حالت میں ہم معنی مضمون کا ایک اشتہار پیش نظر ہونا بڑا نتیجہ خیز ہو سکتا ہے۔

یہ خیال آتے ہی اس اشتہار کو اٹھا کر کام کے کاغذات میں رکھ لیا اور مناسب معلوم ہوا۔ کہ ردی کاغذات پر خوب سوچ سمجھ کر ایک نظر غور کی پھر ڈال لی جائے۔ اب جو ان کاغذات کو غور سے ملاحظہ فرمایا تو معلوم ہوا۔ کہ صفائی کی رو میں بڑی برسی نایاب چیزیں ردی کرتے چلے گئے ہیں، مٹے خاں درزی کابل ردی کر ڈالنا آخر کیا معنی؟ کچھ نہیں تو چار دن کی بحث کے بعد اس سے بندگی کی سلائی طے ہوئی تھی۔ کل نئی بندگی سلوانے پر اگر وہ اسی قسم کی بحث پھر کھڑی کر دے تو ہر سند کے طور پر بل اپنے پاس ہو۔ تو کس قدر وقت مفید کاموں کے لئے بچایا جاسکتا ہے۔ مسینا کا حساب کر کے اس سے بے باقی کی جو رسید لی تھی۔ بوقت ضرورت وہ بھی بڑی کارآمد ثابت ہو سکتی ہے۔ ان گھوسیوں کا بھلا کیا اعتبار۔ اگر کل کو کہے۔ کہ میرا حساب تو گئے برس سے چلا آ رہا ہے۔ تو صاحب من رسید کے بغیر بھلا کیونکر ثابت ہو جائے گا۔ کہ سسر اچھوٹ بکتا ہے۔ آتے

ہوٹے عید کا رڈ اپنے اشعار کی وجہ سے بہت ہی نفع بخش ثابت ہو سکتے ہیں۔ مثلاً اگر عید کے موقع پر یہی اشعار سادہ کاغذ پر نقل کر کے بھیج دئے جائیں۔ تو مزاج کی سادگی بھی ظاہر ہو۔ اور کفایت بھی رہے۔ ہم خرما و ہم نواب اخبار کی کترنیں شوق سے کاٹ کر رکھی تھیں۔ تو ان میں قطعاً کوئی قول قابل قدر اور قابل عمل نظر آیا ہوگا۔ تصاویر کے مصرف تو اظہر من الشمس ہیں۔ بچوں کا دل بہلایا جاسکتا ہے۔ چوکھٹوں میں لگوائی جاسکتی ہیں۔ تھخہ کے طور پر دی جاسکتی ہیں۔ اور پرانے اخبار بھی اگر غور کیا جائے تو بڑے کام کی چیز ہیں۔ مثلاً صندوقوں اور الماریوں میں بچھائے جاسکتے ہیں۔ اور برسات کے دنوں میں ان سے بچوں کے لئے ناؤ بنانے کا کام لیا جاسکتا ہے۔ یعنی بچوں کا ایک ذرا سا شوق پورا کرنے کے لئے اس کے سوا چارہ نہیں ہوتا۔ کہ ایک تازہ جبا اٹھا کر ضائع کر دیا جائے، غرض یہ کہ پہلے آدھ گھنٹے میں جس قدر کاغذ ردی قرار پائے تھے۔ اگلے آدھ گھنٹے

میں تقریباً سب کے سب کسی نہ کسی وجہ کی بنا پر کارآمد قرار پا گئے، ایک گھنٹے کی محنت کے نتائج پر غور کیا۔ تو چچا کو اپنے مزاج میں ایک قسم کی تبدیلی محسوس ہونے لگی۔ یعنی ان کی طبیعت ان کے عزم سے عدم تعاون کرنے پر آمادہ معلوم ہوتی تھی۔ جسم بھی سرکشی پر تل چکا تھا۔ جمائیاں اور انگڑائیاں چلی آ رہی تھیں۔ کمر پر ہاتھ رکھ کر اسے سیدھا کرنے کی ضرورت پڑ رہی تھی۔ آنکھیں کاغذات کو محض دیکھ رہی تھیں۔ کہ اذرا تفری میں پرے ہوئے ہیں۔ دل سرف اتنا کہہ رہا تھا۔ کہ اگر یہ منتخب ہو ہو کر مرتب ہو جاتے۔ تو بہت ہی خوب ہوتا لیکن ان سے نیپٹنے کی امنگ انتقال کر چکی تھی۔ تمام امور پر غور کر کے مناسب معلوم ہو رہا تھا۔ کہ ذرا دیر کو تعطیل تو بہر حال منائی جائے۔ بندو کو آواز دی کہ پان لائے۔ مودے کو حقہ تازہ کر کے لانے کے لئے کہا۔ خود فرش پر دراز ہو گئے۔ دل تفریح کا متلاشی تھا۔ کاغذوں میں اوپر ہی ایک میم کی تصویر رکھی ہوئی

تھی۔ اس کا حسن کبھی چچا کو بھایا ہوگا۔ اس لئے اخبار میں سے پھاڑ کر رکھ لی تھی۔ ٹانگ پر ٹانگ رکھ کر اس کو ملاحظہ فرمانے لگے + بندہ وپان لایا۔ تو تصویر کی طرف اشارہ کر کے اس سے پوچھا "کیوں بے۔ اس سے کرے گا شادی؟"

بندو نے تصویر لے لی۔ اسے دیکھ کر منسنے لگا۔ بولایہ تو میم ہے۔" نظریں کہہ رہی تھیں۔ کہ تصویر دیکھ کر محفوظ ہوا ہے + اتنے میں مودے نے اسے آواز دی کہ بیوی جی بلا رہی ہیں + بندو تصویر ہاتھ میں لئے لئے چل پڑا۔ چچا نے فوراً لوک کر تصویر رکھوالی۔ اس کے جانے کے بعد خود اسے غور سے دیکھنے لگے۔ پھر کام کے کاغذات میں رکھ لی۔

دفعۃً خیال آیا۔ کہ جب پہلا ڈھیر تقسیم کرنے بیٹھے تھے۔ تو شروع شروع ہی میں اپنی کبھی کی کہی ہوئی ایک نامکمل غزل نظر سے گزری تھی۔ ذرا دیر اس سے لطف اندوز ہونا نامناسب نہ ہوگا، ڈھیر کو الٹ کر سامنے

رکھا۔ اس کے بہت سے کاغذ بکھیر کر غزل ڈھونڈ نکالی۔ ایک محبوبانہ تبسم سے اس کا مطالعہ کرنے لگے۔ مودہ حقہ لے کر آ رہا تھا۔ اس کے قدموں کی آہٹ معلوم ہوئی۔ تو مطالعہ بلند آواز سے شروع کر دیا۔

خاک پر ہے تن بے جاں میرا
دھیان رکھنا سگ جاناں میرا
قصہ صحرا جو کبھی کرتا ہوں
پاؤں پڑتا ہے گریباں میرا

واقعہ یہ تھا۔ کہ مودہ اپنے تنہائی کے اوقات میں کئی مرتبہ بعض غزلوں کے اشعار گنگناتا ہوا سنا گیا تھا۔ چچا کو خیال آیا۔ کہ اگر اس کے حافظہ کی بیاض کے لئے بعض زیادہ خوشگوار اور فن کے اعتبار سے نچتے اشعار ہم پہنچا دئے جائیں۔ تو اپنے اور اس کے دونوں کے لئے بوجہ باعث مسرت ہوگا۔ لیکن بند و قدر شناس ثابت نہ ہو۔ حقہ رکھتے ہی واپس چلا گیا۔ چچا اور د اشعار کے دوران میں گھر دن مڈمڈر کر باہر دیکھتے رہے۔ کہ ممکن

ہے سحانے دو بدو ہو کر اشعار سننے کی اجازت نہ دی ہو۔
لیکن تھوڑی دیر بعد جب اندر صحن میں سے اس کی آواز
سنائی دی تو دل برداشتہ ہو کر بولے "جاہل ہے۔ یا
پھٹن کی اماں نے تاکید کر رکھی ہوگی۔ کہ دلاں زیادہ
دیر نہ ٹھہرنا"

اس کے بعد چچا حقہ کے کش لگاتے ہوئے فلسفہ
حیات پر غور کرنے لگے۔ تھوڑی تھوڑی دیر بعد کاغذوں
پر بھی ایک نظر ڈال لیتے تھے۔ تجربہ کر رہے تھے۔ کہ جب
کاغذات کو بچھیر کر حقہ پینا شروع کر دیا جائے۔ تو ایسی
حالت میں کاغذات کا طرز عمل کیا ہوتا ہے؟

اتفاق سے دور کے ایک ڈھیر کے اوپر چچی کے
ہاتھ کا لکھا ہوا ایک لفاظ نظر پڑا۔ ہاتھ بڑھا کر اسے اٹھا
لیا، کھول کر دیکھا۔ تو چچا کے نام ان کا خط تھا۔ ۲۳ء میں
وڈو کو نمونیہ ہو گیا تھا۔ ان دنوں چچا کسی کام سے لکھنؤ
گئے ہوئے تھے۔ چچی نے بڑی پریشانی کے عالم میں انہیں
نہی لکھ کر جلد واپس آنے کے لئے منت سماجت کر

رکھی تھی۔ چچا نے یہ خط پڑھا۔ تو غالباً چچی کے عجز اور پریشانی کا اعتراف دیکھ کر مناسب معلوم ہوا۔ کہ گھر میں اپنی سمیت کا احساس تازہ کرنے کی غرض سے اخنیا طا سے چچی کو سنا ڈالا جائے۔ چنانچہ اٹھ کھڑے ہوئے۔ جوتی پہنتے پہنتے اندر کارُخ کیا۔ جا کر چچی سے کہا "چھٹن کی اماں۔ دیکھنا تمہارا ایک خط ملا۔ ۲۳ کا۔ وہ جب وڈو کو نمونہ ہوا تھا۔ اور میں لکھنؤ تھا۔ کل کی سی بات معلوم ہوتی ہے۔"

چچی ہنسیا چولے کی فکر میں مصروف تھیں۔ بولیں "دور کر وایسے خط کو۔ میں نہیں دیکھتی۔"

چچا کا کام نہ بنا۔ بولے "ایسا بھی کیا وہم۔ مجھے تو اسے پڑھ کر خیال آیا۔ کہ اللہ تعالیٰ نے اس وقت بڑا ہی فضل کیا۔ ورنہ اس بچے کے بچنے کی امید تھوڑا ہی رہی تھی جب ہی تو تم نے گھبرا کر مجھے ایسا خط لکھا تھا کہ ..."

چچی نے کچھ چڑکے کہا۔ اب خاک بھی ڈالو اس نخس وقت کی یاد پر۔

کوشش میں ناکام رہنے سے چچا جل گئے۔ احتیاط
رخصت ہو گئی۔ اب خط سننا بھی گوارا نہیں۔ اور اس
وقت کیسے لکھ رہی تھیں۔ خدا کے لئے جلدی آؤ۔ اور ہاتھ
جوڑوں خط پڑھتے ہی روانہ ہو جاؤ۔

چچی شاید اصل مطلب تاڑ گئی تھیں۔ ہلکے سے بولیں
بچے کی ضد جو کتنی بچوں کی ضدیں تو ایسی ہی ہوتی ہیں۔
یہ کہہ کر اٹھیں اور پر رات لے باورچی خانہ کی کوٹھڑی
کو چل دیں۔

چچانے کچھ کہنا چاہا۔ لیکن اسٹیج خالی ہو چکا تھا۔
اٹے پاؤں روانہ ہو جانے کے سوا چارہ نظر نہ آیا۔

واپس آکر کچھ دیر کاغذوں کے درمیان فرش کے
ایک جزیرے پر کھڑے ہو گئے۔ دماغ خالی تھا۔ دل
میں ایک امتلا سا تھا۔ کبھی یک نخت یوں مڑتے گویا
کسی کو پکاریں گے۔ پھر غالباً یہ سوچ کر رُک جاتے۔ کہ
چچی سے کہہ چکے ہیں۔ کسی کو آنے نہ دیں۔ ساتھ ہی یہ
بھی سوچتے کہ کوئی آکر کر بھی کیا لے گا + اکتاہٹ کے

عالم میں کرتے کے اندر ماتھ ڈال پیٹ کھجائے جا رہے تھے۔ یہ شغل کب تک جاری رہ سکتا تھا۔ آخر گھبرائے کمرے سے نکل ڈیوڑھی میں چلے آئے۔ شرک پر آنے جانے والوں کا نظارہ کرنے لگے۔ مگر کمرے کے متعلق دل میں جو پھانس تھی وہ کیونکر نکل سکتی تھی۔ سمجھ میں نہ آتا تھا۔ کہ یہ بکھیڑا جو پھیلا آئے ہیں۔ اسے اب کس طرح خاطر خواہ طریق پر لپیٹیں + پچھتاوا بھی تھا۔ کہ تمہیں اس قصے میں پڑنے کے لئے آخر کہا کس نے تھا۔ ابھن بھی تھی۔ کہ چچی کے سامنے سر خرد کیونکر ہوں گے۔ آخر دل میں کچھ طے کر سر ڈالے ہوئے اندر پہنچے۔ جا کر چچی سے کہنے لگے۔ ”چھٹن کی اماں۔ وہ کل تم آنور کا تیل منگوانے کو کہہ رہی تھیں۔ کہو تو اس وقت جا کر لا دوں“ چچی نے چھوٹتے ہی پوچھا۔ ”کمرے کا کام ختم کر لیا؟“ چچا کو سوال کا ایسا کھلا انداز ناگوار تو گزرا۔ تاہم بولے ”وہ تو ہو رہا ہے۔ مجھے خیال یہ آیا تھا۔ کہ پھرنیل والے کی دکان نہ بند ہو جائے۔“

چچی نے کہا: تیل کی کیا جلدی ہے۔ کل آجائے گا۔
 آج کمرہ ہی ختم کر لو تو بڑی بات ہے۔
 چچا کو اس جواب کے سوا چارہ نظر نہ آیا۔ "ٹاں ٹاں"
 تو انشاء اللہ ختم ہو گا ہی۔

چچی بھی ایک حضرت ہیں۔ بولیں رات کو مردانے
 میں جا کر دیکھیوں گی۔

چچا جتنی جھلا کر باہر نکل آئے۔ کچھ دیر ڈیوڑھی میں پس
 پیش کے عالم میں کھڑے سر کھجاتے رہے۔ پھر کھڑے کھڑے
 ایک منڈھے پر بیٹھ گئے۔ فکر مند نظروں سے ادھر دیکھتے
 تھے کبھی ادھر۔ کھسیانے سے ہو گئے تھے۔ آخر اٹھ کھڑے
 ہوئے اور تیز تیز قدم اٹھاتے ہوئے کاغذات کے کمرے
 میں پہنچے۔ کھسیانے تو ہو ہی رہے تھے جوش میں آ کر اٹھ
 رس ٹھنڈے کاغذات کے ڈھیروں کو رسید کئے۔ اور جب
 سب کاغذ خوب بکھر گئے۔ تو انہیں اٹھا اٹھا کر یوں الماری
 میں پھینکنے لگے۔ جس طرح مزدور گڑھے میں سے مٹی نکال گاں
 کر باہر پھینکتے ہیں۔

رات کو چچی مردانے میں آئیں۔ تو دیکھا کہ کمرہ صاف ہے۔ الماریوں میں قفل پڑے ہیں۔ بولیں "اور الماریاں کھول کر اپنی کارگزار می بھی تو دکھاؤ۔"

جواب میں چچا نے کنجیاں تلاش کرنی شروع کر دیں۔ پر نہ معلوم کچھا کہاں رکھ کر بھول گئے تھے۔ اس دن سے آج تک یہ کیفیت ہے۔ کہ دن میں تو چچا کی کنجیوں کا پتھا مل جاتا ہے۔ لیکن رات کے وقت جب چچی مردانے میں آسکتی ہیں۔ باوجود بے حد تلاش کے کبھی دستیاب نہیں ہوا۔

جس روز چھپکن کی عینک کھو گئی تھی

جس روز چھپکن کی عینک کھوئے جانے کا حادثہ ہوا
اس روز منہ اندھیرے سے وہ بڑے تاؤ میں تھے۔ ایسی
حالت میں اگر انہیں جھونجھل اتارنے کا موقع مل جائے
جب تو فراغت پاتے ہی ان کا دل ہر قسم کی کدورت
سے پاک اور آئینہ کی طرح صاف ہو جاتا ہے۔ لیکن اگر
کسی اتفاق یا مجبوری سے دل کی بھڑاس نہ نکال سکیں۔
تب البتہ گھنٹوں انہیں کل نہیں پڑتی۔ اور جوش کے ریلے
بار بار آکر ایسا بے دھیان کرتے رہتے ہیں۔ کہ آپ
میں نہیں رہتے + اس روز غسل کے بعد ایسی ہی بے

دھیانی میں اپنی عینک کھویٹھے۔ اس کے کھوٹے جانے کا حادثہ سنانے کے لئے صبح کے وہ واقعات معلوم ہونا ضروری ہیں۔ جن کے باعث چچا اس قدر تپ گئے تھے۔

سچ پوچھئے۔ تو اس روز چچا کی تنک مزاجی کا کوئی قصور نہ تھا۔ تابڑ توڑ باتیں ہی ایسی ہوئیں۔ جن پر کسی شریف شخص کو غصہ آئے بغیر نہ رہ سکتا تھا۔ آپ خیال فرمائیے چلے کا جاڑا ہو۔ صبح کے تین بجے کا وقت۔ باہر کھرا پڑ رہا ہو۔ گرم گرم صحاف میں مٹھی نیند خراٹے لے رہی ہو اور کوئی شخص نہایت بے احتیاطی سے دروازے کی کنڈی پیٹ پیٹ کر نیند حرام کر ڈالے۔ اور رسید نہ دئے جانے پر بھی اپنے اس مذموم فعل سے باز آنے کی ضرورت نہ سمجھے۔ تو خدا لگتی کہئے۔ غصہ آنے کی بات ہے یا نہیں؟

قہر درویش برجان درویش۔ صحاف میں سے باہر نکلنا پڑا۔ کنٹوپ پہنا۔ رضائی ادرھی۔ کھلے میں سے گزرا۔ کہ سو سو کرتے دروازے پر پہنچے۔ کنڈی کھولی۔ دیکھتے

میں۔ تو خاں صاحب کا ملازم، کہ ابے پاجی تو اس وقت؟
 یوں خاں صاحب کے پیٹ میں درد ہے۔ سینک کے
 لئے ربر کی تھیلی مانگی ہے۔

خاں صاحب تھیلی لینے خود آگئے ہوتے۔ تو بالکل
 جذبات تھی لیکن ایسے وقت کسی ملازم سے دوچار ہونا
 اور آداب و تکلفات کو ملحوظ رکھنا واقعہ یہ ہے۔ کہ بڑی
 ٹیڑھی کھیرے، چچا نے تھیلی تولادی۔ لیکن خاں صاحب
 کی صحت اور درد کی وقت شناسی پر ایک مختصر مگر پر مغز
 تبصرہ کئے بغیر نہ رہ سکے۔

ملازم کم نجات کی حماقت دیکھتے۔ کہ تھیلی کے ساتھ
 ساتھ آپس کی یہ باتیں بھی خاں صاحب کو جا پہنچائیں!
 چچا دوبارہ لیٹنے نہ پائے تھے۔ کہ کندھی پھر ٹپنی شروع
 ہو گئی۔ بہت دیر تک انجان بنے رہنے پر بھی گولہ باری
 تمام نہ ہوئی۔ تو اس کے سوا چارہ نظر نہ آیا۔ کہ بعض ناگفتہ
 بہ الفاظ کہہ کر دل کا غبار نکالیں۔ اور سحان پھر اوپر سے
 اُلٹ ڈالیں۔

خون کے سے گھونٹ پیتے ہوئے کندھی کھولی۔ مگر زبان ابھی کھولنے نہ پائے تھے۔ کہ ملازم نے تروت تھیلی ہاتھ میں تھما دی۔ بولا "خان صاحب نے کہا ہے۔ کہ اسے اپنے پاس انڈے دینے دیجے۔ ہم بوتل سے کام چلائیں گے، اور اب کبھی ہم سے پالش کی شنشی منگا کر دیکھئے گا۔ سردیوں میں اندھیرے منہ بستر سے باہر نکلوانا۔ اور نوکر کے ہاتھ اخلاق سے ایسی گری ہوئی بات کہلا کر بھجنا۔ ایمان ایمان سے کہئے۔ بھلا شرافت ہے؟ مارے غصے کے چچا کی نیند حرام ہو گئی۔ لیٹے تو۔ مگر تمام وقت بڑبڑاتے ہوئے کروٹیں بدلتے رہے۔" جیسے ان کے باپ کی میراث میں مجھے بڑ کی تھیلی ملی تھی۔ . . . اور مزاج تو دیکھو۔ کہ اپنے ہی پاس انڈے دینے دیجے . . . مرغی کا . . . دھمکی دیتا ہے۔ کہ پالش منگا کر دیکھئے گا . . . جیسے شہر بھر میں یہی تو ایک موحی رہ گیا ہے؟ کسی کروٹ نیند نہ آئی۔ تو تنگ آ کر سونے کا ارادہ ترک کر دیا۔ اُجالا ہونے تک حقے سے غم غلط کرنے کی

ٹھانی۔ نوکر چاکر سو رہے تھے۔ چلم لے خود باورچی خانے کا
 رُخ کیا۔ غصہ اسی طرح دل میں چٹکیاں لے رہا تھا۔ آخر
 گھر ہے۔ کوئی خیر اتی ہسپتال تو ہے نہیں۔ کہ جس وقت
 جس کا جی چاہا۔ سوتوں کو بے آرام کیا اور رڑ کی تھیلی
 طلب کر لی۔ چندہ کی تھیلی ہے۔ جو یہ بد مزاج۔ کہ اپنے ہی
 پاس انڈے دینے دیجئے؟

باورچی خانے میں جا کر دیکھتے ہیں۔ تو اتفاق سے چو
 ٹھنڈا بند جانے چچی رات کو بھول میں لکڑی رہا نا بھول
 گئی تھیں۔ یاد دینی ہوئی لکڑی جل کر رہا کھ بن چکی تھی۔
 چچا کا غصہ اور بھڑک اٹھا۔ گھر داری کرنے چلی ہیں۔
 آگ تک کا انتظام ٹھیک رکھنے کی توفیق نہیں۔ او
 پھر ہر وقت کی ضد کہ میں یہ کرتی ہوں۔ میں وہ کرتی ہوں
 میں کام سے مری جاتی ہوں۔ حالت یہ ہے۔ کہ گھر میں
 پالش تک منگا کر رکھنے کا ہوش نہیں۔ ضرورت ہو۔ تو
 ہمسایوں کے ہاں سے پالش منگایا جاتا ہے۔ اور اس
 کم طرف کو دیکھو۔ کہ پالش کیا دے دی۔ گویا حاتم کی

گوپرلات ماردی . . . جو برابر پالش لے لی۔ تو
 بدلے میں رٹ کی تھیلی انہیں بخش دو۔۔۔ کیسہ کہیں کا پ
 چچا بکتے جھکتے اٹھ کھڑے ہوئے + اندر چلے۔ صحن
 میں پہنچ کر خیال آیا۔ کہ تھے کے بغیر صبح کرنا محال ہے۔ خود
 ہی آگ سلگانی چاہئے۔ واپس ہو گئے۔ دو قدم نہ چلنے پائے
 تھے۔ کہ پھر لوٹنے کی ٹھان لی۔ پھونکیں مارنے کی رحمت
 کا خیال آگیا تھا، مگر دالان میں پہنچنے کے بعد طلب نے سیا
 بے بس کر دیا۔ کہ باورچی خانے میں پہنچے۔ اور آگ سلگانے
 ہی کی ٹھیرائی + بڑبڑاتے ہوئے ادھر ادھر سے کاغذ
 چھٹیاں۔ رستی کے ٹکڑے جمع کئے۔ ان پر کوئلے رکھ کر
 دیا سلانی دکھائی۔ اور پھونکیں مار مار کر اور جلے دل
 کے پھپھولے پھوڑ پھوڑ کر آدھ گھنٹے کی محنت سے کہیں
 کوئلے دہکائے لیکن اب آپ چلم بھرنے کے لئے تمباکو
 کے ڈبے کو جو دیکھتے ہیں۔ تو خالی! ڈبا اٹھا کر زمین پر دے
 پٹخا! دیکھو! اس کی حرکت! جی میں آتا ہے جہرام خور کا قبہ
 کر کے رکھ دوں۔ ہزار تاکید کرو۔ پر ان لوگوں کے کا

پر جوں نہیں رنگنتی۔ اور اُس بد معاش کو دیکھو۔ صبح صبح
 پرائیویٹ بات جا کر خاں صاحب سے بیان کر ڈالی۔
 کوئی اس پاجبی سے پوچھے۔ میں نے خاں صاحب کے
 خیراتی ہسپتال میں داخل ہو جانے کی بات اس لئے کہی
 تھی۔ کہ جا کر ان کے سامنے بیان کر دے؟ تجھے بڑی تھیلی
 دی ہے۔ تو چُپ چاپ جا کر ان کے حوالے کر دے۔ تجھے
 دوسروں کے قصوں سے کیا سروکار؟ اور پھر ان نواب
 صاحب کا مزاج کہ فرماتے ہیں۔ تھیلی کو اپنے ہی پاس
 اندھے دینے دیجئے۔

تھیلی کے اندھے یاد آ جانے سے عصے کا ایک نیار یلا آیا۔
 جل کر اٹھ کھڑے ہوئے۔ وہاں پہنچے۔ جہاں بندو سورہا تھا
 سوتے ہوئے کے ایک ٹھڈا رسید کیا۔ اور برس پڑے۔
 "حرام خور۔ بد معاش۔ نیرار دفعہ نہیں کہا۔ کہ ایک
 چلم کا تمباکو باقی رہے۔ تو اُوڑ تمباکو فوراً لے آیا کہ۔ مگر
 لاتوں کے بھوت بھلا باتوں سے مانتے ہیں؟"
 بندو لائے واٹے اور میاں جی میاں جی کرتا ہوا

جس روز چچا چھکن کی سینک کھوٹی گئی تھی

اٹھ بیٹھا چچی بھی جاگ گئیں۔ جوتی پہنتی پہنتی لپک کر چچا کے پاس پہنچیں۔ ”کیا ہوا؟ کیا ہوا؟ کیوں صبح صبح غریب پر برس پڑے؟“ آگ کے سلسلے میں چچی پر بھی غصہ تھا۔ چچا غصے سے گردن موڑ کر بولے۔ ”بس۔ اس معاملے میں میری رائے محفوظ رہنے دو“

بند و بسورتا ہوا بولا ”رکھا تو ہوا ہے تمباکو؟“
چچا نے اسے زیادہ نہ بولنے دیا۔ ”تو ہم اندھے ہیں؟“

چچی نے پھر دخل دیا۔ ”رات ہی تو اس نے تمباکو کے لئے مجھ سے چار پیسے لئے ہیں“

چچا نے چچی کو کچھ جواب نہ دیا۔ جھک کر بندو کا کان پکڑا۔ اور اسے کھڑا کر لیا ”دکھا چل کر کہاں ہے تمباکو تمباکو کے نام سے پیسے لے لے کر ریوڑیاں اڑتی ہیں بد معاش۔ رات کھا نہیں رہا تھا ریوڑیاں؟ اسی وقت پیدا نہ کیا تمباکو۔ تو میرے ہاتھوں جیتا نہ بچے گا“

بندو نے باورچی خانے میں پہنچ کر طاق میں سے

تمباکو کا ڈبانا کال چچا کے ہاتھ میں تھا دیا! چچا منٹ بھر
 ڈبے کو ہاتھ میں لئے چپ چاپ دیکھتے رہے۔ تمباکو
 سے بھرا ہوا تھا۔ پھر گویا اپنی اس خاموشی کی کسر نکالنے
 کی غرض سے ایک تھپڑا ڈر بندو کے رسید کیا۔ "ابے
 طاق میں تمباکو۔ تمباکو رکھنے کی جگہ طاق ہے؟ دکان ہی
 میں نہ رکھ آیا حرام خور۔ یہ جگہ ہوتی ہے تمباکو رکھنے کی؟"
 بندو آنسو پونچھتے ہوئے بولا "بیوی جی نے کہا تھا"
 چچا کھسیانے ہو کر اڈر گر جنے لگے۔ "ابے بیوی جی کے
 بچے۔ کچھے خود خیال نہ آیا۔ کہ ضرورت ہوگی۔ تو طاق میں
 کہاں تلاش کرتے پھریں گے؟"

بندو نے سسکیاں لیتے ہوئے جواب دیا "نیچے

بلیاں گرا دیتی تھیں"

مگر چچا کی دلیلیں کہاں ختم ہوتی ہیں۔ "بلیاں گرا دیتی
 تھیں۔ باتیں سنو بد معاش کی۔ تمباکو نہ ہوا دودھ ہو گیا۔
 کہ بلیاں گرا دیتی تھیں"

چچی دالان میں اکھڑی ہوئی تھیں غصے کو دبا کر

بولیں ہو چکی تفتیش؟“

چچا سر جھکائے جنزبزداپس آ رہے تھے۔ جھنجھلا کر
بولے ”تمہاری ہی شہ نے نوکر دوں کو سر پر چڑھا دیا ہے
”کہ تمہا کو کاڈ باطاق میں رکھنے لگے ہیں؟“
”ہمیں کیونکہ معلوم ہو سکتا تھا۔ کہ ڈ باطاق میں

رکھا ہے؟“

”عقل سے کام لے کر۔“

چچا نے کچھ کہنا چاہا۔ بات کہنے کے لئے دو بار سینے
میں سانس بھرا۔ نگہ پھر صرف ”ناقص العقل“ کہنے پر ہی
اکٹفا کیا اور جلدی سے باہر نکل گئے۔

بس یہ واقعات تھے۔ جن کی وجہ سے چچا اس روز
تاؤ میں آگئے تھے، ربڑ کی تھیلی کا قصہ۔ آگ نہ ہونا۔ تمہا کو
طاق میں سے نکل آنا۔ بند و کو پٹینا۔ چچی سے جھڑپ۔ سب
ایسی باتیں نہ تھیں۔ جو دماغی توازن پر اثر ڈالے بغیر رہ
سکتیں۔ صبح سے جو دیوان خانے میں گھسے۔ تو گھنٹوں باہر
نکلنے کا نام نہ لیا۔ چچی نے چائے تیار ہونے کی اطلاع بھجوائی

جس روز چچا چھکن کی عینک کھوئی کئی تھی

تو امامی کو ہاں ناں کچھ جواب نہ دیا۔ گم سم کھڑے سامنے
گھورتے رہے۔ راہ دیکھ دیکھ کر چچی نے چائے کمرے میں
بھجوا دی۔ آپ نے ٹوٹا دی۔ ساتھ گھسلا بھیجا۔ اسے بھی
طاق میں رکھ دیں۔

بس دیوان خانے میں ٹہلے جا رہے تھے۔ منہ ہی
منہ میں کچھ بول بھی رہے تھے۔ کبھی کبھی ماتھ اور سر ایسے
شد و مد سے ہلانے لگتے۔ جیسے بچوں کے سامنے اپنے طلاق
کے دعوے کی وجوہ بیان کر رہے ہیں۔ اور اپنی وجوہ کی
توت و صداقت پر مصر ہیں، تو کروں کے سامنے کیا۔
ہمسایوں تک میں مجھے رسوا کر ڈالا ہے۔ ورنہ اس پٹھان
کی طاقت تھی۔ کہ پالش کا طعنہ دے جانا۔ . . . آخر
کوئی حد بھی . . . بس ہو چکی . . . اب نہیں . . .
ادھر کی دنیا ادھر ہو جائے۔ مگر انکار . . . جب دیکھو
تو کروں کی طرف داری۔ جب دیکھو تو کروں کی طرف داری
. . . زندگی اجیرن کر ڈالی ہے . . . آتا تھا طاق!
. . . طاق کا پتہ . . . طاق میں پالش کی شیشی منگاکر

جس روز چچا مچکن کی عینک کھوٹی گئی تھی

نہ رکھی گئی . . . شیشی ہوتی۔ تو میں کیوں منگوانا اس بھڑو
سے پاش؟ میری عقل ماری گئی تھی . . . جو برابر
پاش لے کر رڑ کی تھیلی انہیں دے ڈالو . . . ہیں
تو بڑے چترا . . . ”

سورج سر پر آگیا۔ تو نہ جانے بھوک اور خفے کی
طلب سے بے چین ہو کر یا ویسے ہی اکتا کر آپ نے یکت
باہر جانے کی ٹھیرالی۔ مگر اب تک غسل نہ کیا تھا۔ غسل خانہ
اندر تھا۔ اندر کیونکر جائیں؟ دو ایک بار شیشوں میں سے
جھانک کر دیکھا۔ کہ اندر کیا صورت حالات ہے اور چچی
کیا کر رہی ہیں۔ صد افسوس کہ وہ مغموم و متفکر نظر نہ آ رہی
تھیں + باورچی خانے کے دھندوں نے انہیں گھیر لیا
تھا، چچا چڑھ کر دروازے کے پاس سے ہٹ آئے۔ کچھ
دیر گم سُم کھڑے رہے۔ پھر نیت باندھ نہایت بے تعلقی
کے انداز سے اندر آئے۔ اور ناک کی سیدھ میں غسل
خانے کی طرف چلے۔ چاہتے تھے۔ بغیر کسی کو نظر پڑے
غسل خانے میں گھس جائیں۔ اور غسل کے بعد کپڑے بدل

جس روز چچا چھکن کی عینک کھوٹی گئی تھی

کہ چپ چپاتے ہمیشہ کے لئے بنے میاں کے ماں چلے جائیں اور کوئی ہزار بلائے۔ لاکھ منٹ سماجت کرے۔ ہرگز ہرگز واپس نہ آئیں۔ لیکن حادثات زندگی . . . سب کی نظر سے بچ کر غسل خانے تک تو پہنچ گئے۔ مگر داخل ہونے لگے۔ تو سرنے دروازے سے ٹکر کھا کر بتایا۔ کہ چھٹنی لگی ہوئی ہے۔ ادھر اندر سے وڈو لکارا۔ نہیں مانے گا چھٹن۔ میں اماں سے جا کر کہہ دوں گا۔ چھٹن مجھے نہانے نہیں دینا۔

چھٹن دیر سے غسل خانے کا دروازہ کھٹکھٹا کھٹکھٹا کر وڈو کو ستارہ ماتھا۔ وڈو نے اس کے دھوکے میں اندر سے چچا کو ڈپٹ دیا۔ اس پر چھٹن کی تو ہتے ہتے بُری حالت ہو گئی۔ چچانے سر سہلاتے ہوئے غصے سے چھٹن کو دیکھا وہ ہنسی کے مارے ڈہرا ہوتا ہوا صحن کی طرف بھاگا۔ ادھر چوٹ کی تکلیف اور خفت ادھر اپنے گھر میں آنے کا ایسا نامناسب طریق پر اعلان۔ چچا غصے میں چھٹن کی طرف پکے۔ وہ دوڑ کر چچی سے جا لپٹا۔ چچی ہنڈیا میں پیاز کر کے

رہی تھیں۔ انہوں نے مڑ کر چچا کو دیکھا۔ اب کیا ہو؟ ملزم
 سرحد پار ہو چکا تھا۔ چچا غصے میں لال پیلے ہوتے ہوئے
 خاموش واپس ہو گئے، واپس آ کر دھما دھم غسل خانے
 کا دروازہ پینٹا شروع کیا۔ ”نکل باہر۔۔۔ ابھی نکل۔۔۔
 کہ جو دیا کہ ابھی نکل۔ جیسا ہے ویسا ہی نکل۔۔۔ آتا
 ہے یا بتاؤں میں؟۔۔۔ صابن ہے تو ہٹوا کرے۔۔۔“
 دو صابن منہ پر ملے۔ تو لیہ لپیٹ باہر نکل آیا
 چچانے ایک چائٹا اس کے رسید کیا۔ ”پاجی کہیں کا نکل
 ہی نہیں چکنا تھا۔ اے کہا جو تھا ہم نے۔ جیسا ہے ویسا
 ہی نکل آ۔ چخوٹے چلا جاتا تھا۔“

ایک چائٹا اور رسید کر کے چچا غسل خانے میں داخل
 ہو گئے۔ دن سے دروازہ بند کیا۔ اور کھٹ سے چٹخنی لگائی +
 اندر چچا غسل میں مصروف تھے۔ دروازے پر دو کھڑکیاں
 ہیں کر رہا تھا + چچی باورچی خانے میں اسخان بنی کام
 میں مصروف تھیں۔ تھوڑی تھوڑی دیر میں غسل خانے
 کے اندر سے چچا کی آواز سنائی دے جاتی تھی۔ ”تو نہیں

ہوگا چپ؟ . . . دیکھ میں کتنا ہوں۔ سرک جاہیاں سے۔
نہیں اچھا نہ ہوگا . . . میں دروازہ کھول کر اتنی گھاؤں
گا۔ کہ اماں ربڑ کی تھیلی سے سینک کرتی پھریں گی؟

تھوڑی دیر بعد چچی چکی باورچی خانے سے اٹھیں
اور دو دو کے پاس پہنچیں۔ کیا ہوا لال؟ کیوں رو رہے ہیں؟
آبا تو میرے پاس آ جاؤ۔

چچا کی لٹکار بند تھی۔ پانی گرنے کی آواز بھی اندر سے

نہ آ رہی تھی۔ نہ جانے جسم پر صابن لگانے میں مسروف
تھے۔ یا چچی کے الفاظ سننے کو کان کو اڑ سے لگا رکھے تھے۔

و دو نے سسکیاں بھرتے ہوئے اپنے بے قصور ہونے

کی داستان سنائی۔ چچی اس کی انگلی تھام کر بولیں چل

تو میرے پاس چل۔ ان کے سر پر تو صبح سے بھوت سوا

ہے؟

چچی و دو کو ساتھ لے چل دیں۔ چچی کا یہ فقرہ سن کر

اندر چھا چھکن پر نہ جانے کیا گزری۔ لیکن جب غسل سے

فارغ ہو کر باہر نکلے۔ تو چہرہ متمایا ہوا تھا۔ اور انداز سے

جلالی فقیروں کی بے نیازی کا رنگ جھلک رہا تھا۔ گیلے بدن پر میل پاجامہ پہنے برآمد ہو گئے تھے، اصل میں بڑا تولیہ خود ساتھ لے جانا بھول گئے تھے۔ چھوٹا تولیہ باندھ کر دو باہر نکل آیا تھا۔ غسل خانے میں سے آواز دے کر تولیہ مانگنا اور اپنی ضرورت مندی کی آواز چچی کے کان تک پہنچانا۔ غالباً حمیت اور غیرت کو گوارا نہ ہوا تھا سیدھے اس کو ٹھٹھی میں چلے گئے۔ جہاں کپڑوں کا کبس رکھا رہتا تھا۔

دس منٹ کے بعد چچا کپڑے بدل کر باہر جانے لگے۔ تو عینک کا قصہ درپیش ہو گیا۔ ایک پاؤں دہلیز کے اندر تھا ایک باہر۔ کہ اچانک خیال آیا۔ کہ غسل کے بعد عینک نہیں لگائی، عینک لینے غسل خانے میں گئے عینک اتار کر ٹھٹھی میں رکھنا کچھ یاد تھا۔ لیکن دماغ پہنچ کر اب دیکھا۔ تو موجود نہ تھی، طاقتوں پر نظر ڈالی۔ ان میں بھی نہ تھی۔ گھڑونچی کو دیکھا۔ فرش اور نالی کا جائزہ لیا۔ کہیں نظر نہ آئی، سوچا۔ شاید میلے کپڑوں کے ساتھ

کوٹھڑی میں چلی گئی + واپس کوٹھڑی میں پہنچے۔ کپڑے لاکر
 تخت پر رکھے تھے۔ عینک تخت پر بھی نہ تھی۔ بہر کپڑے
 کو احتیاط سے جدا کر کے اٹھایا۔ ٹول ٹول کر دیکھا۔
 جھٹکا۔ کہیں بھی نہیں۔ ”گئی کہاں!“ تو سادر نیم دائرہ بنا
 ہوئے کھڑے گھومتے رہے۔ سارے کمرے کا جائزہ
 لیا۔ کہ بے توجہی میں کسی اور جگہ نہ رکھ دی ہو + یا یوسی
 ہوئی + لپکے ہوئے پھر غسل خانے میں پہنچے۔ پھر کھڑکی کو
 دیکھا۔ کھڑکی کے نیچے نالی تھی۔ اکڑوں بیٹھ کر اس کا
 معائنہ بھی کر لیا۔ اسے ناکافی سمجھ کر باہر گئے۔ غسل خانے
 سے سڑک تک ساری نالی دیکھ ڈالی۔ نہ ملی + واپس
 غسل خانے میں پہنچے۔ گردن گھما گھما کر طاقوں میں نظر
 ڈالی۔ گھڑو نیچے کے نیچے دیکھا۔ گھڑے جگہ سے سر کاٹے
 کہیں نظر نہ آئی + ذرا دیر پر پشیمانی کے عالم میں کھڑے سر
 کھجاتے رہے۔ ”عجیب تماشہ ہے!“ لپکے ہوئے پھر کوٹھڑی
 میں پہنچے۔ میلے کپڑے باری باری سے اس زور سے جھٹکے
 کہ عینک کیا۔ سوئی بھی لگی ہوئی۔ تو الگ ہو کر گر پڑتی +

”لا حول ولا قوۃ الا باللہ“ ایک سخت نیا خیال سوچھا۔ بھاگے ہوئے پھر غسل خانے میں پہنچے۔ لوٹے اٹھا کر دیکھنے سے رہ گئے تھے۔ وہاں بھی کچھ نہ نکلا۔ ”آخر ہوئی کیا! اگر دن بڑھا کر احتیاطاً ایک نظر لوٹوں کے اندر بھی ڈال لی۔ کہ آپ جانئے خدا کی باتیں خدا ہی جانے۔ اس کی قدرت سے کیا بعید ہے، کچھ سراغ نہ ملا۔ ڈارٹھی کھجاتے ہوئے پھر کمرے میں آگئے۔ ”یعنی یہ قصہ کیا ہے؟ ذرا دیر کھوئے کھوئے کھڑے رہے۔ پھر تخت پر بیٹھ گئے۔ سر جھکا کر ایک نظر احتیاطاً تخت کے نیچے بھی ڈال لی۔ اچانک خیال آیا۔ کہ شاید عینک لگا کر غسل خانہ میں گئے ہی نہ تھے۔ وہاں عینک اتار کر رکھنے کا یوں ہی دہم ہے۔ چپکے بیٹھ کر صبح سے اس وقت تک کے واقعات پر غور فرمانے لگے۔ کہ شاید اس طرح کسی موقع پر عینک اتارنا اور کہیں رکھنا یاد آجائے۔ صبح کے پہلے واقعے کے ساتھ ہی خاں صاحب کا خیال آگیا۔ جل کر بے اختیار منہ سے نکلا ہونہ ”بڑکی تھیلی! اٹھ کھڑے ہوئے۔ سوچا عینک کہیں بستر ہی میں

نہ رہ گئی ہو۔ دالان میں جا کر سارے پلٹے ہوئے بستر لیٹ کر ڈالے۔ ان میں سے اپنا بستر ڈھونڈ کر نکالا۔ اس کی ایک ایک چیز دیکھی۔ جھکن کی تکیوں میں ٹولا۔ عینک کا کچھ سراغ نہ ملا۔ مایوس ہو کر ایک بار پھر غسل خانے میں پہنچے۔ کہ شاید اس دوران میں عینک سیر سپاٹے سے فارغ ہو کر واپس ہو گئی ہو۔ مگر نہیں آئی تھی۔ مجبوراً کوٹھڑی میں تخت پر کھوٹے کھوٹے جا بیٹھے۔ یعنی حد ہو گئی، ایک سخت دیوان خانہ میں دیکھنے کا خیال آیا۔ تیز تیز قدم اٹھاتے دہاں پہنچے۔ میزیں۔ کرسیاں۔ فرش۔ طاق۔ ایک ایک چیز دیکھ لی۔ عینک کہیں ہو تو ملے۔ چچا کھسیانے سے ہو چلے! کیا واہیات ہے! بے اختیار جی چاہتا تھا۔ نوکر دو اور بچوں کو امداد کے لئے پکاریں۔ لیکن حالات اجازت نہ دیتے تھے۔ چچی سے نوک جھونک ہونے کے بعد نوکر ادھر بچے چچی کی رعایا معلوم ہونے لگتے تھے۔ ان سے امداد طلب کرنے میں ہیمی ہوتی تھی۔ پریشانی کے عالم میں یوسف بے کارواں بنے پھر رہے تھے۔ دماغ ایک ہی ادھیڑ بن

جس روز چچا چکن کی عینک کھوئی گئی تھی

میں مصروف تھا۔ کہ اذکر کس جگہ گئے تھے۔ ممکن ہے عینک وہاں چھوڑ آئے ہوں + اچانک باورچی خانے کی یاد آئی۔ وہ طاق والا واقعہ۔ بندو کی حماقت + چچی کا نامناسب رویہ دل نے کہا۔ عینک ضرور باورچی خانے میں ہے۔ آگ سلگاتے ہوئے اتار کر رکھ دی۔ اٹھانے کا خیال نہ رہا۔ ایک چور نظر چچی پر ڈالی۔ وہ ہنڈیا میں کفگیر چلا رہی تھیں۔ یہ ایسی چپ چپ اور انجان سی کیوں بنی بیٹھی ہیں! گویا کوئی بات ہی نہیں۔ اس طرف نظر نہیں اٹھاتی! چہرے پر کیا پار سائی اور شہید پن برس رہا ہے + یک سخت معامل ہو گیا۔ بھٹیارہ ہے نمازی تو ضرور ہے دعا بازی چھپا رکھی ہے عینک جیسی تو بے نیازی کا یہ عالم ہے۔ کہ آخر ہار جھک مار کر مانگنے آئے گا۔ چچا جل کر اندر چلے گئے۔ کواڑ کے شیشوں میں سے زیادہ غور سے چچی کو دیکھنا شروع کیا۔ چچی نے اتفاق سے ایک نظر دروازے کی طرف دیکھا۔ چچا کا شبہ یقین کو پہنچ گیا + اب اس طرف دیکھا نا۔ میں پہلے ہی جانتا تھا۔ چپکے چپکے میری پریشانی کا

تماشا دیکھ رہی ہیں، اس بچپن کی بھلا کوئی حد بھی۔ کیا بے معنی عورت ہے۔ اچھی بات ہے۔ میں نے بھی سیکم

صاحبہ کا پاندان ہی غائب نہ کیا ہو تو کہنا؟
بے تابی کے عالم میں کبھی صحن سے گزر کر باہر جاتے

کبھی اندر آجاتے۔ کنکھیوں سے چچی کو تاڑتے جا رہے تھے۔ کبھی باہر کھڑے ہو کر ڈارھی کھجانے لگتے۔ کبھی اندر آ کر پیٹ سہلانا شروع کر دیتے۔ سمجھ میں نہ آتا تھا۔

کیا کریں؟ کیا بیودہ مذاق ہے! اور اگر میں ان کی اور چھنی

کو دیا سلانی دکھا دوں۔ جب؟ اندر کھڑے چور نظروں سے بار بار باورچی خانے کی طرف دیکھ رہے تھے۔ کہ

اتفاق سے بنو ہنڈ کلھیا کا سامان لئے ادھر سے گزری

چچانے اسے اشارے سے بلایا۔ آہستہ سے کہا "بنو ایک

کام کیجو۔ ہماری عینک کھوئی گئی ہے۔ باورچی خانے میں

کہیں رکھی تھی۔ ڈھونڈ کر لا دے گی؟

بنو نے پوچھا۔ کون سی عینک؟

چچا بولے احمق کہیں کی۔ جو عینک ہم لگاتے ہیں۔

اُدُر کون سنی۔ مگر دیکھ تیری اماں کو نہ معلوم ہونے پائے؟
 بنوچچا کا منہ تکتے ہوئے بولی اپنی عینک لگا تو رکھی
 ہے آپ نے؟

چچا نے چونک کر ماتھ آتھ آنکھوں کی طرف بڑھایا ہیں
 یقین نہ آیا۔ کہ جس شے کو ماتھ نے چھوا۔ وہ عینک ہی ہے
 اتار لی۔ ماتھ میں لے کر گھما گھما کر دیکھنے لگے۔ پھر حیرت
 کے عالم میں ایک نظر بنو پر ڈالی۔ یہ ہیں تھی! کب لگائی
 تھی ہم نے؟

بنو کو چھوٹی ہنسی۔ تمقہ لگاتی ادرا اماں اماں کرتی
 ہوئی یہ بات سنانے باورچی خانے کو چلی۔ چچا نے لپک کر
 پکڑ لیا۔ ہیں ہیں! کیا ہوا؟ کہاں چلی؟ گلاب جامن کھائے
 گی؟ وہ بات تو ہم نے مذاق میں کی تھی۔ پاگل کہیں کی۔
 اس میں اماں کو سنانے کی کیا بات؟ دیوانی ہوئی ہے۔
 کیا لائیں تیرے لئے بازار سے؟ تھپڑ ماروں گا میں؟
 بنو نے تمقہ ادرا اماں اماں کی رٹ بند نہ کی۔ توچچا
 نے نھتے میں اسے دھکا دیا۔ وہ غریب گر کر رونے لگی۔

چچا ہلدی سے باہر نکل گئے۔

شام کو چچا گھر آئے۔ تولدے پھندے تھے۔ ایک
 ماتھ میں مٹھائی کی ٹوکری۔ دوسرے میں کچوریوں کی + دروازے
 میں قدم رکھتے ہی بچوں کو پکارنا شروع کر دیا۔ ایسے خوش
 گویا صبح کچھ ہوا ہی نہ تھا۔ سب کو لے کر پلنگ پر بیٹھ گئے
 مٹھائی اور کچوریوں میں سے وڈو اور بنو کو اوروں سے
 زیادہ حصہ ملا۔ چچی کا حصہ ان کے لئے باورچی خانے میں
 بھج دیا گیا۔

فراغت پانے کے بعد بندو کو لے کر ڈیوڑھی میں چلے
 گئے۔ اس سے کہا: بندو یار۔ یہ تو تو تم ایک آنہ۔ اور اگر
 ایک کام کرو تو چوٹی انعام۔ خاں صاحب نگر کی دکان
 پر حجام کے ماں خط بنوانے آیا کرتے ہیں۔ بائیسکل اپنا
 باہر رکھ جاتے ہیں۔ اب کے آئیں۔ تو چیکے سے جا کر
 ان کے بائیسکل میں پنکچر کر دیجیو۔

چچا چھکنے کے لئے کیلے خرید

ایک بات میں شروع ہی میں عرض کر دوں۔ اس واقعے کے بیان کرنے سے حاشا و کلام میری غرض یہ نہیں۔ کہ اس سے چچا چھکن کی فطرت کے جس پہلو پر روشنی پڑتی ہے۔ اس کے متعلق آپ کوئی مستقل رائے قائم کر لیں + سچ تو یہ ہے۔ کہ چچا چھکن کا اس نوع کا واقعہ مجھے صرف یہی ایک معلوم ہے۔ نہ اس سے پہلے کوئی ایسا واقعہ میری نظر سے گزرا۔ اور نہ بعد میں۔ بلکہ ایمان کی پوچھٹے۔ تو اس کے برعکس واقعات بڑی کثرت سے میرے دیکھنے میں آچکے ہیں + بارہا میں خود

چچا چھکن نے سب کے لئے کیلے خریدے

دیکھ چکا ہوں۔ کہ شام کے وقت چچا چھکن بازار سے کچوریاں یا گنڈیریاں یا پلنوزے اور مونگ پھلیاں ایک بڑے سے رومال میں باندھ کر گھر بھر کے لئے لے آئے ہیں۔ اور پھر کیا بڑا اور کیا چھوٹا۔ ہر ایک میں برابر برابر تقسیم کر کے کھاتے کھلاتے رہے ہیں۔ پر اس روز اتنا جالے کیا بات ہوئی۔ کہ . . . مگر اسی کی تفصیل تو مجھے بیان کرنی ہے :

اس روز سہ پہر کے وقت اتفاق سے چچا چھکن اد بندو کے سوا کوئی بھی گھر پر موجود نہ تھا۔ میر منشی صاحب کی بیوی کو پرسوت کا بخار آ رہا تھا۔ چچی دوپہر کے کھانے سے فراغت پا کر ان کے ماں عیادت کے لئے چلی گئی تھیں۔ بنو کو گھر چھوڑے جا رہی تھیں۔ کہ چچا نے فرمایا: عیادت کو جا رہی ہو۔ تو شام سے پہلے بھلا کیا لوٹنا ہوگا۔ بچی پیچھے گھبرائے گی۔ ساتھ لے جاتیں۔ وہاں بچوں میں کھیل کر پہلی رہے گی۔ چچی بڑ بڑاتی ہوئی بنو کو ساتھ لے گئیں۔ اما می چچی کو میر منشی صاحب کے گھر تک پہنچانے

چچا چھلکن نے سب کے لئے کیلے خریدے

جارا تھا۔ مگر بنو ساتھ کر دی گئی۔ تو پچی کے خیال سے اسے بھی وہیں ٹھہرانا پڑا۔

للو کے مدرسہ کا ڈی۔ اے وی سکول سے کرلیٹ کا میچ تھا۔ وہ صبح سے اُدھر گیا ہوا تھا۔ مود کی رائے میں للو اپنی ٹیم کا بہترین کھلاڑی ہے۔ اپنی اس رائے کی بدولت اسے کرلیٹ کے اکثر میچوں کا تماشا بننے کا موقع مل جاتا ہے۔ چنانچہ حسب معمول آج بھی وہ للو کی اردلی میں تھا۔

دونوں سے سنیہا کی میٹنی شو تھی۔ وڈو چچا سے اجازت لے کر تماشا دیکھنے جا رہا تھا، چھٹن کو جو پتہ لگا۔ کہ رد و تماشے میں جا رہا ہے۔ تو عین وقت پر وہ محل گیا۔ اور ساتھ جانے کی ضد کرنے لگا، چچا نے اس کی تربیت کے پہلوؤں پر چچی کا حوالہ دے دے کر ایک مختصر مگر پُر مغز تبصرہ کرتے ہوئے اسے بھی اجازت دے دی + واقعہ اصل یہ ہے۔ کہ چچی کہیں ملاقات کو گئی ہوں تو باقی لوگوں کو باہر جانے کے لئے چچا سے اجازت لے

چچا چھکن نے سب کے لئے کیلے خریدے

لینا دشوار نہیں ہوتا + ایسے نادر موقعوں میں چچا مکمل تنہائی کو زیادہ پسند کرتے ہیں + دوسری مصر و فیات نے جن امور کی طرف چچی کو عرصہ سے توجہ کرنے کی اجازت نہیں دی ہوتی۔ ایسے وقت چچا ڈھونڈ ڈھونڈ کر ان کی طرف توجہ کرتے ہیں۔ اس سے چچی کو یہ احساس دلانا مقصود ہوتا ہے۔ کہ گھر کی مشین میں ان کی ہستی ایک بے کا پرزے سے زیادہ اہمیت نہیں رکھتی۔ اور یہ چچا ہی کی ذات والا صفات کا ظہور ہے۔ کہ چشم بینا کو گھر میں سلیقے اور سگھڑاپے کے کوئی آثار نظر آتے ہیں۔

آج آپ کے شغل آفریں دماغ نے چچی کی غیر حاضری میں گھر کے تمام ایسے برتن جو پیتل کے تھے۔ صحن میں جمع کر لئے تھے۔ بندو کو باز رہیج کہ دو پیسے کی اٹلی منگائی تھی۔ صحن میں مونڈھا ڈال کر بیٹھ گئے تھے۔ پاؤں مونڈھے کے اوپر رکھے ہوئے تھے۔ تھے کی نے منہ سے لگی تھی۔ ذاتی نگرانی میں پیتل کے برتنوں کی صفائی کا اہتمام ہو رہا تھا۔

”ارے احمق۔ اب دوسرا برتن کیا ہوگا۔ جو برتن صاف کرنے میں۔ ان ہی میں سے کسی ایک میں اٹلی بھگو ڈال۔ اُوُر کیا۔ . . . یوں . . . بس یہی پیتل کا لوٹا کام دے جائے گا۔ صاف تو اسے کرنا ہی ہے۔ ایک دوسرا برتن لا کر اسے خراب کرنے سے حاصل؟ ایسی باتیں تم لوگوں کو خود کیوں نہیں سوجھ جایا کرتیں؟“

بندو نے تعمیل ارشاد میں کچھ کہے بغیر اٹلی لوٹے میں ڈال بھگو دی۔ چچا نے فخر سے اطمینان کا اظہار کیا۔ ”کیسی بنائی ترکیب؟ ضرورت بھی پوری ہوگئی۔ اور اپنا . . . یعنی کام بھی ایک حد تک ہو گیا۔ لے اب باورچی خانے جا کر برتن مانجنے کو تھوڑی سی راکھ لے آ۔ کس برتن میں لائے گا بھلا؟“

بندو نے بڑی ذہانت سے تمام برتنوں پر نظر ڈالی۔ اور ان میں سے ایک سینی اٹھا کر چچا کی طرف دیکھنے لگا، چچا بھی اس عرض کے لئے شاید سینی ہی تجویز کرنا چاہتے تھے۔ ہدایت دینے کا انتحار نہ مل سکا۔ تو

چچا چھکن نے سب کے لئے کیلے خریدے

پوچھنے لگے "کیوں بھلا؟"

بندو بولا "چوٹھے سے اٹھا کر اس میں آسانی سے
راکھ رکھ لوں گا۔"

"اجتناب کہیں کا۔ علاوہ ازیں راکھ کھلے برتن میں
ہوگی۔ تو اٹھا اٹھا کر برتن مانچھنے میں آسانی نہ ہوگی؟"
بندو ابھی باورچی خانے سے راکھ لانے نہ پایا
تھا۔ کہ دروازے پر ایک پھل والے نے صدا لگائی۔
کلکتیا کیلے بیچنے لایا تھا اس کی صدا سنکر کچھ دیر تو چچا
خاموش بیٹھے حقہ پیتے رہے۔ کش البنتہ جلدی جلدی لگا
رہے تھے۔ معلوم ہوتا تھا۔ دماغ میں کسی قسم کی کشمکش
جاری ہے۔ جب آواز سے معلوم ہوا۔ کہ پھل والا واپس
جا رہا ہے۔ تو جیسے بے بس سے ہو گئے۔ بندو کو آواز نہ
دی۔ "ذرا جا کر دیکھیو تو کیلے کس حساب دیتا ہے؟"
بندو نے واپس آکر بتایا۔ "چھ آنے درجن؟"

"چھ آنے کے درجن۔ تو کیا مطلب ہوا؟ کہ چوبیس
پیسے کے بارہ۔ بارہ دوئی چوبیس۔ یعنی دو دو پیسے کا ایک

پچا چھکن نے سب کے لئے کیلے خریدے

اول ہوں مہنگے ہیں۔ جا کر کہہ۔ تین تین پیسے کے دو دیتا ہے
تو دے جاٹے۔

دومنٹ بعد بند و نے آ کر کہا کہ "مان گیا۔ کتنے
کیلے لینے ہیں؟"

پھل والا اس آسانی سے رضامند ہو گیا۔ تو چچا کی
نیت میں فتور آیا۔

"یعنی تین تین پیسے کے دو؟ کیا خیال ہے۔ مہنگے
نہیں اس بھاؤ پر؟"

بند بولا۔ "اب تو اس سے بھاؤ کا فیصلہ ہو گیا۔"
"تو کسی عدالت کا فیصلہ ہے۔ کہ اتنے ہی بھاؤ پر
کیلے لئے جائیں۔ ہم تو تین آنے درجن لیں گے۔ دیتا ہے
دے۔ نہیں دیتا نہ دے۔ وہ اپنے گھر خوش ہم اپنے
گھر خوش؟"

بند و پس و پیش کے عالم میں کھڑا ہوا تھا۔ ابلے تو
جا کر کہہ تو سہی مان جاٹے گا۔
بند و جانے سے کترار ہا تھا۔ آپ خود کہہ دیجئے۔

چچا چھکن نے سب کے لئے کیلے خریدے

چچا نے جواب میں آنکھیں پھاڑ کر بند و کو گھورا۔
وہ غریب ڈر گیا۔ مگر اب بھی وہیں کھڑا رہا۔ چچا کو اس کا
پس و پیش شاید کسی قدر جائز معلوم ہوا۔ اسے دلیل کاراستہ
سمجھانے لگے۔ "تو جا کر یوں کہہ۔ میاں نے تو تین آنے
درجن ہی کہے تھے۔ میں نے آکر غلط بھاؤ کہہ دیا۔ تین
آنے درجن دینے ہوں تو دے جائے۔"

بند و دل کڑا کر کے باہر چلا گیا۔ چچا جانتے تھے۔
بھاؤ ٹھہرا کر اس سے پھر جانے پر کیلے والا غل مچائے گا۔
باہر نکلنا قربان مصلحت نہ معلوم ہوتا تھا۔ بے پاؤں اندر
گئے۔ اور کمرے کی جو کھڑکی ڈیوڑھی میں کھلتی تھی۔
اس کا پٹ ذرا سا کھول کر باہر جھانکنے لگے۔ پھل والا
گرم ہو رہا تھا۔ آپ ہی تو ایک بھاؤ ٹھہرایا۔ اور اب
آپ ہی زبان سے پھر گئے۔ بہانہ تو کہہ کی بھول کا۔
جیسے ہم سمجھ نہیں سکتے۔ یا بے ایمانی تیرا ہی آسرا۔
بند و غریب چپکا کھڑا تھا۔ پھل والا بکتا جھکتا خوجہ
اٹھا چلنے لگا۔ بند و بھی اندر جانے کو مڑ گیا۔ دروازے

چچا چھکن نے سب کے لئے کیلے خریدے

ایک پہنچنے نہ پایا تھا۔ کہ پھل والا رک گیا۔ خواہنچہ اتار کر
بولاً۔ کتنے لینے میں؟

بندواندر آیا۔ تو چچا مونڈھے پر بیٹھے جیسے کسی خیال
کی محویت میں حقہ پی رہے تھے۔ چونک کر بولے "مان
گیا؟ ہم نہ کہتے تھے۔ مان جائے گا۔ ہم تو ان لوگوں کی
رگ رگ سے واقف ہیں۔ تو کے کیلے لینے مناسب ہو
گے؟ چچانے انگلیوں کی پوروں پر گن گن کر حساب رکھنا
ہم آپ۔ چھٹن کی اماں۔ لٹو۔ وڈو۔ بنو اور چھٹن کو پانچہ
چھہ ڈونی کیا ہوا؟ خدا ترا بھلا کرے بارہ۔ یعنی ایک
درجن۔ فی آدمی دو کیلے بہت ہوں گے؟ پھل سے
پیٹ تو بھرا نہیں جاتا۔ منہ کا ذائقہ بدلا جاتا ہے۔ پر
دیکھو۔ دو تین گچھے اندر لے کر آنا۔ ہم آپ ان میں سے
اچھے اچھے کیلے چھانٹ لیں گے۔"

پھل والے نے صداٹے احتجاج باز کرتے ہوئے
کیلوں کے گچھے اندر بھیج دئے۔ چچانے کیلے ان کو دبا دبا
کر دیکھا۔ ان کی چھٹیوں کا مطالعہ کیا۔ اور درجن بھر

چچا چھکن نے سب کے لئے کیلے خریدے

کیلے علیحدہ کر لئے، کیلے والا باقی کیلے لے کر بڑبڑاتا ہوا
 رخصت ہو گیا، چچا نے بندو کی طرف توجہ کی۔ لے انہیں
 کھانے کی ڈولی میں حفاظت سے رکھ دے۔ رات کے
 کھانے پر لا کر رکھنا۔ اور جلدی سے آکر برتن مانجھنے
 کے لئے رکھ لا۔ بڑا وقت اس قصے میں ضائع ہو گیا۔
 بندو کیلے اندر رکھ آیا۔ اور باورچی خانے سے
 رکھ لا کر برتن مانجھنے لگا۔ یوں . . . درازو سے ماٹھ
 تاکہ برتن پر رگڑ پڑے۔ اس طرح اپٹیل کے برتن صاف
 کرنے کے لئے ضرورت اس امر کی ہوتی ہے۔ کہ اہلی
 کے استعمال سے قبل انہیں ایک بار خوب اچھی طرح
 مانجھ کر صاف کر لیا جائے۔ ایسے سب برتنوں کی صفائی
 کے لئے اہلی نہایت لاجواب نسخہ ہے۔ گرہ میں باندھ
 رکھ۔ کسی روز کام آئے گا۔ اور ایک پٹیل ہی کا کیا ذکر۔
 دھات کی جملہ اشیاء اہلی سے دمک اٹھتی ہیں۔ ابھی ابھی
 تو آپ دیکھو۔ کہ ان کالے کالے برتنوں کی صورت کیا
 نکل آتی ہے، ہاں اور وہ میں نے کہا۔ کیلے احتیاط سے

چچا تھکن نے سب کے لئے کیلے خریدے

رکھ دئے ہیں نا؟ ڈولی میں؟ ہوں، اچھے بھاؤل گئے
 ایک ایک کے لئے دو دو ٹھیک رہیں گے؟ . . .
 یوں۔ بس منجھ گیا۔ اب رگڑ اس پر املی۔ اس طرح،
 دیکھا۔ میل کس طرح کٹتا ہے۔ کیسی چمک آتی جا رہی ہے؟
 یہ املی فی الواقع بڑی بے نظیر شے ہے۔ مگر میں نے
 کہا۔ بندو میرا بھائی۔ ذرا اٹھو تو۔ ان کیلوں میں سے
 دو جو ہمارے حصے کے ہیں۔ ہمیں لادو مجھو۔ ہم بھی کھیا
 لیتے ہیں۔ باقی لوگ جب آئیں گے۔ اپنا حصہ کھانے
 رہیں گے؟

بندو نے اٹھ کر دو کیلے چچا کو لادئے۔ چچا نے
 مونڈھے پر اکڑوں بیٹھے بیٹھے سینتر ابدلا۔ اور کیلوں کو تھوڑا
 تھوڑا چھیلنا اور تکلف سے نوش فرمانا شروع کیا۔ تو
 کئے جا اپنا کام۔ ذرا چھپاک سے۔ لاں۔ دیکھنا اب
 ذرا دیر میں ان برتنوں کی شکل کیا نکل آتی ہے . . .
 اچھے ہیں کیلے . . . بس یوں ہی۔ ذرا زور سے
 ہاتھ . . . اس طرح . . . چھٹن کی اماں دیکھیں گی

چچا چکن نے سب کے لئے کیلے خریدے

تو سمجھیں گی۔ آج ہی نئے برتن خرید کئے ہیں + اور پھر لطف یہ کہ خرچ کچھ بھی نہیں۔ ہر آگے نہ پھٹکری اور رنگت چوکھی آئے + آخر کتنے کی آگٹی املی؟ نہ نہ خود ہی کیوں کتنے کی آئی املی؟ دو پیسے کی نا؟ تو آپ خرید کر لایا تھا اور پھر جو کچھ کیا۔ تو نے اپنے ماتھ سے کیا ہے۔ یہ تو ہوا نہیں۔ کہ تجھ سے آنکھ بچا کر ہم نے بیچ میں کچھ ملا دیا ہو بس یہ جتنی بھی کرامات ہے۔ صرف املی کی ہے۔ محض املی کی + اور وہ میں نے کہا۔ اب کے کیلے باقی رہ گئے ہیں؟ دس؟ ہوں۔ خوب شے ہے نا املی؟ ایک ٹکے کے خرچ میں چیزوں کی کاپی پلٹ ہو جاتی ہے۔ مگر بندو۔ ان دس کیلوں کا حساب اب بیٹھے گا کس طرح؟ یعنی ہم شریک نہ ہوں۔ جب تو ہر ایک کو دو دو کیلے مل رہیں۔ لیکن ہماری شرکت کے بغیر شاید دوسروں کا جی بھی کھانے کو نہ چاہے + کیوں؟ چھٹن کی اماں تو ہمارے بغیر نظر اٹھا کر بھی نہ دیکھنا چاہیں گی۔ تو نے خود دیکھا ہوگا۔ کئی بار ایسا ہو چکا ہے۔ اور سچوں

پچا چھکن نے سب کے لئے کیلے خریدے

میں بھی دوسرے بنزار عیب ہوں۔ پر اتنی خوبی ضرور ہے۔ کہ ندیدے اور خود غرض نہیں ہیں، سب نے مل کر شریک ہونے کے لئے ہم سے اصرار شروع کر دیا تو بڑی دقت ہوگی۔ برابر برابر تقسیم کرنے کو کیلے کاٹنے پڑیں گے۔ اور کلکتیا کیلے کی بساط بھلا کیا ہوتی ہے۔ کاٹنے میں سب کی منی پلید ہوگی۔ گے کیلے بتائے تھے تو نے؟ دس؟ دس کیلے اور چھ آدمی۔ ٹیڑھی بات ہے۔ مگر ہم کہتے ہیں مثلاً فی آدمی ایک ایک کا حساب رکھ دیا جائے تو؟ دو دو نہ سہی۔ ایک ہی ہو۔ مگر کھائیں تو سب سنسہی خوشی مل جل کر۔ ٹھیک ہے نا؟ گویا چھ رکھ چھوڑنے ضروری ہیں۔ تو اس صورت میں گے کیلے ضرورت سے زیادہ ہوئے؟ چار نا؟ ہوں۔ تو میرے خیال میں وہ چاروں زائد کیلے لے آتا۔ باقی کے چھ تو اپنا ٹھیک حساب کے مطابق تقسیم ہو جائیں گے۔ بند واٹھ کہ چار کیلے لے آیا۔ چچا نے اطمینان سے انہیں باری باری نوش فرمانا شروع کر دیا۔

چچا چھکن نے سب کے لئے کیلے خریدے

ہاں۔ تو تو قائل بھی ہوا املی کی کرامات کا ہے شہاً
 فوائد کی شے ہے۔ مگر کیا کیجے۔ اس زمانہ میں دیس کی
 چیزوں کی طرف کوئی توجہ نہیں کرتا، یہی املی اگر ولایت
 سے دلوں میں بند ہو کر آتی۔ تو جناب لوگ اس پر
 ٹوٹ کر پڑتے۔ ہر گھر میں اس کا ایک ڈبا موجود رہتا
 مگر چونکہ پنساری کی دکان سے دستیاب ہو جاتی ہے
 کوئی خاطر میں نہیں لاتا، اور پھر ایک برتنوں کی صفائی
 کا کیا ذکر۔ اس کے اور بھی تو بہتیرے فوائد ہیں۔ یعنی
 دوران سر کی شکایت کے لئے اس سے بہتر شے سننے
 میں نہیں آئی۔ اور پھر یہ بھی نہیں۔ کہ کڑوی کسلی ہونے
 یا بد مزہ بودار ہو۔ شربت بناٹے۔ کھٹا میٹھا ایسا لذیذ ہوتا
 ہے کہ کیا کہئے۔ . . . کیلے بھی نہایت ہی لذیذ ہیں۔
 زیادہ نہ لے لئے تو نے . . . املی کا شربت تو شاید
 تو نے بھی پیا ہو۔ کیا خوش ذائقہ ہوتا ہے۔ گرمیوں میں
 تو نعمت ہے۔ اور پھر لطف یہ کہ مفید بھی بے حد۔
 ہم خرمنا و ہم ثواب۔ امتلا کو یہ روکتا ہے۔ امتلا نہیں جانتا؟

چچا چھکن نے سب کے لئے کینے خریدے

ارے احمق متلی کی شکایت، اس کے علاوہ سفرا کے لئے یہ مفید ہے۔ سفرا بھی ایک چیز ہوتی ہے۔ پھر کبھی سمجھائیں گے، تو وہ کیلے تو اب چھ ہی باقی رہ گئے ہیں نا، کچھ نہیں۔ بس ٹھیک ہے، سب کے حصے میں ایک ایک آجائے گا۔ ہمیں ہمارے حصے کا مل جائے گا۔ دوسروں کو اپنے اپنے حصے کا۔ کاٹ چھانٹ کا جھاگہ تو ختم ہوا۔ اپنے اپنے حصے کا کیلا لیں۔ اور جوجی چاہے کریں، جوجی چاہے آج کھائیں۔ آج جوجی نہ چاہے کل کھالیں، اور کیا، ہونا بھی یوں ہی چاہئے۔ غربت کے بغیر کوئی چیز کھانی جائے تو جینو بدن نہیں بنے پانی یعنی اکارت چلی جاتی ہے، کوئی چیز آدمی کھائے اسی وقت جب اس کے کھانے کو جوجی چاہے۔ چھٹن کی اماں کی ہمیشہ سے یہی کیفیت ہے۔ جوجی چاہے تو چیز کھاتی ہیں۔ نہ چاہے تو کبھی ہاتھ نہیں لگاتیں، ہمارا اپنا ہی حال ہے۔ یہ متفرق چیزیں کھانے کو کبھی کبھار ہی جوجی چاہتا ہے۔ ہونا بھی ایسا ہی چاہئے، اب

چچا چھکن نے سب کے لئے کیلے خریدے

یہی کیلے ہیں۔ بیسیوں مرتبہ دکانوں پر رکھے دیکھے۔ کبھی رغبت نہ ہوئی۔ آج جی چالا۔ تو کھانے بیٹھ گئے۔ اب پھر نہ جانے کب جی چاہے۔ ہماری تو کچھ ایسی ہی طبیعت ہے۔ نہ جانے شام کو جب تک سب آئیں رغبت رہے یا نہ رہے۔ یقین سے کیا کہا جاسکتا ہے، دل ہی تو ہے۔ ممکن ہے اس وقت کیلے کے نام سے طبیعت نفور ہو، تو ایسی صورت میں ہم جانیں۔ ہم تو بقیہ چھ کیلوں میں سے اپنے حصے کا ایک اکیلا ابھی کھا لیتے۔ کیوں؟ اڈر کیا۔ اپنی اپنی طبیعت ہے۔ اپنی اپنی بھوک جب جس کا جی چاہے کھائے۔ اس میں تکلف کیا۔ ایسے معاملوں میں تو بے تکلفی ہی اچھی ہے۔

”اے ذوق تکلف میں تے تکلیف سراسر۔“

”آرام سے وہ ہیں جو تکلف نہیں کرتے۔“

”تو ذرا اٹھیو میرا بھائی۔ بس میرے ہی حصے کا کیلا

لانا۔ باقی کے سب وہیں احتیاط سے رکھے ہیں۔“

حسب الارشاد بندو نے کیلا چچا کو دلا دیا چچا پھیل

کہ نوش فرمانے لگے ﴿

”دیکھا کیا صورت نکل آئی برتنوں کی؟ سبحان اللہ۔
 یہ اہلی کا نسخہ موثر ہی ایسا ہے، اب انہیں دیکھ کر کوئی
 کہہ سکتا ہے۔ کہ پرانے برتن ہیں؟ جو دیکھے گا۔ یہی
 سمجھے گا۔ ابھی ابھی بازار سے منگوا کر رکھے ہیں، دوسروں
 کا کیا ذکر۔ ہماری غیر حاضری میں یوں صاف کئے گئے
 ہوتے۔ تو واپس آ کر ہم خود نہ پہچان سکتے، چھٹن کی اماں
 بھی دیکھیں گی۔ تو ایک بار تو ضرور چونک پڑیں گی تجھ
 سے پوچھیں۔ تو کہہ دیجو میاں ساری دوپہر بیٹھ کر صاف
 کرتے رہے ہیں، پر ایک بات۔ اہلی کا ذکر نہ آنے
 پائے۔ ماں۔ ایسی بات بتا دو۔ تو کام کی وقعت کھوجانی
 ہے سمجھ گیا نا؟ بس۔ اب یہ اہلی کی بات آگے نہ نکلنے پائے
 جو پوچھے۔ یہی کیوں۔ میاں نے ایک نسخہ بنا کر اس سے
 صاف کرائے ہیں، بچوں سے بھی ذکر نہ کیجو۔ ورنہ نکل
 جائے گی بات، کب تک آئیں گے بچے؟ لٹوکا میچ تو
 شاید شام سے پہلے ختم نہ ہو، اس کے کھانے چائے کا

انتظام ٹیم والوں ہی نے کر دیا ہوگا۔ ورنہ خالی پیٹ
 کرکٹ کس سے کھیلا جاتا ہے۔ کوئی انتظام نہ ہوتا تو مودے
 کو بھیج کر وہیں کھانا منگوا سکتا تھا۔ خوب تر رقمے اڑا
 ہوں گے آج میوے مٹھائی سے ٹھساٹھس پیٹ بھر
 لیا ہوگا۔ چلو کیا مضائقہ ہے۔ یہی عمر کھانے پینے کی
 ہے۔ اور پھر گھر کے دوسرے لوگ نعمتیں کھائیں۔
 تو وہ غریب کیوں پیچھے رہے؟ وڈو اور چھٹن تو ٹکٹ
 کے دام کے ساتھ کھانے پینے کے لئے بھی پیسے لے
 کر گئے ہیں۔ اڈر کیا؟ وہیں کسی دکان پر میوہ مٹھائی
 اڑا رہے ہوں گے۔ خدا خیر کرے۔ ثقیل چیزیں کھا کھا
 کر کہیں بدمضمی نہ کر لائیں۔ ساتھ کوئی روک ٹوک
 کرنے والا نہیں ہے۔ تردد ہوتا ہے، ہنوکا تو یہ ہے
 کہ ماں ساتھ ہے۔ وہ خیال رکھے گی۔ کہ کہیں زیادہ
 نہ کھا جائے، مگر میں کہتا ہوں۔ کیلے ہم نے آج بچے
 بے موقع لئے۔ اُس وقت خیال ہی نہ آیا۔ کہ آج
 تو یہ سب بڑی بڑی نعمتیں اڑا رہے ہوں گے۔ کیلے

چچا چھکن نے سب کے لئے کیلے خریدے

کو کیوں خاطر میں لانے لگے۔ اور تو نے بھی یاد نہ دلایا۔
ورنہ کیوں لیتے اتنے بہت سے کیلے؟ بے کار ضائع
جائیں گے، ان پر رات گزر گئی۔ تو خاک بھی باقی نہ
رہے گا۔ سوکھ کر سیاہ پڑ جائیں گے۔ مگر خود کردہ را
علاجے نیست۔ اب خرید جو لئے۔ کیا کیا جائے۔ کسی نہ
کسی طرح تو نیک لگانا ہی پڑے گا۔ پھینکے تو جا نہیں
سکتے۔ پھر لے آنا یہیں۔ مجبوری کوئیں ہی انہیں ختم
کر ڈالوں؟

انارکلی

بیسویں صدی کی ایک زندہ جاوید تصنیف

جس نے ہندوستان ہی میں نہیں

بلکہ

بین الاقوامی ادبی حلقوں میں تہلکہ مچا دیا

کیا آپ جانتے ہیں کہ

یہ ٹریجیڈی جاپان میں سٹیج ہوئی

اور
انگلستان کے ایک موقر سٹیج پر بھی اس کی نمائش ہونے والی ہے،
مشرق و مغرب کے بعض نامور مایہ ناز مصوروں کے شاہکار بھی
اس میں آپ کو نظر آئیں گے

انارکلی ہندوستان کے مایہ ناز ڈراما نگار سید امتیاز علی صاحب تاج
کا ایک معرکہ آرا حزن نید ڈراما ہے۔ جس کی ادبی عظمت دیکھ کر حکومت پنجاب
نے مصنف کو ادبیات کا بیش بہا انعام دیا۔

اخبارات اور رسالے نے اس پر اتنے مضامین لکھے اور ایسے ریویو

شائع کئے۔ جیسے اور کسی کتاب کے متعلق شائع نہیں ہوئے۔
 ہندوستان کے مقتدر نقادوں مشہور اداکاروں اور نامور ڈاکٹر کو
 نے اس کتاب کے مصنف کو ڈراما کے عہدہ نوکابانی قرار دیا۔
 اس غم انجام ڈرامے کا ہر فقرہ ایک عنماک شعر۔ ایک طویل افسانہ
 ہے۔

جس کسی نے انارکلی کو پڑھا۔ اس نے اپنے دل میں غم کے نشتر
 چھوٹے جس نے انارکلی کو نہیں پڑھا۔ اسے معلوم نہیں کہ اردو ادب اس
 کتاب کے چھینے سے کس بلند پر جا پہنچا ہے۔ اس نبردست ٹریجیڈی
 کے مطالعہ سے محروم نہ رہتے گا۔

ملاحظہ فرمائیے

اس کتاب کے متعلق دنیا نے کیا کہا۔

علامہ ڈاکٹر محمد اقبال علیہ الرحمۃ۔ انارکلی کی زبان میں روحانی

اور انداز بیان میں دل فریبی ہے۔

ڈاکٹر محمد رفیع تاثیر ایم اے پی۔ ایچ۔ ڈی۔ انارکلی سٹیج اد

مطالعہ ہر دو اعتبار سے کامیاب ہے۔ اس کی اشاعت سے اردو ادب میں

ایک گراں قدر اضافہ ہوا ہے۔

منشی پریم چند۔ مجھے صفتی کشش انارکلی میں محسوس ہوئی۔

اور کسی ڈرامے میں نہیں ہوئی ❖

سید احمد شاہ صاحب بخاری ایم اے کینٹ (پٹنہ)
کنٹرولر آل انڈیا ریڈیو۔ انارکلی اردو ڈراما کی تاریخ میں ہمیشہ
یادگار رہے گی ❖

سید سجاد حیدر یلدرم۔ ایک کتاب جس سے آنکھوں میں
نور اور دل میں ہمدردی عاشق مجور پیدا ہوتی ہے ❖

مرزا محمد سعید صاحب ہلوی۔ انارکلی کی اشاعت ایک
تاریخی اہمیت رکھتی ہے ❖

عنایت اللہ خاں مہتمم محکمہ تالیف و ترجمہ عثمانیہ یونیورسٹی
یہ ان کتابوں میں سے ہے اور ایسی کتابیں نادر و نادر ہی ہیں۔ جن کو دیکھ
کر پڑھ کر اور اپنے پاس رکھ کر ہمیشہ دل خوش ہوتا ہے۔ اور ان کو ایک
مزیہ نہیں بلکہ کئی مزیہ پڑھنے کو جی چاہتا ہے ❖

قیمت صرف

ملنے کا پتہ:

دارالاشاعت پنجاب لاہور

ہیبت ناک افسانے

طنز۔ ہیبت۔ دہشت۔ تاثیر اور گداز

ان افسانوں کی

نمایاں خصوصیات ہیں

مورس لیول عہد حاضر کا ایک معجز نگار فرانسسیسی افسانہ نگار ہے

یہ شاہکار اسی کی قوت فکر کی دہشت ناک تصویریں ہیں۔

مورس لیول کی کہانیوں کے متعلق نقادوں کی رائے ہے

کہ ان میں ایک لفظ تک زائد ضرورت استعمال نہیں کیا گیا۔ اور

اس کے افسانوں کی عظمت کی ایک دلیل یہ بھی ہے۔

یہ افسانے اردو کے افسانہ نگاروں کے لئے مشعل ہدایت

کا کام دے سکتے ہیں۔

اس کا ترجمہ

سید امتیاز علی صاحب تاج نے کیا ہے

ایسا ترجمہ کہ اصل نقل کا منہ تکتی رہ گئی ہے

اس کتاب کو ضرور منگوائیے

قیمت

ملنے کا پتہ

دارالاشاعت پنجاب لاہور

سید حمید علی نے امرت الیکٹرک پریس ریلوے روڈ لاہور میں باہتمام دہرم چند جھارنگی میں سے چھپوائی

